

Digitized by *Aranya* / *Sanskrit*

Digitized by Arya Samaj Foundation Chennai and eGangotri

श्रीः ।

कविराजपण्डितविरचितं

राघवपाण्डवीयम् ।

सारचन्द्रिकया टीकयासमेम् ।

प्रथमः सर्गः ।

स्वाधिष्ठानाम्बुजरजःपुञ्जपिञ्जरमूर्त्तये ॥

इच्छाधीनजगत्सृष्टिकर्मणे ब्रह्मणे नमः ॥ १ ॥

हरिः ॐ

पाणिनये गौतमये जैमिनयेऽनन्तवादरायणये ॥

सर्वस्वं निजमेकं सद्विद्यातीर्थमुत्तमश्लोकम् ॥ १ ॥

भास्वद्ब्रह्मज्ञानिवंशावतंसः श्रीमद्राजादत्तसूरिप्रसूतः ॥

हृद्यो विद्यालक्ष्मणस्य प्रयासो विश्वेशस्य प्रीतये शश्वदस्तु २

परमात्मानमानम्य श्रीनारायणभारते ॥

आवश्यकपदान्येव विवरीतुं यतामहे ॥ ३ ॥

अवोधध्वान्तसंपन्नश्लेषाशयविशुद्धये ॥

इयं सद्भिरुपादेया सततं सारचन्द्रिका ॥ ४ ॥

स्वाधिष्ठानेति । अधिष्ठीयत । इत्यधिष्ठानमासनं । अधिष्ठान-
मासनम् । 'अधिष्ठानं चक्रपुरप्रभावाध्यासनेष्वपी'त्यमरः । रज-

सा परागेण पिञ्जरेतीतरशिल्पिसाम्यम् । इच्छेति तद्वैलक्षण्यम् ।

कर्मपदोपानेनैव शिल्पतावगमान्नाधिकपदत्वम् । व्यतिरेकालं-

कारध्वनिः । तेन संकल्पमात्रसामग्रीकविश्वसृजं नमस्यता म-

यापि तन्मात्रसामग्रीका काव्यसृष्टिः सुकरेति व्यज्यत इति

प्राञ्चः । वस्तुतस्तु संसारानर्थनिवृत्तिरूपं महामोहमहिम्ना चेतना-

राघवपाण्डवीयै-

पुनातु वः सरस्वत्या विलासशिशुकः शुकः ॥

तलांशुमणिमाणिक्यपञ्जरान्तरगोचरः ॥ २ ॥

ब्रह्माण्डमण्डपच्छत्रपद्मकुण्डमलदीर्घिका ॥

जायतां जगतां शान्त्यै शाम्भवी शक्तिरेकला ॥ ३ ॥

चेतननानाप्रपञ्चात्मनावभासमानमखण्डानन्दात्मतत्त्वमेवात्र नन्त-
व्यत्वेनोपन्यस्तमिति मन्तव्यम् । तथाहि स्वस्य आत्मनः अ-
धिष्ठानं पुरं शरीरं तत्राम्बुजं हृदयकमलं 'ब्रह्मपुरे दहरं पुण्ड-
रीक'मिति श्रुतेः । तत्र रजःपुञ्जेन सूक्ष्मसमुदायेन लिङ्गशरीरेण
पिञ्जरः रलयोरेकत्वस्मरणात् पिञ्जला भृशमाकुला मूर्तिः स्वरूपं
यस्य 'समौ पिञ्जरपिञ्जलौ । भृशमाकुले'त्यमरः ॥ देहद्वयतादा-
त्म्यापन्नो हि चिदात्मतद्धर्मान्नात्मन्यतिमन्यमानो व्याकुल इव
लक्ष्यते । अनेन तत्त्वमस्यादिवाक्यगतो त्वंपदार्थश्चिन्मात्रौपल-
क्षितः । 'योयं विज्ञायमयः प्राणेषु हृद्यन्तर्ज्योतिः पुरुष' इति
श्रुतेः । इच्छेत्यादिना संकल्पमात्रमूर्तिभूतभौतिकप्रपञ्चाभिन्नानि-
मित्तोपादानतोपलक्षितः शुद्धस्तत्पदार्थो दर्शितः तयोरौपाधिक-
भेदस्य तत्तुतोभयादर्थसिद्धमभेदं सामानाधिकरण्येन प्रदर्श्य
ब्रह्मण इत्यनेन त्रिविधपरिच्छिन्नशून्यं तत्त्वमस्यादिवाक्यता-
त्पर्यगम्यमखण्डानन्दरूपं वस्तूपदिष्टम् । 'स एव वा एष महा-
नज आत्मा अमरोजरोमृतोभयो ब्रह्मे'ति श्रुतेः । नम इति तु द्वै-
तस्य तत्तदन्यत्वात्कल्पनिको नन्तूनम्यभाव इति सिद्धान्त-
रहस्यं प्रदर्शितम् न केवलं कविसृष्टेरेव बाह्योपादानाद्यपेक्षा
अपि तु वियदादिसृष्टेरपि 'वाचारम्भणं विकारो नामधेय'
मिति श्रुतेरिति ॥ १ ॥

पुनात्विति । शिशुरिवानुकम्प्यः शिशुकः । अनुकम्पायां
कन् । तलं हस्ततलम् ॥ २ ॥

'ब्रह्म शान्तिः शमेपि कल्याण'इति विश्वः । शाम्भवी शक्तिः

श्रीलतालिङ्गिताङ्गस्य विष्णुकल्पद्रुमस्य वः ॥

अवतारमहाशाखाः पुष्पान्तु फलमीप्सितम् ॥ ४ ॥

कान्तिः श्रीकण्ठकण्ठस्य जयत्यालिङ्गनोत्सुका ॥

स्कन्धारूढेव कालिन्दी मौलिमन्दाकिनीर्षया ॥ ५ ॥

स वः करोतु विघ्नानां वारणं वारणाननः ॥

भदवारिभिरारब्धभोगावलिरिवालिभिः ॥ ६ ॥

जगत्प्रदीपयोर्वशौ सूर्यचन्द्रमसोरपि ॥

ययोरुद्दीपितौ वाग्भिस्तौ वन्दे कविपुङ्गवौ ॥ ७ ॥

अन्यो विधाता वाल्मीकिरादिकाव्यं कमण्डलुः ॥

रघुनाथकथागङ्गा तया पूता जगत्रयी ॥ ८ ॥

द्वैपायनोपरो ब्रह्मा तत्सृष्टिभरिततार्णवः ॥

सूक्तयो दिव्यरत्नानि त्रैलोक्यं तैरलंकृतम् ॥ ९ ॥

निश्चेद्यातैः ब्रह्मलोकस्य वाग्देव्याः कर्णकुण्डले ॥

धर्मद्रुममहामूले वाल्मीकिव्यासयोः कृती ॥ १० ॥

भारतादिपुराणानि श्रीरामचरितानि च ॥

त्रिसंध्यसवनान्येष सर्वसाधारणो मखः ॥ ११ ॥

इष्टभवानी । 'एकल एकपर्याय' इति त्रिकाण्डशेषः । एकं एकत्वं

ल्यति अद्वितीया एकारबीजरूपमंत्रं कलयतीति वा ॥ ३ ॥

श्रलितेति । लतावेष्टितकालिङ्गनध्वनिः ॥ ४ ॥

स वः । 'भोगावलिः स्तुतिपाठ' इति हारावली ॥ ५ ॥ ६ ॥

जगदिति । तौ वाल्मीकिव्यासौ ॥ ७ ॥

अन्यः द्वितीयः । आदिकाव्यं रामायणम् । गङ्गेति । त-

स्याः ब्रह्मकमण्डलुस्थत्वात् ॥ ८ ॥ ९ ॥ १० ॥

भारतेति । आदिपर्वाद्यभिप्रायेण बहुवचनम् । यद्यपि रा-
मकाव्यत्वेन रामायणस्य प्राथम्यमुचितं तथापि प्रातर्भारतं म-

राघवपाण्डवीये-

पुराणरामायणभारतादिक्षीराणि संयोजितभक्तिवत्सैः ॥

पुरातनैर्या दुदुहे कवीन्द्रैः सा भारती कामदुघा ममास्तु १२

अस्ति कादम्बसन्तानसन्तानकनवाङ्कुरः ॥

कामदेवः क्षमादेवः कामधेनुर्जनेश्वरः ॥ १३ ॥

कामः पुरातनो येन नूतनेनाभिभूयते ॥

भार्गवो राघवेणेव रामो रामेण सङ्गरे ॥ १४ ॥

दत्तयः कीर्त्तयश्चैव यदीयाः कर्णसङ्गताः ॥

कान्ताभ्यश्च कविभ्यश्च कामदं यस्य दर्शनम् ॥ १५ ॥

दधानोपि धनुर्विद्यावैशारद्यं किरीटिवत् ॥

अङ्गनापाङ्गबाणानां नैवायं याति लक्ष्यताम् ॥ १६ ॥

यद्यशोराजहंसस्य ब्रह्माण्डं पञ्जरायते ॥

ग्रासः क्षारित्यस्तेषां च पुरस्तात्क्षारिवात्स्थितिः ॥ १७ ॥

ध्याह्ने विष्णुपुराणं अपराह्णे रामायणं श्रूयतां इति औचित्येन तत्र

थोक्तमित्याह । 'सोमनिर्दलेन स्नाने क्लीबं सवनमध्वर' इति वि-

श्वः । यागान्तराणां त्रैवैर्णिकाधिकारित्वादृहरपतिसवादीनां च

ब्राह्मणाद्यधिकारित्वान्नियतकालत्वाच्च तद्विलक्षणः ॥ ११ ॥ १२ ॥

अस्ति कादम्बसन्तानः सहस्रबहुवंशः स एव संतानकः

सुरद्रुमः । 'कादम्बमाहुः संताने नीपेर्जुनकुटुम्बक' इति विश्वः ।

'द्विजात्यग्रजन्मभूदेववाङ्मवा' इत्यमरः । क्षमया क्षान्त्या दीव्यति-

विजिगीषन्निति वा ॥ १३ ॥

कामः कन्दर्पः ॥ १४ ॥

दत्तदानानि राधेयवत् । कीर्त्तयः सर्वलोकविश्रुताः । 'इच्छा-

मनोभवौ कामा' इत्यमरः ॥ १५ ॥

दधानेति । वैशारद्यं नैपुण्यं किरीटी अर्जुनः ॥ १६ ॥ १७ ॥

श्रीविद्याशोभिनो यस्य श्रीमुञ्जादियतीभिदाम् ॥

धारायति रसावासादयं तु च धरापतिः ॥ १८ ॥

धर्मार्थकामान्भजता यथावदनुजीविनः ॥

अवन्ध्या येन नीयन्ते सज्जना इव वासराः ॥ १९ ॥

दूषणध्वंसदक्षेण पुण्यसेतुप्रवर्तिना ॥

रामेणेव कृतं येन जनरथानमकण्टकम् ॥ २० ॥

भूरिक्षमाभारभृता विजयार्जितसंपदा ॥

भूमेरुत्खातशल्येन यस्तुल्यो धर्मजन्मना ॥ २१ ॥

आदित्यस्यान्ववायो जयति रघुपतेर्जन्मनोजृम्भणश्री-

स्तत्साम्यं सोमवंशः श्रयति सुरभितः पाण्डवानां यशोभिः ॥

धत्ते तत्प्रौढिमद्य स्मरहरधरणीसंभवोप्यन्ववायो

यस्यालङ्कारभावं भजति कृतधियां कामदः कामदेवः २२

श्रीदिव्येति लक्ष्मीसरस्वत्यौ आगमप्रसिद्धा वा श्रीविद्या मुञ्जो
राजविशेषः ॥ भिदा वैलक्षण्यं । धारा तन्नगरी । 'धारा सेना-
ग्निमस्कन्धसन्तत्योः पत्तनान्तरे । द्रवद्रव्यप्रपातेपि तुरङ्गगति-
पञ्चके इति विश्वः ॥ १८ ॥

धर्मेति । अनुबन्धनः परस्पराविरुद्धान् ॥ १९ ॥

दूषणेति ! दोषो रक्षोविशेषश्च । पुण्यस्य सेतुः प्रबन्धो म-
नोज्ञः आलिश्च जनस्थाने जनपदः क्षेत्रविशेषश्च 'पुण्यं त्रिषु
मनोज्ञं स्यात् क्लीबं सुकृतधर्मयोः । रोमाञ्चे क्षुद्रशत्रौ च द्रु-
माङ्गे कण्टकोस्त्रिया'मिति विश्वः । 'सेतुरालौ स्त्रियां पुमानि-
त्यमरः ॥ २० ॥

भूरिति । 'क्षितिक्षान्त्योः क्षमा मते'त्यमरः । 'विजयः स्याज्ज-
ये पार्थे'इति मेदिनी । शल्यं पापं शल्यो मद्राधिपश्च । पापं तु
पातकम् ॥ 'शल्यं तूस्तं च कल्पश्चे'ति त्रिकाण्डशेषः । धर्मज-
न्मना युधिष्ठिरेण ॥ २१ ॥

राघवपाण्डवीये-

केचिदानेषु वीराः समरभुवि पुनः केचिदन्ये दयायां
 कर्णाद्याः पार्थमुख्याः खचरपतिमुखाः पूर्वमासन्युगेषु ॥
 तेषां तेषां च तेषामपि वहति धुरं साम्प्रतं तावदस्या-
 मेकः श्रीकामनामा जलनिधिलहरीस्रग्धरायां धरायाम् २३
 आनेता मध्यदेशात्प्रवचनविदुषां सोमपाब्राह्मणानां-
 मारोढा मर्त्यमूर्त्या सुरपतिसदसां मण्डनं मानवत्याः ॥
 भूमेर्जेता जयन्तीपुरपुरमथनश्रीपदाम्भोजभृङ्गः
 सोपि क्षमापत्त्रिनेत्रः स्वकुलकुलगिरिं योनुलेभे तपोभिः २४
 न्यञ्चत्काञ्चीमनोज्ञाः सुललितमधुराः कुन्तलैरुल्लसन्त्यः
 पुष्पन्त्यो हारशोभां श्रितकरकटकाः कान्तिमद्वेदिमध्याः ॥

आदित्यस्येति सुरभितः ख्यात तयोर्वंशयोः प्रौढिः । स्मरह-
 रस्य शिवस्य धरणी अवन्ती नगरीविशेषो वा । कृतधियां प-
 ण्डितानाम् । अत्र तत्प्रौढिमद्येत्यत्र मन्त्रेति (?) संभवोप्यन्ववाय
 इत्यत्रान्वयोयमितिपठित्वाऽऽश्लोककथितपददोषौ परिहर्त्तव्यौ २२

केचिदिति । खचरपतिर्जीमूतवाहनः । विद्याधरः काम-
 रूपी 'खचरः स्थिरयौवन' इति त्रिकाण्डशेषः । कर्णादयो यथा
 क्रमं दानादिशूराः २३ ॥

आनेता । 'कुरुक्षेत्रं प्रयागं च हिमाद्रिं विन्ध्यमन्तरा । म-
 ध्यदेश' इति त्रिकाण्डशेषः । 'अथ प्रवचनं वेदे प्रकृष्टवचनेपि
 चे'ति मेदिनी । मर्त्यमूर्त्या मनुष्यदेहेनेन्द्रसभामारोढुमर्हः ।
 'अहं कृत्यतृचश्चे'ति तृच् । मानवत्याः नगरीविशेषस्य जयन्ती-
 पुरस्थस्य शिवस्यार्चकः । त्रिनेत्र इति । प्रज्ञा हि तृतीयचक्षुः
 चक्षुरिन्द्रियं श्रुतिस्मृती चेति वा त्रीणि नेत्राण्यस्य ॥ २४ ॥

न्यञ्चदिति । काञ्ची रशना देशविशेषश्च । काञ्ची स्या-
 न्मेखलादाग्निगुञ्जायां नीवृदन्तरे' इति विश्वः ॥ शोभनेन ल-

अङ्गश्रीभङ्गिभाजः परिमलदलकाः प्रोल्लसत्कामरूपाः ॥

सेवन्ते यं समन्तादनुदिनमबलाश्रेणयः क्षोणयश्च ॥२५॥

कूर्माकारं चरणयुगलं धूतदिग्दन्तिशुण्डा-

दण्डावूरू भुजयुगमपि व्यक्तनागेन्द्रशोभम् ॥

प्रायः पृथ्वीधरणविधये तत्समर्थान्पदार्था-

नेकीकृत्य त्रिभुवनसृजा निर्मिता यस्य मूर्तिः ॥२६॥

लितेन 'सकुमारोधिबिन्द्यासो मसृणो ललितं भवेदि'ति रसक-
लिकोक्तेन हावविशेषेण माधुर्यवत्यः सुललिताः कोमलाश्च ताः
मधुराश्चेति देशपक्षे मधुरा मथुरापुरीति शब्दभेदः । कुन्तलाः
केशाः देशविशेषाश्च । हारो मुक्तावली । हरस्यायं हारो वा
राणसीदेशो मुद्रहेति(३)च । 'हारो मुक्तावलौ युद्ध'इति विश्वः ।
पुष्पान्त्यो दधानाः धृतनिकरेषु वलयानि यामिर्धृताकारो येषु
ते कटका गिरिनितम्बा यासु ताश्च 'बलिहस्तांशवः कराः । क-
टकं वलये सानौ राजधानीनितम्बयोरिति विश्वः । कान्तिः शो-
भातिशयस्तद्युक्तं वेदिवद्विलम्बं मध्यं अन्तर्वेदियुक्तमध्यदेशश्च
यासां । 'मन्मथेनार्पितच्छाया सैव कान्तिरिति स्मृता' । अङ्गा
न्यवयवा अङ्गा देशविशेषाश्च । श्रीवेषः संपच्च । भङ्गिश्चातुर्य
रचनाविशेषश्च । अलकाश्रूर्णकुन्तला अलका कुबेरपुरी च ।
उद्यत्कामानि रूपाणि विलसत्कामरूपो देशविशेषश्च 'वेदिः
क्रिमिविशेषे स्याद्देशे संस्कृतभूतले । अङ्गं गात्रान्तिकोपाय-
प्रतीकेष्वप्रधानके'इति । 'अङ्गा देशविशेषाः स्युरङ्ग संबोध-
नेव्यय'मिति । 'श्रीवेषरशनाशोभाभारतीसरलद्रुमे । लक्ष्म्यां
त्रिवर्गसंपत्तौ वेषोपकरणे मतमि'ति विश्वः ॥ २५ ॥

कूर्मो नागेन्द्रविशेषः । 'मन्ये शङ्के ध्रुवं प्रायो नूनमित्येव-

कक्षाता कामदेवः समरविजयिनां कोग्रणीः कामदेवः
 कस्त्यागी कामदेवः सरसकविगिरां कः पदं कामदेवः ॥
 कः सेव्यः कामदेवः श्रितभरणविधौ कः कृती कामदेवः
 प्रश्नानामेवमेषां प्रतिभवनमहो रामवत्कामदेवः ॥ २७ ॥
 जित्वा शत्रून्स्वमभिविशतो धामहर्म्याग्रलम्ना-
 भावोद्ग्रेदाकुलितगतयो लोलमानायताक्ष्यः ॥
 प्रातः प्रेङ्खच्छफरकनकस्तम्भशोभैर्निजाङ्गैः
 सीमन्तिन्यो विदधति दृढं यस्य मीनध्वजत्वम् ॥ २८ ॥
 योषावेषो विषधरगृहं केशमोक्षोम्बुगर्भः
 शष्पग्रासः शबरशिविरं शम्बरस्त्वङ्घ्रिचोलः ॥
 पाणौ शाखाकवलनविधिधारणं कण्ठदाम्नां
 यच्छत्रूणां भवति भवने जीवनोपायवर्गः ॥ २९ ॥
 विशिष्टगीताधृतवंशदीप्तिः श्रुतिप्रतिष्ठा पुरुषार्थसूतिः ॥
 सन्मार्गविस्तारवती सुजातिर्यं भारतश्रीर्भजतेभिरामा ३०
 (अर्थत्रयवाचीश्लोकोऽयम्)
 छत्रचन्द्रमासि यस्य निर्मले लोकतामपहर्तुमुच्यते ॥
 कुडमला भवति वैरिभूभृतामातपत्रशतपत्रसहतिः ॥ ३१ ॥
 मादिभिः उपमा व्यज्यते शब्दैरिव शब्दोऽपि तादृश इति
 दण्डी । तत्समर्थान्भूधारणोचितान् ॥ २६ ॥ २७ ॥
 जित्वा । हर्म्याग्रलम्नाः कामिन्यः स्वलोचनमीनदण्डभूतैः स्वाङ्ग-
 सौन्दर्येण व्यपदिश्यमानं मकरध्वजत्वमन्वर्थयन्तीत्यर्थः ॥ २८ ॥
 योषा स्त्रीवेषेण पातालावस्थानशिरोमुण्डनजलशिरप्रवेशा-
 स्येतृणधारणपुलिन्दाश्रयमृगचर्मपारिधानमुखाङ्गुलिदानकण्ठवस्त्र-
 वेष्टनान्येव यच्छत्रूणां जीवनोपाय इत्यर्थः ॥ २९ ॥
 विशिष्टेति । देवादिभिर्गीता तेषामपि स्पृहणीया धृतवंशै-

भृग्वादिगोत्रे दीप्तिः प्रकाशो यथाश्रुतेर्वेदस्य प्रतिष्ठा तदुक्तम् ।
 यागादिकर्मभूमित्वात् पुरुषार्थानां धर्मादीनां सूतिः जनयित्री
 सतां मार्गाणां शैववैष्णवाद्यागमोक्तानां विस्तारप्रचारस्तद्वती
 शोभना । जातयो ब्राह्मणादयोऽस्यां अभिरामा मनोज्ञा । भारतस्य
 भरतवर्षस्य जम्बूद्वीपस्य वा श्रीः संपत् यं भजते । 'पुंसि वंशः कुले
 वेणौ पृष्ठावयववर्गयोः । मार्गे मृगमदेप्रासप्रभेदेन्वेषणाध्वनि' इति च
 भेदिनी ॥ श्रुतिः श्रोत्रे च तत्कर्मण्याम्नायावर्त्तयोरपी'ति विश्वः
 'जातिश्छन्दसि समान्ये मालत्यां गोत्रजन्मनोः' ॥ 'व्यासर्षिभा-
 षिते ग्रन्थे जम्बूद्वीपे च भारत'मिति च ॥ १ ॥ भेषु नक्षत्रे-
 षु रतो भरतः सूर्यः उपचारात्तद्वंशोऽपि तमधिकृत्य कृतो ग्र-
 न्थो भारतं रामायणमिति यावत् ॥ तस्य श्रीः विः पक्षी क्रौ-
 ञ्चस्तेन शिष्टः प्रवर्त्तितो वाल्मीकिस्तेन गीतं व्याधविद्धं च क्रौ-
 ञ्चमनुशोचतो मुनेर्मुखाद् 'मा निषाद प्रतिष्ठां त्वमगमः शाश्वतीः
 समाः' इत्यादिश्लोकमयी वाक् निर्गता ततरतेन रामायणं कृतं
 ओः शिवस्यांशो रुद्रावतारो हनूमान् धृता तरय दीप्तिः तेज-
 स्तत्कृतं लङ्कादाहो वा श्रुतौ प्रतिष्ठास्थितिर्यस्याः सा श्रूयमा-
 णा सती पुरुषाणां सुष्ठु ऊतिः ॥ 'ऊतिः स्त्रीरक्षणे वृता'विति
 भेदिनी ॥ आरण्याः पशवो मृगा तेषां समूहो मार्गः तद्विस्ता-
 रवती सुष्ठु अतिशयेन गर्भवासं विना जाता सुजा सीता सैव
 अतिगतिः पातिव्रत्यस्थितिर्यस्याम् । 'इणजादिभ्य' इत्यततेरिण्-
 अभिगतो रामोऽस्यां अभिरामा ॥ 'प्रादिभ्यो धातुजस्य वा-
 च्यौ वा चात्तरपदलोप' इति समासः ॥ २ ॥ तथा भरतस्य व्या-
 सकृतेतिहासस्य श्रीः गीता भगवद्गीता वंशानां सोमादिसन्तान-
 नानां दीप्तिः उद्योगश्रुतिर्वेदस्तस्यैव प्रतिष्ठा गौरवं यस्याः 'एक-
 तश्चतुरो वेदा महाभारतमेकत' इत्युक्तेः ॥ प्रतिष्ठा गौरवे क्षि-

तावि'ति विश्वः ॥ पुरुषैरर्थ्यमानानां प्रयोजनानां वस्तूनां च
 शोभना ऊतिर्ग्रथना 'यदिहास्ति तदन्यत्र यन्मेहास्ति न तत्क्व-
 चित्' इत्युक्तेः । सतां सुधियां मार्गविस्तारवर्ता युधिरिति प्र-
 दर्शकत्वात् । जातकच्छन्दोविशेषी । अभिभयशून्यं यथा
 स्यात्तथा । 'रमन्तेस्यामिति रामा । अयं श्लोकोर्थत्रयवाची प्र-
 सिद्धश्च । इह श्लोकेन्येप्यर्थाः प्रतीयमानाः छिष्टत्वादप्रसिद्धे-
 श्वोपेक्षिता यथासम्भवं सुधीभिरुन्नेयाः । भरतेन मुनिना प्रोक्तं
 भारतं सङ्गीतशास्त्रं तत्र 'रञ्जकः स्वरसन्दर्भो गीतमित्यभिधी-
 यते' । वंशादीनि वाद्यानि श्रुतिर्द्वाविंशतिविधा पुरुषार्थस्य
 परपप्रयोजनसूतिः 'वीणावादनतत्त्वज्ञ' इत्यादिस्मृतेः 'गीतं वा-
 द्यं तथा नृत्यं त्रयं सङ्गीतमुच्यते । मार्गोदसीति तद्वेधा तत्र
 मार्गः स उच्यते । यो मार्गितो विरञ्चाद्यैः प्रत्युक्तोभरतादिभिः
 देवस्य पुरतः शम्भोर्नियताभ्युदयप्रद ' इतिरत्नाकरः ॥ तथा
 ' शुद्धा स्युर्जातयः सप्त ताः षड्जादिस्वराभिधा ' इत्युपक्रम्य
 ' ब्रह्मप्रोक्तैः पदैः सम्यक् प्रयुक्ताः शङ्करस्तुतौ । अपि ब्रह्महणं
 पापं जातयः प्रपुनन्त्यमूरित्यादि १ । अथ भारं तस्यत्यु-
 त्क्षिपतीति भारतः कृष्णः । तस्यतेर्डः ॥ विषु पक्षिषु शिष्टः श्रे-
 ष्ठो गरुडः ' विविष्किरपतत्रय ' इत्यमरः । वंशो वंशी गोपाल-
 वाद्यविशेषः श्रुतिप्रतिष्ठा वेदकर्तृत्वात् ॥ 'शास्त्रयोनित्वादि'तिन्या-
 यात् । पुरुषस्य परमात्मनः अर्थे दृष्टदैत्यादिसंहाररूपे सूतिरुत्प-
 त्तिर्यस्याम् । मार्गः कस्तूरिका । जातयः मालतीपुष्पाणि पद्मिन्या-
 द्याः स्त्रीजातयो वा अभिगताः परितोवर्त्तमानाः रामाः गोप्यो य-
 स्याम् २ । भानि नक्षत्राणि । इयर्त्ति गच्छतीति विशिष्टगीपार्वती तां
 तथा वा इता प्राप्ता गापोष्टक् । अधृतवंशदीप्तिरलक्षजन्मत्वात् ।
 श्रुतिप्रतिष्ठादिवदेकवेद्यत्वात् पुरुषस्य विष्णोरर्थप्रसूतिः वज्र-

औदार्यं रघुनाथधर्मसुतयोस्तत्सोदराणां पुनः

सौभ्रात्रे पतिदेवताव्रतविधौ पृथ्वीसुताकृष्णयोः ॥

श्रीरामायणभारताम्बुधिरुतेष्वाख्यनरत्नेषु च

श्रेयान्संप्रति कामदेवनृपतिः कौतूहली वर्त्तते ॥ ३२ ॥

ज्ञानं जृम्भयति श्रियं विशदयस्यानन्दमुद्गीपय-

त्याधत्ते मतिपाटवं वितनुते वाचां समीचीनताम् ॥

ग्रत्यक्षी कुरुते पदार्थनिवहं ख्यातिं प्रतिष्ठापय-

त्यन्यः को नृपतेर्विनोदविभवः सत्सूक्तिगोष्ठीरसात् ३३

तस्यावदातैः कविसूक्तिसूत्रैः संस्यूतनानागुणरत्नराशेः ॥

विनोदहेतोः कविराजसूरिर्निबन्धनं द्वन्द्वमिदं विधत्ते ३४

श्रीरामायणमाणिक्यं भारतस्वर्णमुद्रितम् ॥

न कस्य कुरुते लोके विस्मयोल्लासिमानसम् ॥ ३५ ॥

साम्बपुत्रादिप्रदत्वात् सन्मार्गो यज्ञमृगसम्बन्धी विस्तारो व्या-

धरूपेणानुधावनं यस्याः ॥ शोभना जातिर्जन्म यया तदभक्तज-

न्मनो निन्द्यत्वात् ॥ अधिगतो रामो जामदग्न्यः प्रियशिष्यो या-

मभिरामाम् ॥ ३ ॥ एवं भरतस्य गोत्रापत्यं भारतो युधिष्ठिरः ४

भरता नटास्तेषामियम् ॥ ५ ॥ भा प्रभास्तं च तपःश्रीरिति

दिक् ॥ ३० ॥

छत्रा एतच्छत्रोदयसमकालमेवान्येषां छत्रशून्यता जाते-

ति भावः ॥ ३१ ॥

औदार्येति । सर्वेषु तेषु कौतूहलीत्यनुषङ्गः । रामदीनामौदा-

दार्यादिविषयकग्रन्थश्रवण इत्यर्थः ॥ ३३ ॥

ज्ञानवियोगस्योद्वेगापनयस्य विभवो निर्वर्त्तकोन्यः । न को-

पि गोष्ठ्यां सभायां संलापे । रसो गन्धरसस्वादुतिक्तादौ वि-

षरागयोः । विभवो निर्वृत्तौ घने इति विश्वः ॥ ३४ ॥ ३५ ॥

इयं परिभाषा ।

प्रायः प्रकरणैक्येन विशेषणविशेष्ययोः ॥

परिवृत्या क्वचित्तद्वदुपमानोपमेययोः ॥ ३६ ॥

क्वचित्पदैश्च नानार्थैः क्वचिद्वक्रोक्तिभङ्गिभिः ॥

विधास्यते मया काव्यं श्रीरामायणभारतम् ॥ ३७ ॥

पदमेकमपि श्लिष्टं वक्तुं भूयान्परिश्रमः ॥

कथाद्वयैक्यविर्वोदुः किं धाराधारिणोधिकम् ॥ ३८ ॥

श्रमिद्रायणं गङ्गा भारतं सागरो महान् ।

तत्संयोजनकार्यज्ञो कविराजभगीरथौ ॥ ३९ ॥

सुबन्धुर्बाणभट्टश्च कविराज इतित्रयम् ॥

वक्रोक्तिमार्गनिपुणाश्चतुर्थो विद्यते न वा ॥ ४० ॥

प्रायः क्वचित् युग्मं प्रकरणैक्येन यथा अर्थानुरूपेण जनेन गुप्तेत्यादिविशेषणादिपरिवृत्या यथा दशरथो बभूव यशोभिः पाण्डु अथ च पाण्डुर्वभूव क्रमन् दिशो दशेति उपमानादि-परिवृत्या यथा तस्य रामस्य लक्ष्मीविपक्षेण कचेषु कृष्णा लक्ष्मीरिव ॥ ३६ ॥

नानार्थैः पदैः हरिशब्दादिभिः वक्रोक्तिभङ्गिभिः यथा कर्णेनासापनोदोयं स्त्रीणां यदवमानने'ति । अत्र शूर्पणखापक्षे कर्णेनासापनोद एव स्त्रीणामवमानता ॥ उर्वशीपक्षे तु स्त्रीणामवमाननैव कर्णेनासापनोदवति भङ्गिभिश्च तद्वत्ताक्षरादिभिः यथा गारवर्णेत्यत्र पक्षे वकारस्थानोपकारदानेनेति कश्चित् ॥ ३७ ॥

पदं वाक्यम् एक वाक्योक्तिः तन्निर्वोदुः कामं देवोक्तितो-धिकम् । किं तत् श्लेषलक्षणं सरस्वतीकण्ठाभरणे एकरूपेण वाक्येन द्वयोः क्षपणार्थयोः । तन्त्रेण यत्र काव्यज्ञैः श्लेष-इत्यभिशाब्दित इति ॥ ३९ ॥ ४० ॥

रम्यं रामायणं चैव भारती सैव भारतम् ।

अर्धनारीश्वरमयी मूर्तिरेकैव साभवत् ॥ ४१ ॥

एकत्र चन्द्रातपसुन्दरस्य पार्श्वे परस्मिन्स्फुरदुष्णभासः ॥

अयं सुमेरोरनुपाति लीलां कथाद्वयाश्चर्यपदप्रबन्धः ॥ ४२ ॥

मनोज्ञरामायणभारताख्य-

भागरिथीसागरसन्निपाते ॥

सन्तः प्रकुर्वन्त्वथ गाहलीला-

मास्मिन्नवच्छेदनिकाव्यतीर्थे ॥ ४३ ॥

विस्तारितागाब्धिपुरीवनान्तां

सन्दर्शितेन्द्रर्कदिनर्तुशोभाम् ॥

सृष्टिं कविः सूक्तिमयीं वितन्वन्

प्रजापतेः किं न समानयत्नः ॥ ४४ ॥

रम्यामिति । सा रामायणरूपा या भारती सैव भारतम् ।

अर्धेति तत्र हि भिन्नाकारमूर्तिद्वयमेकैकदलघटनयैकाकारं कृत-

मिह तु निबन्धनद्वयमेकाकारमिति शोभनत्वम् ॥ ४१ ॥

एकत्रेति । 'ज्योत्स्ना चन्द्रातपः स्मृत' इति त्रिकाण्डशेषः ।

पदं स्थानं 'पदं स्थानेऽपदेशे च व्यवस्थानापदेशयो'रिति मे-

दिनी । प्रबन्धः काव्यम् ॥ ४२ ॥ ४३ ॥

विस्तारितेति । अगाः पर्वताः आह च 'नगरार्णवशैलर्तुच-

न्द्रार्कोदयवर्णनैः । उद्यानसलिलक्रीडामधुपानरतोत्सवैः । वि-

प्रलम्बैर्विवाहैश्च कुमारोदयवर्णनैः । मन्त्रद्यूतप्रयाणाजिनायका-

भ्युदयैरपि । अलंकृतमसंक्षिप्तसभावनिरन्तरम् । सर्गेरनतिवि-

स्तीर्णैः श्राव्यवृत्तैः सुसन्धिभिः । सर्वत्र भिन्नवृत्तान्तरूपेण

लोकरञ्जनम् । काव्यं कल्पान्तरस्थायि जायते सदलङ्कृती'

ति ॥ ४४ ॥

दोषान्धकारव्यपसारणेन

गुणाम्बुजोन्मीलननित्यदक्षाः ॥

सन्तः प्रबन्धं मम शोधयन्तु

लोकं मयूखा इव चण्डरश्मेः ॥ ४५ ॥

अनध्वन्याः काव्येष्वलसगतयः शास्त्रगहने-

ष्वदुःखज्ञा वाचां परिणतिषु मूकाः परमुणे ॥

विदग्धानां गोष्ठीष्वकृतपरिचर्याश्च खलु ये

भवेयुस्ते किं वा कविभणतिकण्डूतिनिकषाः ॥ ४६ ॥

असाक्षिरारोपितदूषणानि

न सूक्तिरार्यैरवधीर्यते मे ॥

पीत्वोज्झितां राहुमुखेन चान्द्रीं

न किं सुधा नाकजुषो जुषन्ते ॥ ४७ ॥

रत्नावतंस इव भारतमण्डलस्य

क्रामन्दिशो दशरथस्फुटवीरलक्ष्मीः ॥

राजा सुमन्त्रविहिताभिरतिर्बभूव

पाण्डुर्यशोभिरभिरञ्जितसर्वलोकः ॥ ४८ ॥

दोषेति । दोषः स्याद्दूषणे पापे दोषा रात्रौ भुजेपि चे-
ति विश्वः ॥ ४९ ॥

अनध्वन्येति । वाचां परिणतयो नालिकेराभ्रमृद्धीकाख्याः
पाकाः । कण्डूतीति । यद्यपीह वृत्तिकारोक्तः स्त्रियां क्तिन् । त-
थापि कण्डूयत इति कण्डूतिः । कविभणितिः कण्डूतिरुत घर्षक-
स्तस्य निकषाः परिक्षास्थानानि इति भाष्योदाहृतब्राह्मणकण्डू-
त्यादिवत् कर्त्तारि क्तिन् । इतिव्याख्येयम् । यद्वा कण्डूयतेः
क्तिन् कण्डूः तरयाः ऊतिऽनैरन्तर्यम् । 'ऊतिः स्त्रीरक्षणे स्यू-
ता'विति मेदिनी ॥ ४६ ॥ ४७ ॥

इत्यावश्यकसिद्धान्तप्रदर्शनपरिष्कृताम् ।

रामधर्मात्मजकथामथ व्यख्यातुमारभे ॥

मातुः श्रियं संदधदिन्दुमत्या

श्लाघ्यः शरत्काल इवोडुपङ्के ॥

असौ प्रजारक्षणदक्षभावाद-

जस्य चक्रे मनसः प्रमोदम् ॥ ४९

रत्नेति । 'उत्तरं यत्समुद्रस्य हिमाद्रेश्चैव दक्षिणम् । वर्षं तद्भारतं नाम भारती यत्र सन्ततिः' इति विष्णुपुराणे । भारतमण्डलस्य भरतवर्षस्य रत्नमयो वसन्त इव ॥ पुंस्युत्तं सावतंसौ द्वौ कर्णपूरेपि शेखरे' इति अमरः । दिशः पराक्रमेण व्याप्नुवन् स्फुटाः शौर्यसम्पदो यस्य सुमन्त्रेण मन्त्रिविशेषेण धृतप्रीतिर्यशोभिः पाण्डुः शुक्लो नुराजितप्रजो दशरथो नाम राजा बभूव । पक्षे भरतापत्यसमूहस्य भारतानां मण्डलस्ये चेति वा । सर्वो द्वंद्वोपि विभाषैकवदित्यस्य द्वादशराजकस्येत्यर्थः । रामानुजो शास्त्रभेदे दौष्यन्तौ भरते नट' इति मेदिनी । दशदिशः क्रमात् 'चतस्रः कीर्तयेदष्टौ दश वा ककुभः कचिदि'ति-वाग्भटः । रथे शरीरे स्फुटाः प्रभाविशेषेण लक्ष्यमाणाः वीरलक्ष्म्यो यस्य । 'न द्यूतश्चे'ति सिद्धे उरःप्रभृतिषु लक्ष्मीशब्दस्यैकवचनान्तस्यैव नित्यः कन् यथा स्यादिति नियमार्थपाठादिति अन्यत्र शेषाद्विभाषेपि वैकल्पिकत्वान्न कप् । 'अकृशमकृशलक्ष्मीरि'ति भारविः । दशरथ इव स्फुटवीरलक्ष्मीरिति कश्चित् । 'रथः स्यात्स्यन्दने काये तिनिशे वेतसेपि चे'ति विश्वः । रथस्फुटेत्यत्र 'खर्परे शरि वा विसर्गस्य लोपो वक्तव्यः' । पाण्डुर्नाम राजा । शोभने मन्त्रे तन्त्रावायचिन्तालक्षणे धृतप्रीतिः । 'मन्त्रो वेदप्रभेदे स्याद्देवादीनां च साधने ॥ मन्त्रस्तु गुप्तवादे चे'ति विश्वः ॥ ४८ ॥

मातुः इन्दुमतीनाम्न्या भोजकन्यायाः शोभां वीरप्रसूव्यप-

विचित्रवीर्यस्य दिवं गतस्य

पितुः स राज्यं प्रतिपद्य बाल्ये ।

पुरीमयोध्यां धृतराष्ट्रभद्रां

सहस्तिशोभां सुखमध्युवास ॥ ५० ॥

देशलक्षणां श्लाघ्यः प्रशस्यः उडुपङ्क्तैरौज्वल्यातिशयसंपदम् ॥
शरत्काल इव अजनान्नः पितुः पक्षे मातुरम्बालिकायाः श्रियं
पाण्डुतालक्षणां दधानः सा हि व्यासमुनेस्तेजः सोढुमशक्नुवाना
पाण्डुतामापेदे ॥ ततोस्याः पुत्रोपि पाण्डुवर्णोऽभूत् ॥ श्लाघ्यो
राजगुणयोगात्प्रशस्तः चन्द्रवत्या उडुपङ्क्तेः शरत्काल इव अ-
जस्य ब्रह्मणो विष्णोर्वा स हि राजद्वारा लोकस्थितिं निर्वह-
ति ॥ 'अज्ञा विष्णुहरच्छागा' इत्यमरः ॥ असौ खड्गे श्लाघ्य इ-
ति कश्चित् ॥ ४९ ॥

विचित्रवीर्यस्येति ॥ अद्भुतप्रभावस्य पितुरजस्य संस्थितस्य
राज्यं बाल्ये प्राप्य स दशरथो धृतं राष्ट्रे भद्रं शिवं यया तां
धृतराष्ट्रैः परम्परागतैः सुराजभिः धृतैः सम्यक् पालितैः राष्ट्रैः
पर्यन्तदेशैर्वा भद्रामिति वा ॥ 'धृतराष्ट्रः सुराज्ञि स्यात्पक्षिणा-
यभेदयोरिति विश्वः ॥ हस्तिशोभासहितां अयोध्यां नाम पुरीं
सुखं यथा स्यात्तथाऽध्युवास ॥ 'उपान्वध्याङ्गस' इति आधारस्य
कर्मत्वं ॥ पक्षे विचित्रवीर्यनाम्नः पितुः योद्धुं अशक्यां योध-
नीयः शत्रुरस्या वा अयोध्यां धृतराष्ट्रेण ज्येष्ठभ्रात्रा भद्रां क-
ल्याणरूपां धृतराष्ट्रभद्रां कार्याकार्यविचारशून्यत्वादृषभा यस्या
मिति वा हस्तिशब्देन हस्तिना निर्मातृरूपेण जनितया शोभ-
या सहितां हस्तिनापुराख्यां पुरीमध्युवास । 'उक्षाभद्रो बली-
वर्द्ध' इत्यमरः । 'शिवं भद्रमिति च ॥ ५१ ॥

बाणश्रेणिकरालकार्मुकभृता तेन घृता विद्विषः
क्षमाभारक्षयजृम्भितोरगपतिप्रारब्धनानाशिषा ।
पूर्वोर्वीपतिकल्पिताभयचतुर्दिक्पालवर्जं निजां
चाज्ञां स्थापयतां त्रिलोकवलये दोर्मण्डलं मण्डितम् ॥ ५१ ॥

विक्षिप्तस्य प्रतिनृपकुलं राजशब्दस्य लोके
तेनात्मानं नियतविषयं कुर्वता तेजसश्च ।
पादन्यासः शिरसि रचितः सर्वपृथ्वीश्वराणां
छत्रछायापगमसुगमे घर्मभावे च तुल्यम् ॥ ५२ ॥

करग्रहात्कैकयकोसलेन्द्रभुवोर्गुरुश्रीविनमत्सुमित्रः ॥
पृथावरोधः समरे जितारिर्गोप्ता हिमाद्रीश्वरतां स लेभे ५३
बाणेति । 'करालो दन्तुरे तुङ्गे' इत्यमरः । तेन दशरथेन
पाण्डुना च । एवमग्रेपि । क्षयोऽपनयः तेन जृम्भित उद्धसितः
पूर्वैः पृथुप्रभृतिभिः कल्पितमभयं येषाम् । तानिन्द्रयमवरुणकुवे-
रांश्चतुरो दिक्पालान् वर्जयन्ति तद्यथा स्यात्तथा कर्मण्यन्तस्य
क्रियाविशेषणत्वान्नपुंसकत्वकर्मकत्वं च । पूर्वराजानुरोधादेव
दिक्पालान्वर्जयित्वा क्षमां प्रशशासेति भावः । त्र्यवयवो लोक-
स्त्रिलोकः । समाहारद्विगौ तु त्रिलोकीति स्यात् । न च पात्रा-
दित्वेन निर्वाहः । 'यदि त्रिलोकी गणनापरा स्यादि'त्याद्यनुपप-
त्तेः । यत्तु उत्तरपदे द्विगुरिति कश्चित् । तन्न । तस्य पञ्चगव-
धन इत्यादित्रिपदसमासे चरमावयवरूपोत्तरपदनिर्मितविषयत्वे-
न प्रकृते उक्तिसंभवाभावात् ॥ त्रिलोक एव वलयं तस्मिन्क-
रणस्याधिकरणत्वविवक्षया सप्तमी ॥ ५१ ॥

विक्षिप्तस्येति । साधारणस्य । 'पादा रश्म्यङ्घ्रितुर्याशा'
इत्यमरः ॥ ५२ ॥

करेति । कौसल्याकैकेय्योः पाणिग्रहाकुरुश्रीः । विनमन्ती

ततः प्रजानां परिपालनेन

कृतात्मकृत्यः क्षितिपः कदाचित् ॥

प्रियानुयातो मृगयानुरोधा-

त्सयौवनश्रीः प्रययौ वनान्ते ॥ ५४ ॥

शावानुबद्धहरिणील सितोपलानां

कोलावलीदलितबालकसेरुकाणाम् ॥

दन्तावलोन्माथितपल्लवसल्लकीनां

सो वाभवद्वनभुवामुपकण्ठवर्ती ॥ ५५ ॥

शङ्खुव्याकीर्णरङ्गुद्रुतनिशितशरक्षुण्णदिव्यत्तरक्षु-

ज्याघोषक्षुब्धकण्ठीरवरवचकितव्यस्तमातङ्गयूथम् ।

खङ्गव्यालूनखङ्गं तुमुलकलकलप्रान्तकूजच्छकुन्तं

भल्लध्वस्ताच्छभल्लं वनभुवि मृगयाकर्म तेन प्रतेने ५६॥

उपास्थिता सुमित्रा तृतीयभार्या यस्य पृथौ महति सङ्ग्रामेऽवरो-

धः निःप्रतिबन्धः अत एव जितशत्रुर्गोप्ता च स दशरथः आ-

हिमाद्रि हिमालयपर्यन्तं ईश्वरतां स्वाम्यं प्राप पक्षे कोसलादि-

देशद्वयाद्वलिग्रहणात्प्रवृद्धसम्पत्प्रणमन्सुमित्रः । पृथा कुन्ती ।

‘अवरोधस्तिरोधाने राजदारेषु सदृह ’ इति मेदिनी । स पाण्डुः

हि स्फुटं माद्व्याः पतित्वं प्राप । कुन्तीमाद्व्यौ तस्य भार्ये ।

‘बलिहस्तांशवः करा’ इत्यमरः ॥ ५३ ॥

ततः प्रियैर्वयस्यैः पक्षे प्रियाभ्यां कुन्तीमाद्रीभ्यामनुयातः ५४

शावेति । शिशुसंयुतमृगीभक्षिततृणविशेषाणां ‘उलपस्तृ-

णभेदे स्याद्गुल्मिन्यामुलपं मत’मिति विश्वः । कोलाः वराहाः

कसेरुर्जलकन्दविशेषः । सल्लवयो गजभक्ष्याः । समासान्तवि-

धेरमित्यत्वान्न कप् । उपकण्ठः समीपम् ॥ ५५ ॥

शङ्किति । शङ्कित्यादीनि मृगयाकर्मणः क्रियायाः वा वि-

एवं स तेनानुदिनं वनेषु निषेव्यमाणो मृगयाविहारः ॥
 समीरणोत्सेक इवाप्सु नावं सप्ताङ्गचिन्तां नृपतेर्जहार ५७
 स गाढबुद्धिस्तमसोपकण्ठे विवर्त्तमानं गतभीरभीकम् ॥
 मत्त्वा मृगं मार्गणलक्षभूतमनग्रजन्मानमृषिं चकार ५८
 तपस्विनश्छन्नतनोः शरेण विभिन्नमूर्त्तेर्जनकान्महाधेः ॥
 शापं सुतापायनिबद्धमृत्युं प्रियानुवृत्तौकुशलोप्यवाप ॥ ५९ ॥
 शेषणानि । 'दीर्घायुधः शलः कुन्तः शल्यः शङ्कुरि'ति त्रिका-
 ण्डशेषः । दीव्यन्तस्तरक्षवो मृगादना यत्र । क्षुब्धस्य मन्थे नि-
 पातनात् क्षुब्धः 'सिंहः कण्ठीरवे भीमे विक्रान्त' त्रिकाण्डशेषः
 'ऋक्षाच्छभल्लभालूका' इत्यमरः ॥ ५६ ॥

एवमिति । स्वाम्यमात्यसुहृत्कोशराष्ट्रदुर्गबलानि च । रा-
 ज्याङ्गानि तेषां तद्वतो राज्यस्य वा चिन्ताम् ॥ ५७ ॥

सेति । वृद्धा मृगया एवेति बुद्धिर्यस्य तमसायाः नदीविशे-
 षस्य समीपे अभीकं निर्भयं 'आरण्याः पशव'इति मेदिनी । 'भ-
 द्रो मन्दो मृगो मिश्र'इति गजभेदानां पालकाव्येनोक्तत्वाद्विशे-
 षसामान्यप्रयोगाद्गजमेव मत्वा अनग्रजन्मानं अब्राह्मणं 'न द्वि-
 जातिरहं राजन्मा भूत्ते मनसो व्यथे'ति रामायणे तदुक्तेः । ऋषिं
 तापसं विव्याध । पक्षे तमसा मोहेन व्याप्तबुद्धिः समीपे चर-
 न्तं 'अभीकं कामुके क्रूरे निर्भये त्रिषु ना कवावि'ति मेदिनी ।
 न अग्रं जन्म यस्मात्तं ब्राह्मणमृषिं मृगं मत्वा ॥ ५८ ॥

तपस्विन इति । स दशरथो वेतसादिछन्नदेहस्य स्वबाणेन
 विद्धस्य तापसस्य 'दीनः स्यात्तापसे दीने' इति विश्वः ।
 महाधेः शोकयुक्तात् तातात् शापं प्राप । प्रियैः मधुरवचनैः ।
 अनुवृत्तौ परः शापमाह । सुतेति । पुत्रविश्लेषो नियतो मृत्युर्वा-
 स्मिन् । पक्षे मृगपक्षे मृगरूपगुप्तात् । बाणविद्धामहाधिजनका-

विषदुमस्य व्यसनाह्वयस्य
 फलं स लब्ध्वा सहसा निवृत्तः ॥
 कान्तोपभोगेषु पराङ्मुखात्मा
 निनाय कालं निरपत्यदुःखी ॥ ६० ॥
 असंततेः संति कुतः सुखानी-
 त्यसौ विचिन्त्य प्रतिपन्नमन्युः ॥
 सह स्वदारैर्निपतः सुतार्थे
 राजा सुरप्रार्थनतत्परोऽभूत् ॥ ६१ ॥
 एतस्मिन्समये विपक्षभीताः
 क्षीराब्धेस्तटभुवमेत्य शक्रमुख्याः ॥
 गीर्वाणाः कृतनुतिसूक्तयस्त्रिधास्त्रे
 लोकानामुदित मुपल्लवं शशंसुः ॥ ६२ ॥

क्षापसादतिशयितं तापं प्राप्तुं शापं प्राप । कुशलोपि सन् 'क्रि-
 यार्थे'ति कर्मणि चतुर्थी । शापमाह प्रियेति । स्त्रीसङ्गतितो
 मृत्युर्यत्र ॥ ५९ ॥

विषेति । 'भृगयाक्षाः स्त्रियः पानं वाक्पारुष्यार्थदूषणम् ।
 दण्डपारुष्यमित्येतन्महाव्यसनसप्तकम्' । निवृत्तः पुरं प्रत्यागतः
 स दशरथः कान्तेषूपभोगेषु अपत्यस्याभावो निरपत्यं अर्थाभावे-
 व्ययीभावः । तेन दुःखी पक्षे निवृत्तो निवृत्तिं प्राप्तः का-
 न्तोपभोगेषु ॥ ६० ॥

असन्ततेरिति । असौ दशरथः प्रतिपन्नमन्युः आरब्धाश्वमे-
 धः कौशल्यादिभिः सह वृतः पुत्रनिमित्तदेवताराधनतत्परो-
 भूत् । पक्षे मन्युः शोकः 'मन्युर्देन्ये क्रतौ कुंधी'ति हैमः । सुरा-
 णां धर्मादीनाम् ॥ ६१ ॥

एतदिति । दशरथस्य पाण्डोश्च पुत्रकाम्यकाले विपक्षा रा-

संदिश्य त्रिदशजनान्यथानुरूपं
 तेजोशैर्भुवि जननाय तत्र तत्र ॥
 दैत्यारिस्तदनु तमोनुदोन्ववाये
 स्वैरंशैरवतरितुं चतुर्भिरैच्छत् ॥ ६३ ॥
 ततो मुनिव्याहृतमन्त्रयुक्तया
 तदीयपत्नीपरिचर्यया च ॥
 भक्त्योपसृत्या च नृपस्य जज्ञे
 पिण्डोपलब्धिर्विबुधप्रसादात् ॥ ६४ ॥

वणादयः शिशुपालादयश्च त्रीणि भूर्भुवःस्वरूपाणि स्थानानि
 ब्रह्मविष्णुशिवाख्यानि तेजांसि मूर्त्यो वा 'यस्य गृहे देहा त्विट्
 प्रभायामि'त्यमरः ॥ ६३ ॥

सन्दिश्येति । तेजांशैस्तद्ब्रह्मनरादिरूपैः तमोनुदोर्कस्येन्दोश्च
 वंशे । 'चन्द्राग्न्यर्कास्तमोनुदा'इत्यमरः । स्वैश्चतुर्भिरंशैः रामादि-
 भिः पक्षे सहार्थयोगे तृतीया । धर्मवाख्येन्द्रदत्तैः सह रामकृ-
 णप्रद्युम्नानिरुद्धैरिति कश्चित् ॥ ६३ ॥

तत इति । मुनिना ऋष्यशृङ्गेण व्याहृतानां मन्त्राणां योगेन
 तदीयपत्न्यः कौसल्याद्याः ताभिः कृतया परिचर्ययार्थाद्देवानां
 तस्य मुनेः पत्नी शान्ता नाम दशरथस्य कन्या तत्कृतया पत्युः
 परिचर्ययेति वा तथा नृपस्य भक्त्या 'उपसृतिः सङ्गमात्रे सेवा-
 यामपि योषिती'ति मेदिनी । पिण्डस्य दिव्यपुरुषदत्तान्नस्य पि-
 ण्डप्रदपुत्रस्य वा प्राप्तिः जज्ञे । पक्षे चोन्नधारणार्थः । तस्य पा-
 ण्डोः पत्न्या कुन्त्या कृतया परिचर्यया तद्धेतुकया दुर्वासःप्र-
 दिष्टमन्त्राणां युक्त्या भक्त्या उपसृत्या च पाण्डोः सुतानां प्रा-
 प्तिः । विबुधाः इन्द्रादयः ॥ ६४ ॥

स्फुरदृष्यशृङ्गविततानि चान्वहं

सवनान्तराण्यधिगतो महीपतिः ॥

चतुरोपि पञ्चमुखभास्वरश्रिय-

स्तनयानवाप हरिदस्ततेजसः ॥ ६५ ॥

स्फुरादिति । स्फुरद्दीप्यमानेन ऋष्यशृङ्गेण वैभाण्डकिना अ-
न्वहं प्रतिदिनं विस्तारितानि सवनान्तराणि यज्ञभेदान्प्राप्तो द-
शरथः पञ्चमुखस्य सिंहस्य शिवस्यैव वा भास्करा श्रीर्येषां तां-
श्चतुरः पुत्रानवाप । हरिरिन्द्रो दस्तो स्ववैद्यौ तेषामिव तेजो
येषां तान् हरितां दिशां अस्त्रेषु कोणेषु तेजो दीप्तिः हरितं
श्यामं अस्त्रं तेजः केशप्रभा येषामिति वेति कश्चित् । 'सवनं य-
जने स्नाने सोमनिर्दलनेपि च' । 'अन्तरं परिधाने स्याद्भेदे
रन्ध्रावकाशयौः । आत्मान्तर्धिविनात्मीयबहिर्मध्यावधिष्वपि' ।
'हरित्ककुभि वर्णे च तृणवाजि विशेषयोः । हरितेपि च
दूर्वायां हरिद्वर्णयुतेपि च' । 'अस्त्रः कोणे सरसिजे चास्त्र-
मश्रुणि शोणिते' इति विश्वः । पक्षे प्रचलन्मृगविषाणैः प्रच-
लन्मृगैः पर्वतशिखरैः । 'कृष्णविषाणया कण्डूयत' इति श्रुतेः ।
सङ्गृहीतमृगशृङ्गैर्वैखानसैर्वा व्याप्तानि वनान्तराणि स पाण्डुश्च-
तुरः शापपरिहारे कुशलः स्वयमुत्पादेन दक्षोपि वा । 'दक्षेतु च-
तुरपेशलपटवः सूतयान उष्णश्चेत्यमरः । हरीणां यमानिलेन्द्रा-
णां दस्तयोरश्विनोश्च तेजसो बीजान्मुखे । भास्वरशोभासंपन्नान्
पञ्च पुत्रानवाप । धर्माद्युधिष्ठिरं वाग्योर्भीमसिन्द्रादर्जुनमश्विभ्यां
नकुलसहदेवाविति 'यमानिलेन्द्रचन्द्रार्कविष्णुसिंहांशुवाजिषु ॥
शुकाहिकापिभेकेषु हरिर्ना कपिले त्रि'ष्वित्यमरः । 'शुक्रं तेजो
रेतसी च बीजवीर्येन्द्रियाणि चे'ति च ॥ ६५ ॥

कृतार्थता कीदृग्गहो नृपस्य यदेनमालम्बितपुत्रमूर्तिः ॥

देवः स्वयं धर्ममयः सिषेवे सहानुजन्मा गुरुभक्तिनम्रः ६६

स लक्ष्मणोन्नीतसमृद्धिरुद्य-

च्छत्रुघ्नसंपद्भरतैधितश्रीः ॥

ज्यायान्विरेजे क्रमशोभिरामः

कौमारमासाद्य वयः कुमारः ॥ ६७ ॥

युधिष्ठिरं भीमधनंजयाभ्यां समं दधानं नकुलेन लक्ष्मीम् ॥

समादवाप्तं सहदेवनिष्ठं ज्येष्ठं सुतं वीक्ष्य तुतोष तातः ॥ ६८ ॥

कृतार्थेति । नृपस्य दशरथस्य पाण्डोश्च कीदृक् अनिर्वा-
च्या धर्ममयो विष्णुरूपधर्मश्च । अनुजन्मं भरतादिभिः भीमा-
दिभिश्च सह वर्तमानः । 'वोपसर्जनस्ये'ति वैकल्पिकत्वान्न स
भावः ॥ ६६ ॥

सेति । लक्ष्मणशत्रुघ्नौ सुमित्रापुत्रौ भरतः कैकेयीसुत इति रा-
मभ्रातरः ज्यायान् ज्येष्ठो कुमारो बालः कौ एथिव्यां मार इ-
वेति वा स रामः क्रमेण शोभमानं कौमारं वयः प्राप्य गुगुभे ।
पक्षे लक्ष्मणेन नाराचचिह्ननानुमितसमृद्धिः क्रमशः उद्यद्वैरिहा-
रिसम्पद्भरत इव समृद्धशोभः । 'रामानुजे शास्त्रभेदे दौष्यन्तौ
भरतो नट' इति विश्वः । 'लक्ष्मणं लाञ्छने नान्नि रामभ्रातरि
लक्ष्मण' इति च । अभिरामः सुन्दरः ॥ ६७ ॥

युधि सङ्ग्रामे स्थिरं । 'सप्तमी'तियोगविभागात्समासः । 'गवि-
युधिभ्यां स्थिर'इति षत्वम् ॥ अत एव ज्ञापकात्सप्तम्याश्चालुक्
रुद्रानलतुल्यं कुले लक्ष्मीं दधानं न इति न ॥ अपि तु दधान-
म् ॥ समाल्लक्ष्मीपतेरेवाप्तं देवनिष्ठासहितज्येष्ठं सुतं रामं प्राप्य
तातो दशरथः तुतोष । पक्षे भीमसेनार्जुनाभ्यां सह नकुलेन
शोभमानं सह मेन चन्द्रमसा वर्तत इति समःशिवः तस्माद्गुर्वा-

संतानलाभादनृणः पितृणां हर्षादसंभावितपूर्वशापः ॥
 समं स्वदारैरनुभूतकामः स शक्रतोषैकरतिर्नृपोऽभूत् ६९
 विद्यां गुरूणां निलयादवाप्य काले कुमारा धृतराष्ट्रमेत्य ॥
 ववन्दिरे भूमिपतिं जनानां विलोचनालीरनिमेषयन्तः ७०
 गुणैरुपेता गुरुभीष्महृद्यैः क्षत्रानुरूपैर्वचनैर्विनीताः ॥
 कृपाश्रयास्ते कुशलाः कलासु प्रमाणकोटिप्रवणानिजहुः ७१
 सोरूपात् तातः पाण्डुः 'मः शिवे परिमायां चे'ति विश्वः ॥ स-
 हदेववत्सलज्येष्ठं सुतं युधिष्ठिरं प्राप्य तुतोष ॥ 'भीमोम्बुवेतसे
 शम्भौ घोरे चापि वृकोदर' इति विश्वः 'धनंजयोर्युने वह्नौ ना-
 गे मृदेहमारुत' इति मेदिनी ॥ 'अर्जुनः फाल्गुनो जिष्णुः किरि-
 टी श्वेतवाहनः ॥ वीभत्सुर्विजयः कृष्णः सव्यसाची धनंजय'
 इत्यर्जुननामानि ॥ ६८ ॥

सन्तानेति ॥ स दशरथो इन्द्रादिदेवताराधनपरोऽभूत् ॥
 कैकेय्या साकमिन्द्रसाहाय्ये कार्यं अगमत् इति कश्चित् तत्र ॥
 तस्य वक्ष्यमाणत्वाद्वामायणे दर्शनाच्च तस्माद्यज्ञे देवानाममृणो-
 भूदित्यर्थः ॥ हर्षात्पुत्रसम्पन्निमित्तान्न सम्भावितपूर्वः अन्धदत्त-
 शापो येन दारैः कौसल्यादिभिः सह भुक्तभोगः पक्षे हर्षा-
 त् कान्तादर्शनजाद्विस्मृतमुनिशापः मात्रा समं कृतसम्भोगः
 पाण्डुः शक्रातिथिरभूत् मात्रा सङ्गत्य संस्थित इत्यर्थः ॥ ६९ ॥

विद्या इति ॥ कुमाराः रामादयः ॥ गुरूणां गृहात् विद्याः
 प्राप्य यथोचितसमयधृतराष्ट्रं येन तं सुराजानं वा ॥ 'धृतराष्ट्रः
 सुराज्ञि स्यान्नागक्षत्रियभेदयोरिति मेदिनी ॥ पक्षे शतशृङ्गपर्वते
 तपस्यतां शुकादीनां गृहादधीतविद्या युधिष्ठिरादयः धृतराष्ट्रं
 हस्तिनापुरस्थं पितृव्यम् ॥ ७० ॥

गुणैरिति ॥ गाम्भीर्यात् दुस्वगहैः शत्रूणां भयङ्करैः सतां

ते स्निग्धगम्भीरगिरः कुमाराल्लौक्यतापप्रशमैकदक्षाः ॥
 नवाम्बुवाहा इव धार्तराष्ट्रानुद्वेजयन्ति स्म चिरं विपक्षान् ७२
 गुरुकृपोपनतायुधविद्यया समधिकं परिबृंहिततेजसः ॥
 पवनसंहतपावकसन्निभानृपसुतापरिभीषणतां दधुः ॥ ७३ ॥
 मनोहरैः गुणैर्युक्ताः क्षत्रजातैः उचितैर्वचोभिः शिक्षिताः दया-
 लवः सर्वकलाकुशलास्ते रामादयः शास्त्रप्रकर्षं पारदृश्वानाश्रि-
 क्रीडुः ॥ 'वाच्यालिङ्गे विनीतः स्यादुपनीते जितेन्द्रिये ॥ अमिते
 निर्वृते चापि विनयंग्राहितेपि चे'ति विश्वः ॥ 'कोटिः स्त्रीधनु-
 षोग्रेस्त्रे संख्याभेदे प्रकर्षयोरिति मेदिनी ॥ प्रमाणं हेतुमर्यादा-
 त्रिषु यत्ताप्रमातृषु ॥ प्रवणं क्रमनिम्नोर्व्यां प्रहे ना तु चतु-
 प्यथे' इत्यमरः ॥ ७१ ॥

पक्षे गुरुद्रोणः भीष्मः शान्तनवः तयोः हृद्यैः हृदयङ्गमैः
 क्षत्रा विदुरेण 'गुरोर्निवेकादिकरे पित्रादौ सुरमन्त्रिणि ॥ दुर्ज-
 रालघुनोः प्रोक्तो गुरुर्महति चान्यवत्' ॥ 'भीष्मस्तु भीषणे रुद्रे
 गाङ्गेये च निशाचरे' ॥ 'क्षत्ता शूद्राक्षत्रियजे प्रतीहारे च सार-
 थौ ॥ भुजिष्यातनये क्षत्ता नियुक्ते च प्रजामृजी'ति ॥ ते रामा-
 दयः नवाब्दा विगलितपक्षान् हंसानिव शत्रून् उद्वेजयन्ति स्म
 पक्षे नवाब्दा इव ते युधिष्ठिरादयो हंसानिव धृतराष्ट्रपुत्रान् ॥
 स्निग्धत्वादि त्रैलोक्येत्यादि च पक्षत्रयेपि तुल्यम् । भारतपक्षेपि
 शिष्टः पक्षः कर्णादिः सहायवर्गो येषामिति वा ॥ 'धार्तराष्ट्रो-
 ऽसितास्याङ्घ्रिहंसकौरवभोगिषु' इत्यमरः 'पक्षो बले पतत्रे
 च पार्श्वे सखिसहाययोरिति विश्वमेदिन्यौ ॥ ७२ ॥

गुरुरिति ॥ रामादिपक्षे स्पष्टम् ॥ गुरुकृपौ द्रोणशार-
 द्रतौ ॥ ७३ ॥

रसप्रसङ्गैरपराजितानां द्विजिह्वमार्गेण वशीकृतानाम् ॥
तीव्रप्रतापज्वलनेन तेषां भाव्यं भयं शत्रुगणोनुमेने ॥७४॥

एवं काले याति भिन्नारिरक्षो
दीव्यचेतो बाधितुं गाधिजन्मा ॥
भीमद्वेषी भूमिपालं ययाचे
दायादस्य प्रेषणं धर्मयोनेः ॥ ७५ ॥

रसेति ॥ शृङ्गाराद्यनासक्तानां खलमार्गेरनाक्रान्तानां तेषां
रामादीनां तीव्रेण प्रतापाग्निना स्वस्यावश्यम्भावि भयं शत्रुगणो-
नुमितवान् ॥ 'स प्रतापः प्रभावश्च यत्तेजः कोशदण्डज'मित्यमरः
पक्षे रसो विषम् ॥ 'शृङ्गारादौ विषे तीर्थे तित्कादौ द्रव्यराग-
योः ॥ रसो मद्ये जले चे'ति विश्वः ॥ द्विजिह्वमार्गाः सर्पदं-
शाः ॥ 'द्विजिह्वस्तु खले सर्पे' इति मेदिनी ॥ तेषां पाण्डवानां
तीव्रं प्रकृष्टं तापेनाग्निना भयं भाव्यं प्राणान्तपर्यवसायि कर्त-
व्यमिति वैरिवर्गोनुमन्यते स्म ॥ भावयतेः कर्मणि यत् ॥ भव-
ते 'रोरावश्यक' इति ण्यद्वा ॥ ७४ ॥

एवमिति ॥ भिन्ना अरयो येन दीव्यद्विजिगीषु चेतो यस्य
तद्रक्षः राक्षसम् ॥ 'यातुरक्षसी'त्यमरः ॥ बाधितुं भीमाः भयङ्क-
रा निशाचरास्तेषां द्वेष्टा ते द्वेषिणोऽस्येति वा ॥ भीमतो भ-
ययुक्तस्य द्वेषो भीमस्तद्वेषस्तद्वानिति वा ॥ गाधिजन्मा विश्वा-
मित्रः दशरथं धर्मयोनेर्धार्मिकस्य दायादस्य पुत्रस्य रामस्य प्रे-
षणं स्वाश्रमं प्रति प्रस्थापनं याचितवान् ॥ याचिर्द्विकर्मकः ॥
'दायादौ सुतबान्धवावि'त्यमरः ॥ पक्षे भिन्ना शत्रुरक्षा येन मोद-
मानं विजिगीषु वा चेतो बाधने ॥ तत्तु गाधिजन्म तीव्रमानसं
यथोत्पत्तिर्यस्मिन्स भीमेन द्वेष्टा दुर्योधनो धर्मो योनिरुत्पादको
यस्य धर्मात्मजस्य बान्धवस्य युधिष्ठिरस्य वारणावतं प्रति प्र-
स्थापनं ययाचे ॥ ७५ ॥

तद्वाक्यान्ते दत्तकर्णानुमोदः
 पुत्रप्रीत्या जातकृच्छ्रः कुमारम् ॥
 धर्मात्मानं प्रेषयामास दूरं
 विश्वामित्रप्रीतये भूमिपालः ॥ ७६ ॥
 मात्रा समं सावरजः स राज्ञा
 प्रस्थापितो धाम तपोधनानाम् ॥
 स्थानान्तरं विद्विषतां रणेषु
 समर्थकोदण्डधरः प्रतस्थे ॥ ७७ ॥

तदिति । दत्तः कर्णानुमोदः श्रोत्रसुखं अर्थान्मुनये येन रामप्रेषणाभ्युपगमात् । यद्वा दत्तः खण्डितः कर्णानुमोदो यस्य सुतविश्लेषवार्त्तायाः दुःश्रवत्वात् । रामप्रेम्णा उत्पन्नकष्टः विश्वस्य मित्रं विश्वामित्रः ॥ 'मित्रे चर्षावि'ति दीर्घः ॥ तस्य प्रीत्यर्थं धार्मिकं रामं दशरथो दूरं प्राहिणोत् ॥ पक्षे दुर्योधनवाक्यान्ते राधेयेन दत्तानुमतिर्दुर्योधनप्रेम्णाऽसञ्जातसङ्कटः धर्मस्यात्मानं पुत्रं युधिष्ठिरं विश्वशत्रोर्दुर्योधनस्य प्रीतये भूमिपालो धृतराष्ट्रः ॥ ७६ ॥

मात्रा कौसल्यया समं तत्सहितेन राज्ञा दशरथेन 'राज्ञि राडि'त्यमरः ॥ सलक्ष्मणस्तपस्विनामाश्रमरूपं स्थानान्तरं स्थानविशेषम् ॥ अयोध्यापेक्ष्यान्यतरस्थानं वा प्रस्थापितः ॥ शत्रूणां सङ्ग्रामेषु समर्थस्य तन्निवारणक्षमस्य कोदण्डस्य धर्त्ता स रामः प्रतस्थे ॥ 'कार्मुकं तु चतुर्हस्तं कोदण्डं त्वङ्गुलिं विने'ति वैजयन्ती । पक्षे मात्रा कुन्त्या साकं प्रस्थापिताः अर्थाद्धृतराष्ट्रेण भीमादिसहिताः तपस्विनो धाम आश्रयः मूर्तेः तत्तेजो रूपो वा 'धाम देहे गृहे रश्मौ स्थाने जन्मप्रभेदयोरिति मेदिनी ॥ स राज्ञा युधिष्ठिरः स्थानान्तरं वारणावतम् ॥ स रणेषु विद्विषतां

परकल्पितकामदेहदाहं विषयं प्राप्य स वारणावतंसः ॥
अविशङ्कमुवास तत्र भास्वद्व्युति लाक्षाभवेन प्रदोषरुद्धः ॥ ७८ ॥

उपनतजनहृत्प्रश्लाघ्यमार्गे च तस्मि-

न्विदुरवचनमारादाप्तभावेन शृण्वन् ॥

अनयदपि कियन्तं कार्यमालोच्य कालं

प्रकटितगुरुभक्तिः सानुजो राजसूनुः ॥ ७९ ॥

समर्थको न तु दुर्मन्त्रितेषु दण्डधरो यमस्तदुद्भवत्वात् ॥ शत्रूणां
कृतान्त इति वा ॥ ७७ ॥

परेति ॥ परेण परमात्मना शिवेन कल्पितः कामदेहदाहो यत्र
तं विषयं प्राप्य वा इवार्थे भिन्नक्रमः रणावतंस इव महावीरः स
रामः तत्र भास्वतः सूर्यस्य द्युत्या कामतपःप्रभावात् सदा वन-
संध्यारागेण वा लाक्षाभे लोहितवने प्रदोषेण रजनिमुखेन रुद्धो
निःशङ्कमुवाच ॥ 'उपमायां विकल्पे वे'त्यमरः ॥ पक्षे शरैः श-
त्रुभिः कल्पितः कामेनेच्छया देहदाहो यास्मिंस्तं वारणावतं न-
गरसहितं विषयं देशं तद्राज्यं प्राप्य स युधिष्ठिरः तत्र नगरे
भास्वतो द्युत्कान्तिर्यस्य तस्मिन् कर्मधारये पदं वा ॥ लाक्षागृहे
प्रकृष्टदोषेण दुर्योधनाधिकृतेन पुरोवचनेन रुद्धो विशङ्कमुवास ॥ ८०

उपनतेति ॥ विनीतेनारण्यकजनेन हृत्प्रशस्तमार्गेशुणा गुरु-
सेवाद्याचारे तस्मिन्वने विदुरस्य ज्ञातुः विश्वामित्रस्य वचनं स-
मीपादाप्तत्वेन गृह्णन् कार्यं गुरुनियोगरूपम् आलोच्य सलक्ष्मणो
रामः प्रकटितविश्वामित्रात्यादरः कञ्चित् कालमगमत् ॥ पक्षे
विदुरप्रहितखनककृतान्तः सुरङ्गापथेन लाक्षागृहे विदुरस्य क-
निष्ठपितृव्यस्य ॥ 'विदुरो नागरे धौरे कौरवाणां च मन्त्रिणी'ति
विश्वः ॥ 'वचनकक्षत्रः शिशिरंघ्रेश्चे'त्यादिभ्यश्च माषयोक्तं
दूरात् शृण्वन् कायमेध्वासित्यादिः प्रकटिता ख्यापिता गुरो-

स्वयमेधितचित्रभानुहेतिस्फुरितां तां वसन्ति विहाय भूयः ॥
 सवनान्तरमुद्यतारिभीमः स्वगुरुभूतधुरन्धरः प्रपेदे ॥ ८० ॥
 विलङ्घ्य गङ्गां व्रजतः सुदूरमग्लानदेहस्य बलानुभावात् ॥
 तस्याग्रतो सुन्दरतोज्ज्वलाङ्गी निशाचरी प्रादुरभून्मदान्धा ८१
 धृतराष्ट्रस्य भक्तिस्तद्वत्तराज्यभागो येन अनुजा भीमादयः राज-
 सूनुः युधिष्ठिरः 'आरादूरसमीपयोरित्यमरः ॥ ७९ ॥

स्वयमिति ॥ स्वतः प्रवृद्धाः चित्राः किरणाः यासां ताः हे-
 तयः आयुधानि यस्य सः ॥ 'रवेरर्चिश्च शस्त्रं य वह्निज्वाला
 च हेतयः' इत्यमरः ॥ स्फुरितां दीप्यमानां हेतिभिः स्फुरितामि-
 ति वा ॥ 'खर्परे शरीति' वा विसर्गलोपः ॥ वसतिं वेश्म ॥ 'वसती
 रात्रिवेश्मनोरित्यमरः ॥ स रामः उद्यतेष्वरिषु भीमो विभ्यत्य-
 स्माद्गुद्र इवेति वा स्वगुरुभूतस्य मुनेर्धुरन्धरः सम्भावितरक्षोवधा-
 दिनिर्वाहकः भूयो वनान्तरं प्रतस्थे पक्षे स्वयमात्मना भीमेनेति
 यावत् ॥ एधितस्य प्रज्वलितस्याग्नेर्ज्वालाभिर्दह्यमानं स भीमः
 उद्यतारि हिडिम्बाक्रान्तं वनान्तरं स्वस्यात्मनो गुरुभूताः स्वयं
 गन्तुमशक्ताः स्वाः स्वदेहाः गुरुभूता दुर्वहा येषां ते वा कुन्त्या-
 दयः पञ्च तेषां धुरन्धरो बोढा ॥ ८० ॥

विलङ्घ्येति ॥ बलायाः विश्वामित्रदत्तविद्यायाः प्रभावाद-
 ग्लानमूर्तेरुलङ्घितगङ्गस्य रामस्याग्रतः सुन्दरता सुन्दरस्त्री ता-
 टिका निशाचरी राक्षसी ॥ ऊर्ध्वज्वालाः ज्वालाः यस्मात्तदङ्ग-
 वप्रयुस्याः उरुकामुखी आविरभूत् ॥ पक्षे बलस्य विदुरादिष्ट-
 कैवर्तसार्थस्य प्रभावाद्गङ्गां विलङ्घ्यागच्छतः अग्लानदेहस्य ब-
 लिष्ठत्वात् बलानुभावादग्लानदेहस्येति वा तस्य भीमस्याग्रतः
 सुन्दरीभावेनोज्ज्वलाङ्गी 'त्वतलोर्गुणवचनस्ये'ति पुंवद्भावः ॥ नि-

स्ववेगचकिता चलत्खगमृगा हिडिम्बावली
 निरन्तरतलोदरी कृतकदक्षिणा सा क्षणात् ॥
 निरीक्ष्य नृपनन्दनं मुखरकौशिके कानने
 दशान्तरमुपागमत्किमपि कामचारोद्धुरम् ॥ ८२ ॥
 विषमेषुप्रहारार्त्ता तां कृत्वा परतो हृताम् ॥
 स हिडिम्बस्य पिशितैरपुष्पात्पिशिताशिनः ॥ ८३ ॥

शाचरी अभिसारिका राक्षसी वा ॥ मदयतीति मदः काम-
 स्तेनान्धा ॥ ८१ ॥

स्वेति ॥ स्वस्याः वेगेन चकिताः अत एवोच्चलन्तः खगाः
 पक्षिणो मृगाः आरण्याः पशवोऽहयः सर्पाश्च तेषां डिम्बावली-
 मिः कालखण्डछिहपुप्पुसाण्डपङ्क्तिभिर्निरन्तरं तलमधोभागो यस्य
 तदुदरं यस्याः । रलयोरेकत्वस्मरणात् ॥ 'डिम्बो भयध्वनावण्डे
 विष्ठवे छीरपुप्पुसे' इतिः हैमः ॥ 'डिम्बः स्यात्कालखण्डक'मिति
 कोशान्तरम् । 'डिम्बे डमरविष्ठवा'वित्यमरः । कृतके कपटे दक्षि-
 णा सा ताटका मुखरा छिन्दिभिन्दिरितिवादिनी । कुशिकापत्यं
 विश्वामित्रो यत्र तस्मिन्वने रामं दृष्ट्वा किमपि अनिर्वाच्यं काम-
 चारेण स्वेच्छया उद्भटम् अवस्थान्तरं उग्ररूपं प्राप ॥ पक्षे
 स्ववेगेन त्रस्ताः खगादयो यस्याः हिडिम्बा नाम राक्षसी त्रि-
 वली निरन्तरतलोदरी मानुषीरूपधारणादौ दक्षा कूजदुल्लूके वने
 भीमं दृष्ट्वा कामावस्थाविशेषं प्राप ॥ 'महेन्द्रगुगुलूलूकव्याल-
 ग्राहिषु कौशिक'इत्यमरः ॥ 'दशावस्थादीपवत्योर्विस्त्रान्ते भूमि
 योषिती'ति मेदिनी ॥ दशान्तरं रूपपरिवृत्तिमिति कश्चित् ॥ ८२ ॥

विषमेष्विति ॥ स रामः विषमेषुस्तीक्ष्णबाणस्तस्य तीक्ष्ण
 बाणस्य प्रहारेणार्त्ता ताटकां कृत्वा पिशिताशिनो मांसादान्
 पततः पक्षिणः ॥ 'पतत्पन्नरथाण्डजाः' इत्यमरः ॥ डिम्बस्य छी-

प्रतीपदर्शिनी भूत्वा विचचारास्य यत्पथि ॥

ततो गुरुगिरा तस्याः जीवितेशो बभूव सः ॥८४॥

वचनमत्र गुरोरनुतिष्ठता

नृपसुतेन समेत्य निशाचरी ॥

अनुपतत्पिशितासिघटोत्कचा

समययुक्तमपायमवाप सा ॥ ८५ ॥

हाद्यवयवस्य खण्डैः पुष्टांश्चकार ॥ पक्षे विषमेषुः कामः स भीमः
आपततस्त्वरितमागच्छतो हिडम्बनाम्नो राक्षसस्य खण्डैः पि-
शिताशिनो गृध्रगोमायुप्रभृतीन् ॥ ८३ ॥

प्रतीप इति ॥ यत् यतो हेतोः सा प्रतीपदर्शिनी विरुद्धदृष्टिः
यस्य रामस्य मार्गे चचार ॥ ततो हेतोः स विश्वामित्रवचनात्त-
स्यास्ताटकाया जीवितेशोन्तको बभूव तां जघान ॥ सा हि-
डिम्बा कामुकबुद्ध्या वक्रदृष्ट्या पश्यन्ती ॥ 'प्रतीपदर्शिनी वा-
मे'त्यमरः ॥ गुरु कुन्तीयुधिष्ठिरौ ॥ 'गुरु र्गीष्पतिपित्राद्या'
वित्यमरः ॥ जीवितेशः पतिः । 'जीवितेशः प्रिये यमे'
इत्यमरः ॥ ८४ ॥

वचनेति ॥ गुरोर्विश्वामित्रस्य समेत्य सङ्गत्य अनुगच्छद्राक्ष-
ससमूहः ॥ 'घटा घट्टनगोष्ठीभघटना तु च योषिती'ति मेदिनी ॥
ऊर्ध्वाः कचाः यस्याः सा ताटका समययुक्तं प्रबलविरोधोचितं
अपायं मृत्युं प्राप ॥ पक्षे भीमेन रता तु 'सद्यो हि गर्भं राक्ष-
स्यो दधन्ति प्रसुवन्ति चे'ति भारतोक्तेरनु अनन्तरमेव पतन्
उत्पन्नः पिशिताशी मांसाशनः घटोत्कचाख्यः राक्षसो यस्याः
सा हिडिम्बा स्मृतमात्रा समयमिति समयबन्धेन युक्तं अपायं
विश्लेषं प्राप ॥ 'समयाः क्षपथाचारकालसिद्धान्तसंविद'
इत्यमरः ॥ ८५ ॥

महामुनेः प्राप्तवतस्तपोवनं नरेन्द्रसूनोरथ धर्मजन्मनः ॥

सद्भावनमस्य पराशरोद्भवप्रसादलाभेन बभूव निर्वृतिः ८६॥

तेनेवैकेन गुरुणा सनिर्वृत्तप्रयोजनः ॥

एकचक्राहितगतिर्भास्वानिव तदा बभौ ॥ ८७ ॥

महामुनेरिति ॥ नरेन्द्रसूनोः रामस्य शरोद्भवः बाणप्रयोग-
निमित्तको यः प्रसादस्तस्य लाभेन पराउत्कृष्टाभिर्वृतिः सुखं
बभूव ॥ महामुनेः विश्वामित्रस्य तपोवनं प्राप्तवतः धर्मरूपं य-
स्य रामस्य तपोवनं प्राप्तस्य धनुर्वेदोपदेष्टुर्यः प्रसाद इति वा
पञ्चम्यन्तानि मुनिविशेषणानि वा ॥ सद्भावेन भक्त्या नम्रस्य
' धर्मः पुण्ये यमे न्याय्ये स्वभावाचारयोः क्रतौ ॥ उपमायाम-
हिंसायां चापे चोपनिषद्यपी'ति विश्वः ॥ पक्षे महामुनेः शालि-
होत्रस्य तपोवनं प्राप्तस्य युधिष्ठिरस्य पराशरोद्भवो व्यासस्त-
त्प्रसादजा सुस्थितिर्निर्वृतिः ' सुस्थितावस्था गमने च सुखेस्त्रि-
या'मिति मेदिनी ॥ ८६ ॥

तेनेति ॥ एकेति ॥ एकेनैव विश्वामित्रेणास्त्रगमोपदेशात्
कृतकृत्यः ॥ एकेषु मुख्येषु चक्रेषु उत्तमास्त्रेष्वाहितगतिः ॥
सञ्जातज्ञानः एकचक्राः एकीभूताः गणाः अहिताः शत्रवो रा-
क्षसा येषां ते एकचक्राहिता मुनयस्तेषां गतिराश्रयो वा ॥ ए-
कचक्राहितेषु प्रधानसमुदितशत्रुगतिर्यात्रा अस्येति वा ॥ ' एके
मुख्यान्यकेवला ' इत्यमरः ॥ ' चक्रो गणे चक्रवाके चक्रं सै-
न्यरथाङ्गयोः ॥ ग्रामजाले कुलालस्य भाण्डे राष्ट्रास्त्रयोरपी'ति-
विश्वः ॥ ' गतिः स्त्रीमार्गदशयोर्ज्ञाने यात्राभ्युपाययोः ॥ ना-
डीव्रणे सरण्यां चे'ति मेदिनी ॥ एकचक्रेणाहिती गतिर्गमनं येन
स भास्वानिव बभौ ॥ पक्षे तेन व्यासेन गुरुणा अग्रिमहितोप-
देष्टा ॥ एकचक्रा नगरीविशेषः ॥ ८७ ॥

तस्मिन्प्रदेशे नृपसूनुसङ्गात्सनाथभावं सहसा प्रपन्ने ॥
 क्रतुक्रियासक्तधियां मुनीनां रक्षोनिमित्तं भयमुद्दिदीपे ॥८८॥

रक्षोहितद्विजायस्तदृष्टिमात्राभिनोदितः ॥

मरुदानन्दनो यत्त आतस्थौ नृपनन्दनः ॥ ८९ ॥

मारीचेष्टमरिष्टकारिणमसौ सिद्धाश्रमस्थायिनां
 विप्राणामभयार्थमध्वरविधेर्गोप्ता गुरोराज्ञया ॥

सद्यः सानुचरं निशाचरपतिं भीमः सुबाहुं रणे
 दोर्वीर्येण जघान वीरपदवीमारुह्य घोराम्बकम् ९०

तस्मिन्निति ॥ नृपसूनु रामलक्ष्मणौ ऋत्वितियज्ञानुष्ठातृणां
 सहसा अकस्मात् पक्षे प्रपन्ने देशे ॥ एकचक्रायां नृपसूनवः
 पाण्डवाः याज्ञिकब्राह्मणानां । बकजं भयम् ॥ ८८ ॥

रक्षोहितेति ॥ राक्षसानामहितेन शत्रुणा ॥ ते शत्रवोस्येति
 वा ॥ तेन विश्वामित्रेणायस्तं क्षिप्तं दृष्टिमात्रं तेन प्रेरितो देवा-
 नामानन्दजनको रामस्तद्वधाय सज्जोऽभूत् ॥ 'आयस्तं तेजिते
 क्षिते क्लेशिते कुत्सिते हते' इति मेदिनी ॥ पक्षे रक्षो बकरा-
 क्षसः अहितं शत्रुर्यस्य रक्षायां ऊहितो वितर्कितो वा द्विजः
 तस्मिन्नायस्तादृष्टिर्यत्रेति क्रियाविशेषणम् ॥ मात्रा कुन्त्या द्विजे
 आयस्ता क्षिता दत्ता दृष्टिर्यस्याः द्विजेन क्लिष्टा बुद्धिर्यस्यास्त-
 या मात्रेति वा ॥ वायोरानन्दनो भीमः ॥ ८९ ॥

मारीचेति ॥ ताटकात्मजस्येष्टं सिद्धाश्रम इति कौशिकाश्र-
 मनाम । अनुचरैः सह वर्तमानं राक्षसपतिं घोराम्बकं क्रूरदृष्टिं सु-
 बाहुनामानं भीमः शत्रुभयङ्करो रामः वीरपदवीं शूरमार्गमारुह्य
 सद्यस्तत्क्षणे जघान मारीचं तूद्धृतवानित्यर्थः ॥ पक्षे मारी
 जनक्षयश्चेष्टा यस्य ॥ 'मारी चण्ड्यां जनक्षये' इति मेदिनी ॥
 सिद्धाश्रमः गृहस्थाश्रमः सर्वोपकारित्वात् ॥ गुरोः कुन्त्याः सा-

भूचरद्विजगणाशिनं ततः खेचरद्विजगणाशिनं द्विषम् ॥
तं विधाय कुलमग्रजन्मनां राक्षसक्षयकरो ररक्ष सः ॥९१॥

द्विजराजगवीभिः स वर्धितश्रीर्नृपात्मजः ॥

जगदानन्दयन्साक्षात्कामदेव इवाबभौ ॥ ९२ ॥

इति हरधरणीप्रसूतकाव्यकदम्बकुलतिकचक्र-
वर्तिवीरकामदेवप्रोत्साहितकविराजपण्डितविरचिते
राघवपाण्डवीये महाकाव्ये वंशोद्भवो नाम प्रथमः
सर्गः समाप्तः ॥ १ ॥ ॥ ७३ ॥ ॥

नुषु गिरिशृङ्गेषु मार्गेषु वनेषु वात्यायां वा चरति ॥ सानूनाम-
नार्याणामसारमनुष्याणाम् ॥ भक्षकमिति वा ॥ तं वकं घोरासु-
ग्रां सानुः प्रस्थे तुषे मार्गे वात्यायां पल्लवे मद' इति विश्वः ॥ 'सानु-
रस्त्री वने प्रस्थे वात्यामार्गाल्पकोविद' इति मेदिनी ॥ ९० ॥

भूचरेति ॥ ब्राह्मणभक्षकम् ॥ खेचरं गृध्रादिभक्ष्यं कृत्वा स
रामो भीमश्च ॥ ९१ ॥

द्विजेति ॥ द्विजराजो विश्वामित्रः प्रशस्तब्राह्मणश्चन्द्रश्च
गावो वाचः किरणाश्च ॥ कामदेवः कन्दर्पः कविप्रयोजकश्च ९२

आवश्यकपदश्लेषव्याचिख्यासावशात्मनः ॥

लक्ष्मणस्य कृतौ सर्गः प्रथमः समपद्यत ॥ १ ॥

इति श्रीराघवपाण्डवीयव्याख्याने लक्ष्मणपण्डितविरचिते
प्रथमः सर्गः समाप्तः ॥ १ ॥

द्वितीयः सर्गः ।

नृपेण कन्यां जनकेन दित्सिता-

मयोनिजां लम्भयितुं स्वयंवरे ॥

द्विजप्रवर्येण स धर्मनन्दनः

सहानुजस्तत्पुरमप्यनीनयत् ॥ १ ॥

मार्गेऽप्यथो दीर्घतमः सुतस्य कलत्रकृच्छ्रप्रतिमोचनेन ॥

अङ्गारवर्णस्य जितात्मनासौ चकार तोषं नरदेवजन्मा ॥ २ ॥

श्रीगणेशायनमः ॥ नृपेणेति ॥ जनकनाम्ना पित्रा च दातु-
मिष्टां 'जनकः पितृराजर्ष्योरि'तिविश्वः ॥ अयोनिजां यज्ञीय-
क्षेत्रोद्भूतां च कन्यां सीतां द्रौपदीं च प्रापयितुं द्विजेषु प्रवर्यो
मुख्यः 'मुख्यवर्यवरेण्याश्चे'त्यमरः ॥ तेन विश्वामित्रेण केनचि-
त्तापसेन च ॥ सहानुजः सलक्ष्मणः स भीमादिश्च 'वोपसर्जने-
स्येति'वैकल्पिकत्वात् सभावाभावः । धर्मेण धनुषा खड्गेन पुण्येन
वानन्दयतीति धर्मनन्दनो धन्वी खड्गी पुण्यवान्वा रामः धर्मपुत्रे
युधिष्ठिरश्च तां पुरं मिथिलां द्रुपदपुरीं च नीतः 'धर्मः पु-
ण्ये यमे न्याय्ये स्वभावाचारयोः क्रतौ ॥ उपमायामहिंसायां चा-
पे चोपनिषद्वपी'ति विश्वः ॥ 'धर्मो विशासनो दैवो मनुज्येष्ठः शि-
वङ्कर' इति खड्गपर्याये वैजयन्ती ॥ १ ॥

मार्गेऽइति ॥ दीर्घतमसो जात्यन्धस्य सुतो गौतमस्तरय भार्या
विरहेण लज्जया वा कृष्णाङ्गारवर्णस्य तदसितदस्वित्वादतिदी-
प्तस्य वा अङ्गारचुम्बितमिव व्यथमानमास्ते ॥ कलङ्कस्तारायां
व्रजति मलिनाङ्गारतुलनामिति साम्नावनग्रौ चाङ्गारशब्ददर्शना-
त् ॥ जितात्मनो जितेन्द्रियस्य अहल्याशापमोक्षेण राजपुत्रो रा-
मस्तोषं चक्रे । पक्षे नरो नरावतारः देवजन्मा इन्द्रात्मजोर्जुनः
दीर्घतमः सुबहुलान्धकारेषु तस्य प्रसिद्धस्य जितोऽभिभूतः निर्ब-
द्धआत्मा देहो बुद्धिः स्वभावो वास्य ॥ 'आत्मा यत्नो धृतिर्बुद्धिः

सार्धं द्विजैः संहृतधाम्नि जिष्णा-

वुपेयुषि ख्यातककुत्स्थवंश्ये ॥

न यज्ञसेनस्य नयोपपन्ना

राज्ञः पुरी भूपतिभिः पुपूरे ॥ ३ ॥

स्वभावो ब्रह्मवर्ष्म चे'त्यमरः। अङ्गारपर्णापरनाम्नश्चित्ररथस्य क-
लत्रेण तद्गायत्री कृतकाकुयाञ्जया यत्प्रतिमोक्षणं तेन । यदि 'त्वङ्गा-
रपर्ण'इति पाठः तर्हि गौतमपक्षेङ्गारे पर्णमिवाङ्गारपर्णः भार्यावि-
रहदग्धत्वादिति व्याख्येयम् ॥ जनानां पदं मदो नराणामयनं
नारायण इत्यादिवद्वृत्तौ पुंस्त्वस्याप्युपपत्तेः ॥ लिङ्गस्य लोकाश्र-
यत्वात् ॥ 'पलाशे किंशुकः पर्ण' इति पुंलिङ्गेनैव वा पर्णश-
ब्देन तत्पत्रपरेण समासः ॥ 'स्फोटयित्वाऽक्षरं किञ्चित्पुनरन्यस्य
दानतः ॥ 'यत्रापरो भवेदेतच्छ्रुतदत्ताक्षरं हि तदि'ति विदग्धमुख-
मण्डनरीत्या 'पूर्णचन्द्रमुखी रम्या कामिनीविमलाम्बरा ॥ करोति
कस्य नो स्वान्तमेकान्तमदनोत्सव'मित्यत्र का इत्यस्य स्थाने या
इत्यस्य न्यासवद्वर्णेत्यत्रवकारस्थाने यकारन्यासः ॥ एतच्च
'कचिद्वक्रोक्तिभङ्गिर'त्यत्र भङ्गिपदेनोक्तमिति केचित् ॥ २ ॥

सार्धमिति ॥ संहृतधाम्निवाल्यादनालक्ष्यतेजसि ख्यातः क-
कुत्स्थवश्यः पूर्वजो यस्य तस्मिंस्तद्वंशजे वा जिष्णौ जयशीले रामे
द्विजैर्विश्वामित्रादिभिः साकं उपगते सति न याभिज्ञसेनस्य राज्ञो
जनकस्य नयसंपन्नापुरी राजभिः पूर्णा । पक्षे जिष्णावर्जुने ब्राह्मणैः
सह अत एव संवृतक्षात्रतेजसि ख्यातचिह्नस्थवंशभवे ख्यातो राज-
चिह्नवंशो दुर्योधनो यस्येति वा ककुद्वत्ककुदं श्रेष्ठे वृषाङ्के राज-
लक्ष्मणीतिविश्वः । यज्ञसेनस्य द्रुपदस्य पुपूरे इति काकुपूर्णव
या उपपन्ना सा न पुपूरे इति नञ्द्रव्यात्मकृतार्थलाभ इति क-
श्चित् ॥ ३ ॥

आलोलचामरमरालचिततान्तरालैः

शस्त्रोत्करैः स्तवकिता पृथिवीश्वराणाम् ॥

नानादिगन्तरजुषां कमलाकराणा-

मेकालयत्वमिव सा नगरी जगाम ॥ ४ ॥

सद्यो मृष्टाभरणाकिरणैः पूरयन्तो दिगन्तान्

वीर्योत्कर्षादहमहमिकां भूभृतो दर्शयन्तः ॥

वैन्ध्यं वैन्ध्यास्तरव इव ते पुष्पिताः सानुभागं

क्षत्रायन्ते विहितमतयः क्षोभयन्ति स्म रङ्गम् ॥ ५ ॥

अथानुरूपेण जनेन युक्ता मनोज्ञरूपा मनुजेन्द्रकन्या ॥

उपाययौ लोचनवर्त्मराज्ञामाज्ञेव मूर्त्ता मकरध्वजस्य ॥ ६ ॥

सा तत्र यानादवतीर्य तन्वी

सौदामिनीवाम्बुदराजिगर्भात् ॥

समीपमाप स्वपणीकृतस्य

चापस्य पुष्पायुधचापयष्टिः ॥ ७ ॥

शक्तिर्भूतिमयी स्मरस्य जगतो नारीमयं मण्डनं

कान्तानागपमानकल्पनकलाकान्तेः समुत्तेजनम् ॥

आलोलैति । कलहंसस्थानीयछत्रचामरसरोजानां कमला-
लक्ष्मीः तदाकारा सा करे येषामिति वा । 'पद्माकरस्तडागो-
स्त्री'त्यमरः ॥ ४ ॥

सद्यइति । मृष्टानि विमलीकृतानि 'अहमहमिका तु सा स्या-
त्परस्परं यो भवत्यहंकार'इत्यमरः । वैन्ध्यं विन्ध्यसंवन्धिनं । 'व-
न्ध्योफलेवकेशी स्यादि'त्यमरः । क्षत्रायन्ते शौर्ये बलात्कारे ।

'स्वयंवरे वा रंगो वा रागे नृत्यरणक्षिता'विति मेदिनी ॥ ५ ॥

अथेत्यन्वेति । सीता द्वौपदी च एवमग्रेपि ॥ ६ ॥

'पणोद्युतादिषूत्सृष्टे भृतौ मूल्ये धने पि चे'त्यमरः ॥ ७ ॥

लक्ष्मीः संसृतिसागरस्य सरसी लावण्यपुण्याम्भसां
 सा राजव्रजचक्षुषां क्षणमभूदानन्दपण्यस्थली ॥ ८ ॥
 सौन्दर्यं श्रीपताकानिखिलयुवमनःशृङ्खलालोकचक्षुः-
 पक्षमस्पन्दव्युदासः सुरमुनिहृदयाकर्षणः कामपाशः ॥
 तारुण्योद्यानवल्लीपतिसुकृतकलाकामकोदण्डमौर्वी
 रेजे तद्दोर्लताग्रे वरवरणविधौ कल्पिता पुष्पमाला ॥ ९ ॥
 सा दुग्धसिन्धोरुदितैव लक्ष्मीर्लावण्यमस्या नियतं सुधैव ॥
 यदेतदापीय दृशा प्रपेदे मनुष्यलोकोप्यनिमेषभावम् ॥ १० ॥
 राज्ञां मनोदर्पणमण्डलेषु प्रत्येकमेका युगपत्स्फुरन्ती ॥
 रराज बाला कुमुदाकरेषु रेखा हिमांशोः प्रतिबिम्बितेव ॥ ११ ॥
 पुष्पैर्विचित्रैर्ग्रथितो विरेजे तस्या घनः कुञ्चितकेशपाशः ॥
 तद्वक्त्रपद्मोत्पलगन्धलोभात्सान्द्रीभवद्भृङ्गपरम्परेव ॥ १२ ॥
 वक्त्रस्य तस्याः प्रसमीक्ष्य शोभां तारापतिर्मण्डलमाप भानोः ॥
 तथापि नो साम्यमुपैति तस्मात्तप्तुं तपः प्राप पुरारिमौलिम् ॥ १३ ॥
 एतस्या नेत्रशोभां तुलयति न यदा स्वजनः प्राप्तकीर्त्ति-
 नूनं वातापिहन्तुः श्रयति पदमितो योगयुक्तस्तपस्वी ॥
 तद्वन्नीलोत्पलेन प्रतिदिवसमतो मग्नमप्सु प्रविष्टाः
 कान्तारं तद्वदेण्यः प्रथितमिह यतो नास्त्यलभ्यं तपोभिः ॥ १४ ॥
 शक्तिरिति । कान्तानां मनोज्ञवस्तूनां स्त्रीणां च । संसृतिः
 संसारः ॥ ८ ॥ ९ ॥

लक्ष्मीरेव । आपीयेति पीडूपानेइत्यस्य । पिबतेस्तु 'नल्य-
 पी'तीत्वनिषेधः ॥ १० ॥ ११ ॥

पुष्पैः भृङ्गपङ्क्तिसदृशः केशपाशः पुष्पैर्विरेजे इति सम्बन्धः
 तेन पुष्पवृत्तकेशपाशस्य भृङ्गसाम्यादुपमेतिपरिहारः ॥ १२ ॥ १३ ॥
 एतरया इति । बुद्धिसन्निहितायाः प्राप्तकीर्तिरपि स्वजनः

तदन्तशोभामनुकर्तुमेषा नाभूद्यदा दाडिमबीजपङ्क्तिः ॥
 शक्ता यतोस्या हृदयं विदद्रे तत्तापतप्तं ध्रुवमीर्ष्ययैव ॥ १५ ॥
 तदीयसौन्दर्यसरोमृणालं भुजद्वयं रक्तकराम्बुजाढ्यम् ॥
 विकासनार्थं रविरश्मितुल्यनखांशवोग्रे प्रसरन्ति शोणाः १६

नन्वेतेभ्यः स्फुटमनुनिशं बद्धकोशाञ्जलिभ्यः

सानुक्रोशं निजरुचिलवो दीयतां पङ्कजेभ्यः ॥

इत्येतस्याः प्रतिपदमिव व्याहरद्भ्यां पदान्ते

पदद्वन्द्वं ललितचतुरं नूपुराभ्यामुपात्तम् ॥ १७ ॥

गमनमलसयातेः कुम्भलक्ष्मीं कुचाभ्या-

मविकलकरशोभामूरुकाण्डद्वयेन ॥

यदियमहरदेषा हेतुना तेन नूनं

निजवपुषि करीशाः पांशुपूरं क्षिपन्ति ॥ १८ ॥

एवं नरेन्द्रेषु वितर्कयत्सु ततं विलोक्यावयवं तदीयम् ॥

उद्यम्य पाणी निपुणेन वाणी मध्येसमं केनचिदित्यवाचि १९

वातापिहन्तुरगस्त्यरुजनो हि रोहिणीमिहानक्षत्रेदृश्यो भूत्वा अ-

गस्त्योदयानन्तरमाविर्भवति 'योगः सन्नहनोपायध्यानसङ्गति-

युक्तिप्वित्यमरः । 'तपस्वी तापसे दीने' इति विश्वः ॥

अतः तपसो हेतोः 'कान्तारोस्त्री महारण्ये विलेदुर्गमवर्त्म-

नी'तिमेदिनी ॥ १४ ॥

तादिति । सीतायाः द्रौपद्याश्च ॥ १५ ॥ १६ ॥

नन्वाति । इति व्याहरद्भ्यामिव ॥ १७ ॥

गमेति । अन्योपि हृतसर्वस्वः स्वशरीरे धूलिं क्षिपति ॥ १८ ॥

एवं मदुक्तक्रमेणेति कवेरुक्तिः । तेन 'तस्याः घन'इत्या-

दौ राजोक्त्यभावान्न परोक्षदोषः । केन चिज्जनकेन धृष्टद्युम्नेन

च ॥ १९ ॥

दुरानमं धनुरिदमीश्वरादृते

निजौजसा कलितगुणं विधाय यः ॥

प्रदर्शयेत्परिषदि लब्धलक्ष्यतां

जयश्रिया सह स लभेत कन्यकाम् ॥ २० ॥

इति वचसि तदानीमुक्तमात्रे नरेन्द्राः

पृथुतरभुजदर्पारतूर्णमुत्थाय पीठात् ॥

द्रुतपदमभिपेतुस्तद्धनुर्भीमरूपं

फणिपतिमिव भोगिग्राहिणोऽग्र्यं गृहीतुम् ॥ २१ ॥

कन्यां निधानकलशीमिव कामुकं च

भीमं भुजंगमिव तत्प्रतिबन्धभूतम् ॥

दृष्ट्वा विलोलमतयः कतिचित्क्षितीशा-

नादातुमुज्झितुमपि क्षमतामवापुः ॥ २२ ॥

साभिमानमनसो नराधिपाः

केचिदाचरितबाहुसाहसाः ॥

केपि चापनतिबाहुविक्लवाः

कुर्वते स्म निजमानमानतम् ॥ २३ ॥

दुरेति । ईश्वरः शिवः समर्थश्च । लब्धः प्राप्तो लक्ष्यता उद्देशो वा येन तत्ताम् । अर्थाज्जनकस्य 'सामान्ये नपुंसकमाश्रित्य सीताया वा पक्षे लब्धसख्यतां स्वस्य ॥ २० ॥

इति । भोगिग्राहिणः अहितुण्डकस्य ॥ २१ ॥

कन्यां धनुषोदुराधर्षत्वान्नादातुं कन्यारत्नलिप्सया न त्यक्तुं यद्यपि क्रमभङ्गस्तथाप्यादानत्यागयोरेकधनुर्विषयत्वान्न दोषइति कश्चित् । कन्यैवादानात्यागयोर्विषय इत्यन्ये ॥ २२ ॥

साभीति । साभिमानमत्योस्तोलनानमयोः चापस्य वामेन माने दक्षिणेन नतौ च बाह्वोर्विक्लवो वैकल्यं येषाम् ॥ २३ ॥

दूरात्केचन केचिदीक्षणपथादन्ये करस्यन्दना-
देके धारणतः सगर्वमितरे मुष्टौ करास्फालनात् ॥
आनम्रीकरणात्परे कतिपये जीवाटनीघट्टना-
त्कोदण्डे नयशालिनीव नृपतौ वन्ध्यश्रमास्तेभवन् २४

मद्राङ्गचेदिमगधेशपुरःसरेषु

क्षत्राय राजसु जलं मनसा ददत्सु ॥

जिष्णुर्द्विजेन्द्रनिकटाद्धरिवंशकेतु-

र्गर्भादिवाग्निररणेरुदगात्कुमारः ॥ २५ ॥

वीरश्रीमानतुङ्गाचलतुलनतुलादण्डमुर्वीपतीनां
गीर्वाणद्वेषिगर्वाम्बुधिमथनमहारम्भमन्याचलेन्द्रम् ॥
श्लाघानिःशाणकोणं जगदुदयमहावृष्टिमाहेन्द्रचापं
चापं दोर्विक्रमाग्नेः समिधमिव निजस्याददे राजसूनुः २६
दूरादिति । जीवा मौर्वी । अटनी कोटिः । रामायणपक्षे । नृपतौ
यः कोदण्डस्तस्मिन्निव वन्ध्यश्रमा इत्यन्वयः । दूरादित्यादेर्नृप-
तिनेव वान्वयः । धारणा तु स्वधनुषः ॥ २४ ॥

मद्रेति । मद्रादिदेशाधिपेषु शल्यकर्णचैद्यजरासंधादिषु
च राजसु क्षत्रियाणामकिञ्चित्कारया भृततुल्यतां सम्भावयत्सु
हरेः सूर्यस्येन्द्रसोमयोश्च वंशे असाधारणचिह्नभूतो जिष्णुर्जय-
शीलो रामस्तन्नामार्जुनश्च विश्वामित्रस्य ब्राह्मणानां च समीपा-
दुदगच्छत् 'निर्मन्थ्यदारुणि त्वरणिर्द्वयो'रित्यमरः ॥ २५ ॥

वीरेति । वीराणां श्रीमान् यस्तुङ्गागिरितुल्ययोस्तोलने तुला-
दण्डरूपे श्लाघानिःशाणस्ताम्रघटितः चर्मनद्धाननो महाघटः श-
ब्दो स्यर्पटः (१) स्याद्द्रुदङ्गस्तथैव चेत्युक्तो वाद्यविशेषस्तस्य कोणं ।
राजसूनुः रामोर्जुनश्च । 'कोणो वीणादिवादनमि'त्यमरः । 'इ-
धमेधः समित्स्त्रिया'मिति च ॥ २६ ॥

दृष्टं सोभिसरन् धनुः परिषदा बाल्यादवज्ञोत्तरं
 शृङ्गन्नध्यवसाय निश्चलतया सश्लाघ्यदत्तोत्तरम् ॥
 उत्क्षिप्यानमयन् भुजाग्रतरसा सान्द्रीभवद्विस्मयं
 ज्यालेखामटनीमुखेन घटयन्केनापि नालोकितः ॥२७॥

तस्मिन्गुणाकर्षणधर्मधीरे
 राजात्मजे शङ्करकार्मुकस्य ॥
 बभूव भङ्गः पृथिवीश्वराणां
 कर्णव्यथादायिकटुस्वनस्य ॥ २८ ॥
 साकं भूपैर्मानभङ्गप्रपन्ने
 चापे तस्मिन्निर्वृतालक्ष्यसिद्ध्या ॥
 व्रीडानम्रा सादरं राजपुत्री
 कीर्त्या रामं प्राप हृद्या कुमारम् ॥ २९ ॥

स्पष्टम् ॥ २७ ॥

तस्मिन्निति । तस्मिन् राजात्मजे रामे । गुणाकर्षणकर्मधी-
 रे ज्याकर्षणपरे सति पिनाकस्य भङ्गोभूत् । राज्ञां कर्णोद्वेजक-
 शब्दस्य भङ्गो भेदोभूत् जयविपर्यय ' भङ्गो जय विपर्यय ' इति
 मेदिनी । पक्षे अर्जुने राधेयव्यथाकरध्वनेः स्वकल्याणकरस्य धनुषो
 गुणाकर्षणपूर्वकलक्ष्यवेधकर्माणि धीरे सति । राज्ञां भङ्गः पराजयः
 शं कल्याणं यथा स्यात् । करस्थस्य कार्मुकस्येति च कश्चित् २८

साकमिति । मानभङ्गपूर्वपारमाण्वासां धनुषि सन्मानक्षयं
 च राजसु प्राप्तेषु लक्ष्यस्य उद्देश्यवरस्य सिद्ध्या प्राप्त्या निर्वृता
 हृद्या मनोज्ञा सीता कीर्त्या सह रामं प्राप । कीर्त्या कीर्त्तनी-
 येति वा । पक्षे राजसु धनुषि च गौरवभङ्गं प्राप्ते लक्ष्यस्य
 शरव्यस्य सिद्ध्या वेधेन निर्वृता द्रौपदी कीर्तिराराममर्जुनं
 प्राप ॥ २९ ॥

भृङ्गव्रातैरङ्गसौरभ्यलुब्धैः

कृष्णा तन्वी दृश्यमाना लतेव ॥

सा तं भेजे राजवंशप्रदीपं

पूर्वाम्भोर्धि स्वःस्रवन्तीव सीता ॥ ३० ॥

राज्ञां लज्जाकलङ्कः खलु मुखशशिनि रथापितः कार्मुकेण

क्षेपिष्ठं तस्य कोटौ निपुणमुपहिता राजपुत्रेण मौर्वी ॥

व्यस्ता तद्बाहुमूले निजवरणसखी मङ्गु माला कुमार्या

बालायां साधुवादैः सह सकलजनैरर्पिता नेत्रमाला ॥ ३१ ॥

भग्नोत्साहे गतवति ततः सर्वशो राजलोके

राज्ञा तेन स्वमथ भवनं प्रापितानां सहर्षम् ॥

निर्दिष्टानां मुनिगुरुगिरा मानवेशात्मजानां

सर्वेषामप्यजनि युगपत्तत्र वैवाहिकश्रीः ॥ ३२ ॥

भृङ्गेति । सीता रामं भेजे ॥ गङ्गा पूर्वसमुद्रमिव ॥ राजा

चन्द्रः वंशप्रदीपः पुत्रो यस्येति कश्चित् ॥ भृङ्गौघैः हेतुभूतैः

कृष्णवर्णा लतेव दृश्यमाना ॥ पक्षे भृङ्गौघैः कर्तृभिः लतेव

दृश्यमाना कृष्णा द्रौपदी अर्जुनं भेजे । सीता नाम स्वर्णदी पूर्वा-

ब्धिमिव सा तत्र पतिता दिक्षु चोर्ध्वं प्रतिपद्यते । 'सीता-

चालकनन्दा च चक्षुर्भद्रेति च क्रमादि'ति विष्णुपुराणे ॥ ३० ॥

रेति ॥ राज्ञां क्षेपिष्ठं क्षिप्रतरं राजपुत्रेण रामेणार्जुनेन च ॥

कुमार्या सीतया कृष्णया च मङ्गु शीघ्रं सीता च मालामादाय

शुभा वक्षसि क्षिप्त्वा च वराय रामाय 'रामायार्पयामास सर्व-

क्षात्रिय सन्निधावि'ति नृसिंहपुराणात् ॥ ३१ ॥

भग्नोति । तत्र मिथिलायां । मुनिर्विश्वामित्रो । गुरुर्वसिष्ठः ॥

सर्वेषां रामादीनां चतुर्णामपि विवाहः समजानि ॥ पक्षे द्रुपद-

ते तत्र सर्वे समकालमेव

सम्प्राप्य दारान्सदृशान्विरेजुः ॥

त्रैलोक्यसंशोधनजागरूका

गङ्गाविभङ्गानिव सिन्धुनाथाः ॥ ३३ ॥

सम्बन्धान्मुदितात्मनां निजपदं प्राप्तुं मनः कुर्वतां

दिक्कुञ्जेषु निरन्तरप्रकिरतां क्षातं प्रदीप्तं महः ॥

तेषां विक्रमवातवेल्लितनिजक्रोधानलप्रेक्षितः

साक्षात्काल इवोद्यतो भृगुपतिर्दुर्योधनोभ्यागमत् ॥ ३४ ॥

स्य पाण्डवा एते इत्यावेदितानां । मुनिर्व्यासः गुरुः कुन्तीः तत्र
द्रौपद्यामेव एकैव सा पञ्चानामपि भार्याभूत् ॥ ३२ ॥

तेऽति ॥ रामादयो युधिष्ठिरादयश्च दारान् सीतादिचतुष्टयं
द्रौपर्दी च ॥ ३३ ॥

सम्बन्धेति ॥ निजपदं अयोध्यां तेषां तेषां रामादीनां परा-
क्रमानिलसन्धुक्षितस्वक्रोधाग्निः चालितः प्रत्यक्षमुद्यतः काल
इव ॥ दुःखेन योधनीयः ॥ 'भाषायां शसियुधिघृषिभ्यो
युज्वाच्यः' इति युच् ॥ भृगुपतिर्जामदग्न्यः । पक्षे स्वराज्यं ल-
ब्धुकामानां दुर्योधनो धार्तराष्ट्रः ॥ काले प्रस्थानसमयेष्वतो
भृगुः शुक्र इव ॥ स हि यात्रायां सन्मुखो नेष्टः ॥ 'उशना
भार्गवः कवि' रित्यमरः ॥ स्वयंवरकाले जामदग्न्य इव ॥ अव-
नमूः उद्यता ऊः रक्षा यस्मात्स भृगुपतिर्द्रोणो यस्य स उद्यतो
भृगुपतिरित्येकं पदं इति वेति कश्चित् ॥ तत्र द्रोणस्य भारद्वा-
जत्वेन भार्गवत्वाभावात् । 'एत्येधत्तूत्स्वि'ति वृद्धेर्दुर्वारत्वात् ३४

सुदुरेति ॥ स विश्वामित्रानन्दजनको नृपतेः कुमारो दाश-
रथिः जामदग्न्यकरस्थितं वैष्णवं धनुराकृष्य खल्लोकजिगीषां

सुदुराननमानमय्य चापं रणकण्डूतिमखण्डयत्ततोस्य ॥
परलोकजिगीषयैव साकं नृपतेः कौशिकनन्दनः कुमारः ३५

अथ पुनरुपयाते तत्र संबध्य संधिं
प्रकृतिगुरुसुहृद्भिः प्रोज्झितं काङ्क्ष्यमाणाः ॥
बधिरितभुवनान्ता भूरिभेरीविरावै-
रुदधिमिव पयोदाः स्वां पुरीं तेभिजग्मुः ॥ ३६ ॥

सुहृद्भिराप्तैरभिनन्दितानां
गुणोदयग्रीणितसज्जनानाम् ॥
प्रतापविद्रावितशात्रवाणां
तेषामभत्तत्र सुखं विवासः ॥ ३७ ॥
गुणैर्गुरौ ज्यायसि भक्तिनम्राः
पृथग् धुरीणा अपि दर्शितैक्याः ॥
दिशां विभागानुपपद्यमाना

भान्ति स्म चत्वार इवार्णवास्ते ॥ ३८ ॥

युयुत्सां चापाचकार ॥ पक्षे स इन्द्रात्मजोर्जुनः परलोकः शत्रु-
जो नृपतेः दुर्योधनस्य ॥ ३५ ॥

अथेति । ते रामादयः तत्र भार्गवे संधिं कृत्वा । याते सति ।
तां पुरीमिन्द्रप्रस्थं ययुः ॥ प्रकृतिर्विदुरादिः ॥ सुयोधनेनापि
द्विजेन सह योत्स्ये इत्युक्त्वा गतत्वादयमेव तस्य सन्धिरिति
कश्चित् ॥ ३६ ॥

सुहृद्भिरिति । तत्र स्वपुर्या । 'गुणोऽप्रधाने रूपादौ मौर्व्या
सूदे वृकोदरे' इति विश्वः ॥ 'शात्रवं भावसंहृत्योः शत्रूणां शत्रवो
द्विषी'ति च ॥ ३७ ॥

गुणैः गुरौ दशरथे युधिष्ठिरे च चत्वारो रामादयो भीमा-
दयश्च ॥ ३८ ॥

तैश्च राजा दशरथो युधिष्ठिरश्च ॥ विष्कम्भैरवष्टम्भपर्वतैः ॥

तैश्चतुर्भिर्बभौ राजा कुमारैः पार्श्ववर्त्तिभिः ॥

सुमेरुरिव विष्कम्भैः सहरिप्रस्थभूषितैः ॥ ३९ ॥

मुनीन्द्रदिष्टे समये निविष्टैराराधितानां भृशमत्रदारैः ॥

दिने दिने पार्थिवनन्दनानां परस्परं प्रेमभरो मुमूर्छ ॥ ४० ॥

मन्दरादिभिः स सिंहशिखरैः अलंकृतैः हरिप्रस्थमिन्द्रप्रस्थं पुरं

तत्र भूषितैश्च ॥ 'विष्कम्भो योगभेदे स्याद्विस्तारप्रतिबन्धयोः ।

रूपकाङ्गप्रभेदे च वस्तुभेदे च योषिता'मिति मेदिनी ॥ ३९ ॥

मुनीति ॥ वसिष्ठोपदिष्टे समये पतिशुश्रूषणाद्याचारे स्थितैः

दारैः सीतादिभिः ॥ पक्षे सुन्दोपसुन्दोपाख्यानपूर्वकमुपदिष्टे

समये मातृणामन्यतमं द्रौपदीसङ्गतमन्यतमो यः पश्येत्स द्वाद-

शवर्षं तीर्थयात्रां चरेदिति एवं रूपे स्थितैः दारैः द्रौपद्या ॥

'अथ पुं भूम्नि दारा' इत्यमरः ॥ ४० ॥

इष्टेति ॥ राजा दशरथः जनन्याः कैकेय्याः गुरूणामश्वप-

त्यादीनां इष्टावलोकं इष्यमाणदर्शनं भास्वन्तमनिक्रान्तमतिभा-

स्वत् तेजः शौर्यं दधानं शत्रुघ्नसहितमनीलसप्ति नीला-

श्वस्य यात्रायां निषेधाच्छ्लेत्तस्य प्रशस्तत्वाच्च ॥ तदारूढं भरतं

तीर्थनिषेवणाय गुरुसेवनाय प्राहिणोत् ॥ 'निपानागमयोस्ती-

र्थमृषिजुष्टजले गुरा'वित्यमरः ॥ 'तीर्थं स्यादवतारे च यात्रोपा-

ध्यायमन्त्रिषु । वीणा रजसि शास्त्रे च क्षेत्रोपायाध्वरेषु चे'ति

धरणिः ॥ पक्षे इष्टे ब्राह्मणगोधनप्रत्यानयनार्थमावश्यके गा-

ण्डीवग्रहणे अवलोकने इत्यवलोकस्तं केषां जनयत्यात्मानं इति

जननी जाया द्रौपदी युधिष्ठिरासङ्गमदशायां 'स्वभूपूर्वजपत्नी

मातृतुल्या प्रकीर्त्तिते'ति स्मृतेर्वा ॥ गुरवो युधिष्ठिरः पूजार्थं ब-

हुवचनम् ॥ तेषां सापेक्षत्वेपि गमकत्वात्समासः ॥ जनन्या-

क्रुन्त्याः गुरूणां भीष्मादीनां च प्रियदर्शनं जननीगुरूणां क-

इष्टावलोकं जननीगुरूणां
 तेजोतिभास्वद्भरतं दधानम् ॥
 राजा स शत्रुघ्नमनीलसर्पि
 प्रास्थापयत्तीर्थनिषेवणाय ॥ ४१ ॥
 सरांसि शैलान्सरितश्च तीर्त्वा
 गच्छन्नहीनात्मजयैधितश्रीः ॥
 वीरः किरीटी स्वभुजोपगूढ-
 चित्राङ्गदः सातिशयं विरेजे ॥ ४२ ॥
 प्राप्तं प्रभासं पदमिष्टयोगि
 मातामहस्थानमुपेत्य रामम् ॥
 संतोषितक्षोणिभृताच्युतेन
 लेभे सुभद्राधिगमोत्सवं सः ॥ ४३ ॥

तिपित्रादीनामित्यपि कश्चित् । भास्वन्तं सूर्यं भरतं दौष्यन्ति चा-
 तिक्रान्ततेजः पराक्रमं दधानं वैरिहन्तारं श्वेताश्वनामानमर्जुनं
 स राजा युधिष्ठिरः तीर्थाणां सत्क्षेत्राणां निषेवणाय ॥ ४१ ॥

सरांसीति ॥ अन्यूननिजविजयवर्धितशोभो बुद्धिमान् मुकु-
 टयुक्तः । निजभुजधृतचित्रकेयूरो भरतः शुशुभे ॥ पक्षे अहीना-
 त्मजया गोख्यानागराजकन्याया उलूष्या 'इनः सूर्येप्रभा'वित्य-
 मरः ॥ किरीटी तन्नामार्जुनः ॥ हतमणिपूरेश्वरपुत्रकीकृतचि-
 त्राङ्गदापाणिग्रहः सातिशयं पुत्रोत्पत्तिरूपातिशयं सहितं यथा
 स्यात्तथा ॥ ४२ ॥

प्राप्तमिति ॥ प्रभायाः द्युतेः संपदं प्राप्य ॥ इष्टा मातुला-
 दयस्तद्युक्तं मातृजनस्य केकयराजस्थानं गत्वा अच्युतेन सुस्थि-
 रेण राज्ञा संतोषितः स भरतः शोभनकल्याणप्राप्तिप्रयुक्तमु-
 त्सवं प्राप ॥ पक्षे प्रभासतीर्थरूपं पदं स्थानं मातामहस्य कु-

प्रसूत्या पारिजातस्य पूरः क्षिराम्बुधोरिव ॥
 रेजे सौभद्रसन्तानं लब्ध्वासीतरुचोन्वयः ॥ ४४ ॥
 कमनीयतया मुच्यान्नन्दथुं सर्वदेहिनाम् ॥
 सराजनन्दनो रेजे कामदेव इवापरः ॥ ४५ ॥
 इति हरधरणीधरप्रसूतकविराजविकृतौ राघवपा-
 ण्डवीये सीताद्रौपदीस्वयंवरं नाम द्वितीयः सर्गः २

तृतीयः सर्गः ।

स राजाभिमतो लोके विजयोजितविक्रमः ॥
 हरिसारथिनाभ्येत्य याचितो भूदिवोवनम् ॥ १ ॥
 न्तीपितुःस्थानं इष्टयोगि कृष्णादियुक्तं गत्वा क्षोणिभृता शेषाव-
 तारेणाच्युतेन कृष्णेन च तोषितः सोर्जुनः सुभद्रायाः कृष्णस्व-
 सुरधिगमः प्राप्तिस्तद्रूपमृत्सवम् ॥ ४३ ॥
 प्रसूत्येति ॥ असावशीतरुचः सूर्यान्वयो भरतः भद्रं सन्तानं
 कल्याणपरम्परां प्राप्य शुशुभे ॥ पक्षे शीतरुचश्चन्द्रस्यान्वयो-
 र्जुनः सुभद्रापत्यरूपं सन्तानं प्राप्य ॥ ४४ ॥
 कमेति । स राजपुत्रो भरत नन्दथुं आनन्दं पक्षेऽर्जुनः रा-
 ज्ञः चन्द्रस्य नन्दनः पुत्रः तदवतारेणाभिमन्युना सहितः उभयत्र
 समानं वा कामदेवः कन्दर्पः काव्यप्रयोजकश्च राजा चन्द्रो
 राजानो नृपाश्च नन्दनाः समृद्धिजनका यस्य ॥ ४५ ॥
 आवश्यकपदश्लेषव्याचिख्यासावशात्मनः ॥
 लक्ष्मणस्य कृतौ सर्गो द्वितीयः समपद्यत ॥ २ ॥
 इति राघवपाण्डवीयकाव्यटीकायां द्वितीयः सर्गः समाप्तः २

सेति ॥ विजयेन शत्रुपराजयेन ऊर्जितविक्रमः ॥ लोके
 भुवनेभिमतः ॥ स राजा दशरथः ॥ हरेरिन्द्रस्य सारथिना

क्रामन्दिवं कीर्त्तिभिरर्जुनोथ

तन्नीतवल्गद्धरिणा रथेन ॥

नरः स साक्षादिव गाण्डिवेन

चकार भीतिं धनुषा परेषाम् ॥ २ ॥

स देवदत्तोद्धतवीर्यसम्पदक्षीणबाणोज्ज्वलतूणधारी ॥

द्विषद्विजिह्वोग्रवनं स्वबाहुप्रतापरूपे ज्वलने जुहाव ॥ ३ ॥

मातालिना दिवोवनं स्वर्गस्यावनं रक्षणं याचितः । पक्षे ।

राज्ञो युधिष्ठिरस्याभिमतः राजा क्षत्रियः लोकेभिमत इति वा ।

विजयनामार्जुनः अर्जितविक्रमः अर्जितः पक्षिवाहनः कृष्णो येने-

ति वा ॥ हरिः वायुः सारथिर्यस्य । तेनाग्निना दिवोवनं खा-

ण्डवम् ॥ १ ॥

क्रामन्निति ॥ तेन मातालिना नीतः प्रापितो वल्गद्धरिः छ-

वमानाश्वो रथस्तेन दिवं स्वर्गं क्रामन् ॥ कीर्त्तिभिरर्जुनो धवलः

स दशरथः साक्षान्नरो नारायणपरमूर्तिर्गाण्डीवेनैव धनुषा । पक्षे

कीर्त्तिभिः स्वर्गं प्राप्नुवन् वल्गद्धरिः ध्वजीभूतवानरो हनूमान्

सारथीभूतः कृष्णो वा यत्र तेन अग्निदत्तेन रथेन साक्षान्नरो न

तु तदवतारः स इव गाण्डिवेन धनुषा ॥ 'अर्जुनः ककुभे पार्थे

कार्तवीर्यमयूरयोः ॥ मातुरेकसुतेपि स्यात् पुंलिङ्गो धवलेन्यव-

दि'ति मेदिनी ॥ 'गाण्डीवगाण्डिवौ जिष्णोः कोदण्डे कार्त्तिके

पिचे'ति विश्वः ॥ २ ॥

सदेति ॥ देवैर्दत्ता उद्धृता वीर्यसम्पदस्य स दशरथः द्विष-

न्तो वैरिणो दैत्या एव द्विजिह्वाः सर्पाः त एवोग्रवनं तेषां उग्रं

वनमिति वा ॥ 'वनं कान्तिनीरयोः ॥ प्रवासे निरये चापि

वने प्रस्ववणेपि चे'ति विश्वः ॥ स्वभुजप्रतापरूपे वह्नौ अहौ-

षीत् ॥ पक्षे ॥ देवदत्तनाम्ना अग्निदत्तशंखेन अक्षीणैः बाणैरु-

निजविक्रमनिर्धूतपर्जन्यशरसंहतिः ॥

सपन्नगांस्ताक्षर्य इव द्रावयामास दानवान् ॥ ४ ॥

दिवः सकृत्वामयशान्तिमेव प्रणीतगुप्तिर्हरिणा कृतश्रीः ॥

पुनः प्रपेदे निजराष्ट्रमेव रामाननालोकनलम्पटात्मा ॥ ५ ॥

स्वर्गमार्गस्य मित्रं या सा भर्तृवरयोगतः ॥

तुतोष दयिता भक्तिविनमत्तनुमध्यमा ॥ ६ ॥

ज्ज्वलौ तूणावग्निदत्तेषुधी धारयति तच्छीलः द्विषद्भिः दैत्यैः

सर्पैश्चोग्रं वनं खाण्डवाख्यं मूर्ते स्वबाहुप्रताप इवाग्नौ ॥ ३ ॥

निजेति ॥ स्वपराक्रमेण दूरीकृता निरन्तरतया पर्जन्यतु-
ल्यानां शराणां स्वयमेवेन्द्रशत्रुक्षपणात् पश्चात्कृता तद्वाणानां वा
संहतिर्येन स दशरथो दानवान् द्रावयामास । ताक्षर्यः सर्पा-
निव ॥ 'पर्जन्यः शरवर्षयो' रित्यमरः । पक्षे निजविक्रमेण निर्दू-
तः पर्जन्य इन्द्रप्रयुक्तवृष्टिर्यया सा शरसंहतिर्यस्य सोऽर्जुनः
सर्पान्दित्यांश्च सुपर्ण इव द्रावयति स्म ॥ ४ ॥

दिव इति । दिवः स्वर्गस्यामयशान्तिं पीडोपशमं कृत्वा
कृतरक्षः हरिणा इन्द्रेण कृतश्रीः स दशरथो रामस्य पुत्रस्या-
लोकेने लम्पटः सतृष्णो आत्माऽस्य पक्षे दिवः स्वर्गात् स्व-
राष्ट्रं प्राप । दिवः द्योतमानाद्वहेः मयस्य दैत्यशिल्पिनः शान्तिं
रक्षणं कृत्वा वा । दिवु क्रीडाविजिगीषाव्यवहारद्युतिस्तुतिमोदमद-
स्वप्रकान्तिगतिष्वित्युक्तेः । हरिणा कृष्णेन कृतरक्षः सम्पन्नशो-
भश्च दिवः स्वर्गस्य प्रकर्षेण नीता दूरीकृता गुप्तिर्येनेति वा ।
हरिणा कृतश्रीः सोर्जुनः रामायाः द्रौपद्याः ॥ ५ ॥

स्वर्गेति । स्वर्गे सहनीतत्वात्तन्मार्गस्य मित्रं या मध्यमा दयि-
ता कैकयी सा तत्रोपचीर्णा(त्) तुष्टभर्तृदत्तवरयोगात् तुतोष ।
भक्त्या विनमच्छरीरं यथा स्यात्तथा । पक्षे । सुष्ठु अर्ज्यते स्वर्ग-

महार्हमुक्तामयसंविधाना

प्रकामरम्या मणिदारुचित्रा ॥

सभा कुमाराधिगता नृपेण

भेजे सुधर्मेण सुराधिपेन ॥ ७ ॥

इष्टावाप्तिरुतोपायः स देवर्षिकृतादरः ॥

भीमोद्यमपरः काले जरासन्धारितामगात् ॥ ८ ॥

वृद्धभावं गतस्यापि तस्य पृथ्वीपतेः परैः ॥

दुःप्रदर्शमभूत्तेजो नैदाघस्येव भास्वतः ॥ ९ ॥

स्त्रिवर्गस्तस्य मार्गान्वेषण उपायः तस्य मित्रं सहायः त्रिवर्गसा-
धने दम्पत्योः सहाधिकारात् सा द्रौपदी ॥ भर्तृवरस्यार्जुनस्य
भक्त्या विनमदतिसूक्ष्ममध्यमं यस्याः भक्त्या विनमन्ती चा-
सौ तनुमध्या चेति भक्त्या रचनयेति वा । ' मध्यमं चावलग्रं च
मध्यो स्त्री'त्यमरः ॥ ६ ॥

महार्हेति ॥ बहुमूलेन मौक्तिकमयेन संविधानेन रचनाविशे-
षेण प्रकाममन्त्यन्तं रम्या कुमारेणाधिष्ठिता सभा स्कन्दाधिष्ठिता
देवसभा इन्द्रेणेव दशरथेन भेजे । पक्षे । महार्हमौक्तिका मयस्य
दैत्यशिल्पिनः संविधानेन कौशल्येन कुमारेणार्जुनेन युक्ता नृपेण
युधिष्ठिरेण ॥ ७ ॥

इष्टेति । आकाङ्क्षितस्य प्राप्तौ कृतसाधनो देवैः ऋषिभिश्च
कृतादरो भयङ्करोद्योगपरो दशरथः समये जरासन्धारितां वा-
र्धक्यस्ततां प्राप । पक्षे स युधिष्ठिरः इष्टस्य राजसूयस्य यज्ञ-
स्य प्राप्तौ कृतोपायः देवर्षिणा नारदेनोत्पादिततदादरः । भीम-
सेनस्योद्योगे तत्परः श्रेष्ठो यस्येति वा काले यथोचितसमये
जरासन्धस्यारितां घातकत्वं प्राप भीमेन तमघातयत् ॥ ८ ॥

वृद्धेति । वृद्धभावं वृद्धतां । पक्षे । क्षमां पाण्डित्यं वा ॥ ९ ॥

अथाश्वमेधेन परं मरुतः
 पूर्वं यथा यष्टुमियेष भूपः ॥
 स राजसूयेन यथा च पूर्वं
 राजा हरिश्चन्द्र उदारकीर्तिः ॥ १० ॥
 स चतुरङ्गयुतं व्यसृजद्विषां
 मनुजवर्गमधृष्यमुदायुधम् ॥
 क्षितिपरिक्रमणाय ततोमुना
 कङ्कह नाम परो न पराजितः ॥ ११ ॥

आ प्राच्याज्जन्हुकन्याजलभरजानितः डम्बरादम्बुराशे-
 रा च प्रत्यग्रचैत्रानिलललितलतास्पन्दिनश्चन्दनाद्रेः ॥
 आ पाश्चात्याच्च लक्ष्मीपतिरचितनिजावासमुद्रात्समुद्रा-
 दा च स्वःसोदरेभ्यऽस्तमुदजुषत भूरुत्तरेभ्यः कुरुभ्यः १२

अथेति । स दशरथः अश्वमेधेन तथा यष्टुं परं इयेष । य-
 था मरुतः यथा वा राजसूयेन हरिश्चन्द्रः ॥ पक्षे । युधिष्ठिरो
 राजसूयेन परं श्रेष्ठं यथा स्यात्तथा यष्टुमिच्छत् । यथा पूर्वं हरिश्च-
 न्द्रः यथा चाश्वमेधेन मरुतः ॥ १० ॥

सेति । स दशरथः तुरङ्गेण युक्तं द्विषां शत्रूणां अधृष्यं मनु-
 जानां शूरपुरुषाणां वर्गं भूमिपराक्रमणाय प्राहिणोच्च । अमुना
 वर्गेण राज्ञा वा ॥ पक्षे स युधिष्ठिरः हस्त्यश्वरथपादातरूपच-
 तुरङ्गसैन्ययुतं वैरिणामधृष्यं अनुजानां भीमादीनां वर्गम् ॥ ११ ॥

आप्राच्येति । 'आडम्बरः समारम्भे गजगर्जितनूर्ययोरिति
 विश्वः । स्पन्दः कम्पः स्वःसोदराः स्वर्गतुल्याः । सर्वत्राभिवि-
 धावाङ् ॥ तं दशरथं युधिष्ठिरं च उदजुषत अप्रीणयत
 असेवतेति वा । जम्बूद्वीपे अप्रतिहताज्ञोऽसावभूदिति भा-
 वः ॥ १२ ॥

कुमारशक्त्या करदीकृतायां
क्षितावपश्यन्स्वभुजेन साध्यम् ॥
अजातशत्रुर्मियमेन राजा
यज्ञैर्दिवं जेतुमुवाह दीक्षाम् ॥ १३ ॥

विधिमनुसरन्प्राग्वंशस्थरतथा स महीपति-
र्व्यतनुत हविर्धारावृष्टिं त्रिविष्टपतुष्टये ॥
सलिलममलं स्फारासारैर्यथाविसृजन्नापि
ध्रुवमनृणतां प्राप्तो नाद्याप्यमुष्य पुरन्दरः ॥ १४ ॥

सन्तर्पयामास दिवं हविर्भि-
द्विजेन्द्रमुख्यानपि दक्षिणाभिः ॥
वसुप्रदानैर्वसुधामशेषां
यशोभिरच्छैर्भुवनानि सप्त ॥ १५ ॥

निस्पृहः स्वशरीरेपि तथानर्च्य स ऋत्विजः ॥
यथा ते धनसम्पत्त्या कुबेरमिव मेनिरे ॥ १६ ॥

आराधितस्तेन मखे पुरस्तान्मनुष्यमूर्त्यां विंशतावतारः ॥
जगत्रयस्याशिशुपालकत्वं समादधे स्वेन बलेन विष्णुः १७
कुमारेति । अजातकल्पाः शत्रवो यस्य स दशरथः । पक्षे
कुमारा भीमादयः 'धर्मपुत्रोजमोहश्च कर्णानुजयुधिष्ठिरौ । अजा-
तशत्रुः कङ्कश्चेति' त्रिकाण्डशेषः ॥ १३ ॥

विधीति । 'प्राग्वंशः प्राग्हविर्गेहादि'त्यमरः ॥ १४ ॥ १५ ॥ १६

आराधित इति । तेन दशरथेन पुरस्ताद्वैष्णवयज्ञे आराधि-
तः अत एव मनुष्यमूर्त्यां कृतावतारो विष्णुः श्रीरामः जगत्रय-
स्य अशिशुपालकत्वं बालाऽपाल्यत्वं स्वतेजसा समाहितवान् ॥
नहीश्वरस्य बाल्येन पालनशक्तिः प्रतिबध्यते ॥ यद्वा आशि-
शु बालानभिख्याप्य जगतः पालकत्वं दधे । पक्षे । युधिष्ठिरेण रा-

मखावसाने मधवत्समानो
 यथोचितं योजितमानपूजान् ॥
 विशाम्पतिर्भूमिपतीन् विसृज्य
 शान्तोपसर्गमवर्णां शशास ॥ १८ ॥

तथा भूलोकचन्द्रस्य समृद्धिरतिवासवा ॥
 ज्योत्स्नेव चक्रवाकानामासीद्दुःखाय दुर्हृदाम् ॥ १९ ॥
 अतर्कितागाधजले पतितस्य पराभवे ॥
 तद्विपक्षजनस्यासीद्दृदि चिन्तामयो ज्वरः ॥ २० ॥
 वर्त्तमानो वयस्यन्ते प्रज्ञादृगथ भूपतिः ॥
 ज्येष्ठे निजसुते लक्ष्मीमाधातुंमतिमादधे ॥ २१ ॥
 अभिरामं प्रवृत्तापि कुलज्येष्ठमपोह्य तम् ॥
 पृथुला भरतं लक्ष्मीर्दुर्योधनमियेष सा ॥ २२ ॥

जसूये राजान्तरेभ्यः प्राक् कृतार्ध्यपूजो यदुकूले कृतावतारः कृ-
 ण्णो जगतः शिशुपालशून्यतां चक्रे तं जघानेत्यर्थः ॥ १७ ॥
 ॥ १८ ॥ १९ ॥

अतर्कितेति । अतर्कितागाधजल इव पराभवे पतितस्य
 दशरथशत्रुवर्गस्य हृदि चिन्तारूपोऽभूत् । अतर्कितदोषे वङ्गदे-
 शादिजले कृतस्नानादेः शीतज्वर इवेति ध्वनिः । पक्षे । दुर्यो-
 धनस्य जले स्थले भ्रमेण गच्छतो अतर्किते तत्र यथा पातस्तथैव
 तन्निमित्तकपराभवेपीति भावः ॥ २० ॥

वर्त्तमानेति । ज्येष्ठे रामे पक्षे प्रज्ञादृक् जात्यन्धो धृतराष्ट्रः ।
 निजसुते दुर्योधने ॥ २१ ॥

अभिराममिति । अभिराममभिलक्षीकृत्य प्रवृत्तापि पृथुला
 महती लक्ष्मीः दुःखेन योधनीयं भरतमैच्छत् । पक्षे धर्मराजे
 प्रकर्षेण वर्त्तमानापि लक्ष्मीः अभिरामं सर्वगुणरूपं तं लक्ष्मा पृ-
 थुला भरतमतिसन्ततं गच्छति स्म ॥ २२ ॥

सुधीरसौबलोद्योगाद्राजा देवनतः श्रियम् ॥
 धर्मपुत्रे स्थिरा व्याजैर्विना कर्तुं मनो दधे ॥ २३ ॥
 भरतज्यायसो दीप्ता दायादजननीतया ॥
 द्यूतकेल्या नलस्यैव लक्ष्मीर्मन्थरया हृता ॥ २४ ॥
 दुःशासनावलेपेन भरतानिष्टकारिणा ॥

तस्य लक्ष्मीर्विपक्षेण कृष्टा कान्ता कचेष्विव ॥ २५ ॥

सुधीति । बलोद्योगात् अत एव देवैर्नत इति वा धर्मपुत्रे
 धर्मात्मनि व्याजैर्विनापि निःकपटं स्थिरां कर्तुमैच्छत् । पक्षे ।
 सुधियं सद्बुद्धिं ईरयति क्षिपति दूरीकरोतीति सुधीरो दुर्बुद्धि-
 स्तस्य सौबलस्य शकुनेरुद्योगात् देवनतो द्यूतेन पाशकेन वा ।
 'अक्षास्तु देवनाः पाशकाश्च ते' इत्यमरः । राजा धृतराष्ट्रः युधिष्ठि-
 रे स्थिरां श्रियं कपटपाशप्रयोगादिभिर्व्याजैः कैतवैर्विना कर्तुम-
 पनेतुं मनो दधे ॥ २३ ॥

भरतेति । भरतज्यायसो भरताग्रजस्य रामस्य दीप्ता लक्ष्मीः
 दायादजननीं कैकेयीं इता प्राप्ता तया इता सम्मता तया वा मं-
 थरया तद्दास्यहृता ॥ दायादजनेन पुष्करेण नीतया प्रापित-
 या द्यूतकेल्या नलस्यैव । पक्षे ॥ युधिष्ठिरस्य लक्ष्मीः दुर्योधनाद्यु-
 पस्थापितया मन्थमुपतापं रातीति मन्थरा तया द्यूतकेल्या हृता
 नलस्यैव मन्थरमलक्षितं यातीति मन्थरया मन्थः रयो वेगो यस्याः
 सेति च लक्ष्मीविशेषणं वा तत् ॥ २४ ॥

दुःशासनोति ॥ दुष्टं शासनं मन्थरया दुर्मन्त्रं यथेच्छसि तथा
 कुर्वीति दशरथस्य दुराज्ञा वा तत्प्रयुक्तेनावलेपेन कैके-
 यी गर्वेण भरतस्य तत्पुत्रस्याप्यनिष्टकृती विपक्षे कैकेयीरू-
 पेण रामस्य लक्ष्मीः कृष्टापनीता ॥ पक्षे ॥ दुःशासनो दुर्यो-
 धनभ्राता तस्यावलेपेन भरतानां सर्वेषामप्यनिष्टकारिणां तेनव

नैव सभ्या न गुरवो न मित्रज्ञातिबान्धवाः ॥
 तन्निवारयितुं शेकुर्वर्तमानं महानयम् ॥ २६ ॥
 गुरुभिः कल्पितं सोथ वत्सरादा चतुर्दशात् ॥
 आरण्यकव्रतं धीरः सानुजः प्रत्यपद्यत ॥ २७ ॥

स राज्यमैन्द्रेण पदेन तुल्यं

गुरुप्रियार्थं तृणवद्विधाय ॥

अरण्यवासोपधृतप्रतिज्ञः

सम्प्रस्थितः सावरजः सदारः ॥ २८ ॥

आपोढरत्नाभरणं रथेन निर्यातमेनं नगरान्निरीक्ष्य ॥
 विमोक्तुमश्रूणि चिरं जनानामासीन्न पर्याप्तमिवाक्षियुग्मम् २९
 राजेन्द्रवेषापगमेपि नैनं सौभाग्यलक्ष्मीः श्लथयाम्बभूव ॥
 सुरासुरैः स्वीकृतं रत्नराशिस्तथापि रत्नाकर एव सिन्धुः ३०
 निपक्षेण युधिष्ठिरस्य लक्ष्मीः कृष्टा ॥ कचेषु कान्ता द्रौपदीव
 'अवलेपस्तु गर्वेश्याल्लेपने दूषणेपि चे'तिविश्वः ॥ २५ ॥ २६ ॥

गुरुभिरिति ॥ कैकयादिभिः आचतुर्दशात् चतुर्दशसंव-
 त्सरमभिव्याप्य मर्यादीकृत्य च चतुर्दश त्रयोदश वर्षाणीत्य-
 र्थः ॥ आरण्यकस्य मुनेर्व्रतं जटाधारणादि ॥ 'अरण्यान्मनुष्य'
 इति वुञ् ॥ स रामो युधिष्ठिरश्च । अनुजो लक्ष्मणो भी-
 मादयश्च ॥ २७ ॥

स राज्यमिति ॥ गुरुप्रिया कैकेयी यद्वा गुरुर्दशरथस्तदा-
 ज्ञाकारणात् तत्सत्यरक्षाणाद्वा तत् प्रियार्थं यथा स्यात्तथा व-
 नवासाय धृतप्रतिज्ञः लक्ष्मणसीतासहितः ॥ पक्षे धृतराष्ट्रस्य
 प्रियार्थं वनवासायप्रतस्थे ॥ धृतकौरववधप्रतिज्ञः भीमादिद्रौप-
 दीसहितः ॥ २८ ॥

अपोढं अपगतम् ॥ २९ ॥ ३० ॥

स्थितेप्युदग्रे पुरुराजवंश्ये
ज्यायांसमेनं न जहौ जनौघः ॥

द्वारोपकण्ठस्थितशङ्करोपि

बाणः किमासीदुवनस्य पञ्चः ॥ ३१ ॥

राष्ट्रादन्तःकलहकलुषान् मथ्यमानादिवाब्धे-
स्तन्वी बालाकिसलयमृदुनिर्गताप्युज्ज्वलाङ्गा ॥

भर्तृप्रेम्णा वनभुवमभिप्रस्थिता राजकन्या

शम्भोजूटं नवशाशिकला संश्रयन्तीव रेजे ॥ ३२ ॥

निरस्तसर्वाभरणापि गेहाद्विनिर्गता सा निजयैव भासा ॥

विद्योतयामास नरेन्द्रमार्गं तडिल्लता मेघविनिःसृतेव ॥ ३३ ॥

बाष्पाम्बुजम्बलितराजमौगः सगद्गदव्याहृतसाधुवादैः ॥

विलोकिता पौरजनैरसूर्यपश्यापि मध्येनगरं व्रजन्ती ॥ ३४ ॥

स्थिते इति ॥ दशरथेपि स्थिते भरतं त्यक्त्वा राममेव स-
र्वलोको गतः न हि दशरथमाहात्म्येन भरतो मान्यः । पक्षे
धृतराष्ट्रेपि स्थिते दुर्योधनमनादृत्य युधिष्ठिरं लोको भेजे ॥ ३१ ॥

बाला नवयौवना 'बालास्यान्धोऽशब्दा तदुपरितरुणी त्रिश-
तंयावदूर्ध्वं प्रौढा स्यात्पञ्चवर्षतदवाधिपरतो वृद्धातामेति नारी'-
ति विशेषो नादर्त्तव्यः । भर्ता रामो युधिष्ठिरादिश्च ॥ राज-
कन्या सीता कृष्णा च ॥ जूटो जटाकलापः (कला) तनुत्वा
दिविशिष्टा ॥ ३२ ॥

बाष्पाम्बुजमिति ॥ जम्बालितः कर्दमितः 'जम्बालः शैवले प-
ङ्के' इति मेदिनी ॥ सा सीता द्रौपदी च ॥ अवर्जनीयदर्शनं सू-
र्यमपि न पश्यतीत्यतिगुप्तापि परैर्व्यलोकि ॥ 'असूर्यल-
लाटयोर्दृशि तपो' रिति खश् । अत एवासामर्थ्येपि समासः । न-
गरस्य मध्ये इति मध्येनगरं 'पारे मध्ये पष्ठ्य वि'त्यव्ययीभाव
॥ ३३ ॥ ३४ ॥

कृतानुयात्रः सहमित्रबन्धुभि-
 निवर्त्य भूपो नगराय नैगमान् ॥
 स धर्मजन्मा निजकीर्त्तिनिर्मलां
 सुरापगां प्राप सुमन्त्रसङ्गतः ॥ ३५ ॥
 तां यज्ञसेनाप्रभवां पुरन्ध्री-
 धुरन्दधानां व्यसनाभिभूताम् ॥
 आश्वासयन्तीव सहंसवाणी
 पस्पर्श गङ्गालहरीसमीरैः ॥ ३६ ॥

कृतानैगमाः नागराः 'निगमः स्यादुपनिषद्वाणीजो नगरेपि
 चे'ति मेदिनी। धर्मवर्द्धनं जन्म यस्य सः 'यदा यदा हि धर्मस्य
 ग्लानिर्भवति भारते'ति भगवदुक्तेः धर्मजन्मा रामः। धर्मात्मजो
 युधिष्ठिरश्च ॥ स्वयशोवन्निर्मलां स्वकीर्त्तनेन पापक्षयकरीं स्व-
 कर्दमेन मलशून्यां वा वर्षकृतं दुर्भिक्षवत्तदभावकृतेपि तत्कृतव्य-
 वहारः ॥ 'निजमात्मीयनित्ययोः' 'कीर्त्तिः स्याच्छब्दयशसो
 विस्तारे कर्दमेपि चेति' विश्वः। सुमन्त्रेण पितृसारथिना शोभ-
 नमन्त्रयुक्तैर्मुनिभिश्च सहितः 'मन्त्रे वेदप्रभेदे स्याद्देवादीनां च
 साधने। गुप्तवादे चे'ति विश्वः ॥ ३५ ॥

तामिति ॥ 'सर्वभूतस्थमात्मानं सर्वभूतानि चात्मानि ॥ समं
 पश्यन्नात्मयाजी स्वाराज्यमधिगच्छती'ति मनूक्तज्ञानयज्ञः सेना-
 सर्वानर्थनिवृत्तिसाधनं यस्य स यज्ञसेनो जनकः प्रभवः पिता
 अस्यास्तां सीतां 'अथ कुटुंबिनी पुरन्ध्री'त्यत्तरः॥ 'व्यक्तं वि-
 पादि भ्रंशे क्षीणे कामजकोपजे' इत्यमरः ॥ हंसस्य शब्देन तु
 सर्वसिद्धि'रिति वसन्तराजः। पक्षे। यज्ञसेनो द्रुपदः तां कृष्णां
 यज्ञभूमिमिति पाठे यज्ञियक्षेत्रवेदिश्च ॥ ३६ ॥

गुहानुबन्धाद्गहनं वनं स
 प्रविश्य चीरी जटिलो जटालैः ॥
 समीपिवान्सावरजो मुनीन्द्रैः
 सतां हि सङ्गो व्यसनार्णवे नौः ॥ ३७ ॥
 वसन् शून्य इवारण्ये नगरे तद्गुरुर्जनः ॥
 तद्वियोगपारिक्लेशाच्छ्रेयो मृत्युरमन्यत ॥ ३८ ॥
 तदा शुभरतेनाथ पश्चात्कृतनरश्रिया ॥
 कुलज्येष्ठो वने तिष्ठन् भेजे क्षत्रोचितं क्रमम् ॥ ३९ ॥
 उद्दामधीरतरलो भरतेन भीम-
 सेनेन दूरमनुयातवता वनान्तम् ॥
 रक्तप्रजामपि निजां नगरीमुपेतुं
 संप्रार्थितोपि न मनः शिथिलं चकार ॥ ४० ॥

गुहेति ॥ गुहो निषादपातिः गहनं दुस्तरं वनं गङ्गाजलं प्र-
 विश्य प्रवेशकपूर्वमुत्तीर्य । चीरं वल्कलं । जटाः संजाताः अस्य
 जटिलः । पक्षे दरीसंबन्धाद्गुर्मं वनमरण्यं । 'गहनं विपिने वनं च
 दुर्गे गह्वरे सलिलेपि चे'ति विश्वः ॥ 'वनं कानननरीरयो'रिति
 षाण्मातुरे निषादे च गुहो गुहा च गह्वर'इति शाश्वतः ॥ मुनी-
 न्द्रा भारद्वाजादयो बृहदश्वदयश्च ॥ ३७ ॥ ३८ ॥

तदा अथ पितृमरणानन्तरं आशु शीघ्रं मातामहकुलादाग-
 त्य निरस्तराज्यलोभेन भरतेन तिष्ठन् कुलज्येष्ठो रामः क्षत्रस्यो-
 चितक्रमं यथा स्यात्तथा भेजे सिषेवे ॥ ज्येष्ठेधिकारिणि कनिष्ठ-
 रस्य राज्यानपेक्षत्वं क्षत्रियस्योचितक्रमः 'क्षत्रोपि क्षत्रियो भ-
 वेदिति'कोशः । पक्षे । शुभे कल्याणे रतेन त्यक्त्वा धृतराष्ट्रे श्री-
 र्थेन ॥ क्षत्रा विदुरेण धर्मपक्षपातित्वादुचितक्रमं युधिष्ठिरो भे-
 जे ॥ सोपि हितोपदेशममृत्युमाणेन भ्रात्रा तिरस्कृतो व-
 नमागतः ॥ ३९ ॥

उद्देति । महामतिरचञ्चलः स रामः सह सैन्येन दूरं वनान्तं

तं राजाज्ञां दधानोथ विपुलांसं जयस्थिरम् ॥

वनान्निवर्त्तयामास कथंचिद्विदुरं सुधीः ॥ ४१ ॥

प्रभ्रंशं कथमपि लम्बितस्य दैवा-

त्साभर्त्तुः समुपगमं समीक्ष्यमाणा ॥

दायादं तदनु तदीयमेव लक्ष्मी-

र्नाकश्रीरिव नहुषं निषेव्यते स्म ॥ ४२ ॥

ते चित्रकूटाचलपादभाजां

मस्वश्रियालंकृतदण्डकानाम् ॥

क्रमेण भेजुः श्रमनाशनानि

तपस्विनामाश्रमण्डलानि ॥ ४३ ॥

गच्छता भरतेनानुरक्तलोकामयोध्यां गन्तुं प्रार्थितोपि मनो न

श्लथयाञ्चकार ॥ अर्थाद्वनवासात् । पक्षे उद्दामउच्छृङ्खलो धी-

रतरः लोभतरश्चेति कर्मधारयः स युधिष्ठिरः भीमेन मुहुरुद्धी-

प्यमानोपि वनमेवाश्रयत ॥ ४० ॥

तामिति राज्ञो दशरथस्याज्ञां दधानो रामः उन्नतस्कन्दं जये
सुस्थिरं विदुरं ज्ञातारं तं भरतमपि कथंचिद्वनाह्वयवर्त्तयत् ॥ पक्षे

विपुलां महतीं धृतराष्ट्राज्ञां दधानः संजयःस्थिरबुद्धिः 'विदुरं
नागरे धीरे कौरवाणां च मन्त्रिणीति' विश्वः ॥ ४१ ॥

प्रभ्रेति ॥ दायादं भरतं दुर्योधनं च । भर्त्तुः रामस्य युधि-
ष्ठिरस्येन्द्रस्य च ॥ ४२ ॥

तइति । ते च रामादयः चित्रकूटः शिखरी 'दण्डको दण्ड-
कारण्ये काम्यकर्मणि च स्मृतः' इति शब्दार्णवः ॥ 'अलंकृतकाम्य-
काना' मिति पाठे ॥ अलमत्यर्थं कृतं काम्यं इष्टार्थदं कर्म यैस्तेषां
पक्षे काम्यकं वनविशेषः ॥ ४३ ॥

अवरोपितराज्येपि भर्तयैकरसा यतः ॥

तेन निन्ये परां शोभां तद्वधूरनसूयया ॥ ४४ ॥

क्षणेन तेषां क्षणदाचरः क्वचि-

द्विराधनामारचयन्महायुधः ॥

अरुन्ध पन्थानमरुन्तुदः सतां

पुराग्रहाणामिव विन्ध्यभूधरः ॥ ४५ ॥

युद्धारब्धश्चण्डदोर्दण्डघातैर्भिन्दन्सांधिं द्राग्विनिष्पीड्य भूमौ ॥

संरम्भोद्यत्पांसुकिर्मीरमेनं रक्षोनाथं राक्षसारिर्ममन्थ ॥ ४६ ॥

रक्षसां भयदानेन तैरलंकृतदण्डकैः ॥

सुतीक्ष्णशरभङ्गाढ्याः सहसा वनभूरभूत् ॥ ४७ ॥

अवेति । तस्य रामस्य वधूः सीता राज्यभ्रष्टेपि पत्यौ यत एक-
रसा अविच्छिन्नबुद्धिस्तेन कारणेन अनसूयया अत्रिपत्न्या उत्कृष्टां
शोभां दिव्याङ्गरागादिदानेन प्रापिता । पक्षे द्रौपदी असूयारा-
हित्येन ॥ ४४ ॥

क्षणेनेति । तेषां रामादीनां विराधनामा राक्षसः महान्ति यु-
द्धानि रचयन् मार्गमरुणत् ॥ 'समुदायः स्त्रियः संयत्समित्याजि-
समिद्युधः' इत्यमरः ॥ 'अरुन्तुदस्तु मर्मस्पृक्' इति च । पक्षे वि-
राधानां विरोधं आचरयन् महाशस्त्रः ॥ ४५ ॥

युद्धेति ॥ आरब्धयुद्धः रक्षोवैरिणं संभरणोद्वाद्भिः पांसुभिः
कर्बूरवर्णं एनं विराधं जघान 'किर्मीरो नागरङ्गे च कर्बूरे रा-
क्षसान्तरे' इति विश्वः ॥ पक्षे संरम्भेत्यादि विशेषणं किर्मीरो-
वकभ्राता राक्षसारिर्भीमः ॥ ४६ ॥

रक्षसामिति ॥ तैः रामादिभिः दण्डकं अरण्यं । सुतीक्ष्णशर-
भङ्गौ मुनिविशेषौ । पक्षे तैः युधिष्ठिरादिभिः दण्डकः काम्यकर्म
सुतीक्ष्णानां शराणां भङ्गैराढ्या ॥ ४७ ॥

तं प्रत्यगृह्णातिथ्यैर्मुनयो मनुजेश्वरम् ॥

स्वकालसम्भवैः पुष्पैः कामदेवमिवर्त्तवः ॥ ४८ ॥

इति श्रीकविराजराघवपाण्डवकाव्ये रामपाण्ड-
वनवप्रस्थानं नाम तृतीयः सर्गः समाप्तः ॥ ३ ॥

—:०:—

चतुर्थः सर्गः

अथारिवर्गं नरदेवसम्भवो

निराकरिष्यन् परमास्त्रतेजसा ॥

उदग्रधन्वा गुरुकार्यमुद्वहन्

वनान्तरं प्राप शिवोपलब्धये ॥ १ ॥

तंप्रति रामं युधिष्ठिरं च कामदेवः स्मरः काव्यप्रयोज-
कश्च ॥ ४८ ॥

आवश्यकपदश्लेषव्याचिख्यासावशात्मनः ॥

लक्ष्मणस्य कृतौ सर्गस्तृतीयः समपद्यत ॥ ३ ॥

इति राघवपाण्डवीयकाव्यटीकायां तृतीयः सर्गः ॥ ३ ॥

—८०—

श्रीगणेशाय नमः ॥ अथ राजपुत्रो रामः परमास्त्राणां वि-
श्वामित्रोपदिष्टानां तेजसा रिपुवर्गं निराकरिष्यन् गुरु महद्राक्षस-
वधरूपं गुरूपदिष्टं वनवासं वा निर्वहन् कल्याणलाभाय वना-
न्तरं प्राप ॥ पक्षे । नरश्चासौ देवसंभवश्च सोर्जुनः अरिवर्गं क-
र्णादिरिपुवर्गं । परमास्त्राणि लिप्सितानि पाशुपतादीनि ॥ गुरुर्यु-
धिष्ठिरः तदुपदिष्टं शिवाराधनकार्यं शिवस्य शम्भोर्दर्शनाय व-
नान्तरं प्रवासान्तरं “ प्रवासे निलये चापि वनं प्रस्रवणेपि
चे”ति विश्वः ॥ “ शिवं मोक्षे सुखे मोदे सलिलेपि शिवो हरे ॥
वेदे योगान्तरे कीले वालुके गुग्गुलेपि चे”ति ॥ १ ॥

वराहवाधिरोपेण तपोभिर्भावितः पुरः ॥

तेनागस्तिरयन् दृष्टो वनेचरवपुः प्रभुः ॥ २ ॥

निबद्धतूणः कवची धनुष्मान्

महर्षिशंस्यां समितिं प्रविष्टः ॥

असौ मृगव्याधवपुर्धरेण

हरेण तुल्यो मुनिभिर्व्यलोकि ॥ ३ ॥

तमग्रतो दर्शितविग्रहं प्रभुं

कृतप्रसादं प्रणिपत्य मौलिना ॥

सकुम्भजन्मानमवाप्य शङ्करा-

त्ततो धनुर्वेदमयं समाददे ॥ ४ ॥

वराहवेति ॥ उत्कृष्टसंग्रामेऽधिरोपः आधिक्यं तनोद्देशेन हेतुना तेन रामेण तपोभिः सिद्धः पुरः अयन्नागच्छन् 'इटकिटक-टी'त्यत्र प्रश्लिष्टधातुः शत्रन्तः । वनेचरः आरण्यको मुनिस्तद्वपु-र्यस्य ॥ 'तत्पुरुषेकृतिबहुल' मिति अलुक् ॥ प्रभुः प्रभावसंप-न्नः अगस्तिर्दृष्टः ॥ पक्षे ॥ पुरः प्रथमं वराहं तद्रूपं मूकदान-वं बाधते तच्छीलो रोपः शरो यस्य तेनार्जुनेन तपोभिराराधितः अतएव तदागः प्रथमवराहे वेधरूपं तिरयन् अगणयन् वने-चरवपुः किरातवेषः प्रभुः शिवः साक्षात्कृतः वनेचरवपुषां प्रभुरिति वा ॥ २ ॥

निबद्धेति ॥ महर्षिभिः प्रशंसनीयां समितिं सभां प्रविष्टो-सौ रामः मुनिभिः । मृगं विध्यतीति कर्मण्यण् । मृगव्याधो लु-ब्धकस्तद्वपुर्धरेण तुल्यो विलोकितः ॥ समितिः सम्पराये स्या-त्सभायां सङ्गतेपि चे'ति मेदिनी ॥ पक्षे समितिः संग्रामः कि-रातवेषेण युयुत्सुना शिवेन तुल्यो न तु ततो न्यूनः ॥ ३ ॥

तमिति ॥ अग्रतः पुरतः दर्शितस्वरूपं कुम्भजन्मानमगस्त्यं

इति स विबुधविद्विड् घस्मराद्ब्रह्मयोने-

रधिगतपरमास्त्रोद्भासितूणीकृपाणः ॥

अभिलषितजयश्रीर्नाक्रिधान्नां निकायै-

र्वनभुवि कृतवासः स्वस्थतां संप्रपेदे ॥ ५ ॥

मौलिना प्रणम्य अवाप्ये प्राप्तव्ये भाविरावणयुद्धे शं सुखं करो-
ति तच्छीलात्ततो धनुर्वेदं सोयं रामः समाददे ॥ अयं शुभाव-
हविधिरूपं वेति प्रपञ्चः ॥ धनुर्वेदः प्राचुर्येण प्रकृतो यस्मिं-
स्तत् ॥ 'अक्षय्यशरतूणीरावसिं चापं महाशरमि'त्यस्मदीयरामा-
यणोक्ततूणादिधनुर्वेदमयमिति तु युक्तं ॥ पक्षे प्रथमं कृतयुद्धं
ततः कृतप्रसादं शिवं प्रणिपत्य मौलिना कुं भूमिं भजन् सोर्जुनः
शंकराच्छिवान्मानं सन्मानं पाशुपताद्यस्त्रज्ञानं वा प्राप्य । ततः
वेत्तीति वेदः पचाद्यच् । वेदो मयो यस्य तत् वेदमयं खाण्ड-
वदाहे तत्प्रभावपरितुष्टादग्नेर्मयस्य मोचित्वात्तत्तद्विदितसामर्थ्यं
धनुः गाण्डीवं तेन निगीर्णं पुनः प्राप ॥ यज्ञभागालाभकुपितेन
रुद्रेण यज्ञमृगवेधाय सृष्टं ॥ 'लोके यज्ञविघातार्थं कपर्दी वि-
दधे धनुः ॥ वषट्कारोभवज्जानुतुधनुषस्तस्य भारत ॥ यज्ञाङ्गा-
नि च चत्वारि तस्य सन्नहने भवन्' ॥ इत्यैषीकपर्वाङ्ते प्रसिद्धं
शिवोपदेशाज्जग्राहेति वा ॥ 'अशोभत तदारामो धनुर्विस्फा-
रयन्महत् ॥ भगवानिव संक्रुद्धो भवो वेदमयं धनु'रिति
रामायणादिषु तस्य वेदमयत्वेन प्रसिद्धेः ॥ वेदमयं तुल्यं गा-
ण्डीवमिति तु युक्तं आरण्यके तद्वनुर्दानात् ॥ 'विग्रहः समो
काये विस्तारपविनागयो'रिति विश्वः ॥ ४ ॥

इतीति ॥ वेदद्रुहां वाताप्यादिदैत्यानां भक्षकात् ब्रह्मयो-
नेस्तपःसंपन्नादगस्त्यात् प्राप्तपरमास्त्रः स चासावुद्भासिनौ तूणी
कृपाणश्च यस्य सः ॥ 'तूणोपासङ्गतूणीरनिषङ्गा इषुधिर्द्वयोः । तू-

अर्जुनेन यशसानुलिम्पता
 तच्चरित्रजनितेन दिक्तटीः ॥
 अध्यरोहि बलविद्विषः सभा-
 विव्हलीकृतसुरारियोषिता ॥ ६ ॥
 तस्मिन्दुरापे वसतः प्रदेशे
 लब्धास्त्रजातस्य मनोभवान्धा ॥
 तस्योर्वशी तुल्यविलासवेषा
 निशाचरी सन्निधिमाजगाम ॥ ७ ॥

ण्या'मित्यमरः ॥ वनस्थः स रामः स्वस्थतां स्वास्थ्यं प्राप ॥ पक्षे
 विबुधविद्विषोन्धकादयः ब्रह्मयोनेर्देवदेवात् स्वास्त्रदायिभिराशा-
 स्यजयः वनभुवि वसन्स्वर्गस्थितिं प्राप शिवप्रसादानन्तरं स्वर्ग-
 जगामेत्यर्थः ॥ ५ ॥

अर्जुनेनेति । तस्य रामस्य चास्त्रजन्येनार्जुनेन शुक्लेन दिशां त-
 टानि व्याप्नुवता विव्हलीकृतराक्षसीकेन यशसा इन्द्रस्य सभा-
 अधिरूढा ॥ पक्षे अर्जुनेनेन्द्रसभाधिरूढा प्रसिद्धं चरित्रं ॥ ये-
 न यशसा दिशोनुलिम्पता विव्हलीकर्तुं प्रारब्धदैत्यस्त्रीकेण ॥
 'आदिकर्मणि क्तः' ॥ ६ ॥

तस्मिन्निति ॥ तस्मिन्दुरापे निर्जने पञ्चवटीरूपे प्रदेशे व-
 सतो रामस्य समीपमुर्वश्या तुल्यौ विलासवेषौ यस्याः सा राक्ष-
 सी शूर्पणखा आजगाम ॥ पक्षे अतिदुर्लभे स्वर्गे स्थितस्य त-
 स्यार्जुनस्य तुल्यौ रूपानुरूपौ विलासवेषौ यस्याः सा उर्वशी
 निशाचरी अभिसारिका 'निशाचरी पांसुलाया'मिति विश्वः
 विलास 'स्तात्कालिको विशेषस्तु विलासोङ्गक्रियोक्तिभि'रित्युक्तो
 हावविशेषः ॥ ७ ॥

अकामं चकमे सा तं तरुणं ज्यायसी सती ॥
वैषम्येन हि पुंनार्योर्घटनामृतजीविका ॥ ८ ॥
चुकोप सा भृशं तस्मै प्रातिकुल्यान्निराकृता ॥
कर्णनासापनोदोयं स्त्रीणां यदवमानना ॥ ९ ॥

सा सर्वलोकैरपि दुष्प्रधर्षा
विलक्ष्यतां प्राप्य तदा तदर्हा ॥
तत्पौरुषस्य प्रतिरोधकानि
व्याहृत्य वाक्यानि विनिर्जगाम ॥ १० ॥

अकाममिति ॥ सा शूर्पणखा तद्विषयककामराहितं तरुणं तं
रामं चकमे ॥ ज्यायसी वृद्धा सती हि स्फुटं वैषम्ये पुंनार्यो-
र्घटनामृतजीविका तद्वद्दुर्घटा । पक्षे सा उर्वशीतमर्जुनं ज्यायसी-
पौरवपरिग्रहत्वेन मान्या ॥ ८ ॥

चुकोपेति । सा शूर्पणखा निराकृता रामेण प्रत्याख्याता प्र-
तिकूलाचरणाल्लक्ष्मणकृतकर्णनासाच्छेदात्तस्मै रामाय भृशं चु-
कोप ॥ स्त्रीणां हि कर्णनासावसाद एवावमानना नतु वधः ॥
पक्षे अर्जुनेन निराकृता सोर्वशी स्त्रीणां हि अवमाननैव कर्णना
सावसादः ॥ ९ ॥

सेति । सा शूर्पणखा तदर्हा तादृशदण्डयोग्या विगलं लक्ष्य-
मुद्देश्यं तदुपभोगरूपं यस्याः तस्याः भावस्तत्तां 'शरदः कृतार्थे'-
तिवत्सामान्ये नपुंसकं तत्पौरुषस्य रामपराक्रमस्य प्रतिरोधका-
नि निराकरणार्थानि वाक्यानि उक्त्वा निर्ययौ ॥ पक्षे सोर्वशी
अतदर्हा अवमाननाऽयोग्या विलक्ष्यतां विस्मयान्विततां 'वि-
लक्ष्यो विस्मयान्वित' इत्यमरः ॥ तस्यार्जुनस्य पौरुषं पुंस्त्वं
तस्य प्रतिरोधकानि षाण्डचशापवाक्यानि ॥ १० ॥

कृतवैरास्ततस्तेन खरदूषणसङ्गताः ॥

निवातकवचारतूर्ण जुघूर्णुः शक्रविद्विषः ॥ ११ ॥

जनस्थानं विसृज्याथ ते चास्थाने कृतोद्यमाः ॥

रणस्थानं जवाज्जग्मुर्यमस्थानोपकण्ठगाः ॥ १२ ॥

सान्द्रस्यन्दनवंशसिन्दुरघटागन्धर्ववृन्दोज्ज्वले

खङ्गव्यग्रकराग्रपत्तिपृतनासम्पत्तिविस्तारिणि ॥

तं वीरं प्रतियाति वौरिनिकरे कल्पान्तकादम्बिनी

गम्भीरैरुदजृम्भि भीरुभयदैः संग्रामभेरीरवैः ॥ १३ ॥

समन्तात्सेवन्त्यः समरपटहध्वानमचिरा-

द्यथा सन्तः कल्पद्रुमविरचनाविभ्रमभृतः ॥

नभोगर्भे चेरुर्मृधनिहतयोधग्रहपराः

कपोलोद्यत्सेदप्रकरकणिका दिव्यगणिकाः ॥ १४ ॥

कृतेति ॥ तेन रामेण शूर्पणखाविरूपकरणेन कृतवैराः ख-

रदूषणाभ्यां सहिताः निवाताः शस्त्राभेद्याः कवचा येषां ते श-

क्रविद्विषो राक्षसास्तूर्ण शीघ्रं जुघूर्णुः वभ्रमुः ॥ 'घूणघूर्णभ्रम-

णे' ॥ 'निवातावाश्रयावातौ शस्त्राभेद्यं च वर्म यदि'त्य-

मरः ॥ पक्षे शक्रेण कृतवैरास्तीव्रैर्दोषैर्युक्ता निवातकवचा

नाम दैत्याः ॥ ११ ॥

जनेति ॥ ते खरादयः जनस्थानं नासिकक्षेत्रं त्यक्त्वा अ-

स्थाने स्वस्याविषये अजय्ये रामकृतोद्वेगाद्रणभूमिं जग्मुः ॥ य-

मस्थानोपकण्ठगाः मुमूर्षव इत्यर्थः ॥ पक्षे निवातकवचा जननं

जनः तत्स्थानं जन्मभूमिं पञ्चजनदैत्यस्थानं वा समुद्रोपान्तभू-

लोकात्पञ्चमो लोको जनस्थानमिति कश्चित् ॥ १२ ॥

सान्द्रेति ॥ वंशः समूहः ॥ 'कुम्भीकुञ्जरवारणेभरदिनः सो

मोद्भवः सिंधुर' इति हलायुधः ॥ 'करिणां घटनां घटे'त्यमरः ॥

वाजिवाहार्वागंधर्वेत्यादि च । कल्पान्तः प्रलयः 'कादम्बिनी

मेघमाले'त्यमरः ॥ १३ ॥ १४ ॥

जवनपवनपातैर्दिक्षु विस्तारितायां
 बहलसमरधूलीवागुरायां निमग्नः ॥
 परिमलिनितवक्त्रः शोचनीयामवस्था-
 मभजत परितूर्णं रुद्धपादः पतङ्गः ॥ १५ ॥

अथोच्चलत्कलकलघोषभीषणं
 तदागतं बलमवलोक्य विद्विषाम् ॥
 उपाददे नरपतिनन्दनो धनु-
 र्घनाघनः कुलिशभृदायुधं यथा ॥ १६ ॥

विसारिणीमापि जगतीन्द्रनन्दनो
 महारथाक्रमणसमग्रविक्रमः ॥
 रुरोध तां विबुधविरोधिवाहिनीं
 महाम्बुधेर्मलय इवोर्मिसङ्गतिम् ॥ १७ ॥

तरस्विनां द्विरदरथाश्वचारिणां
 विसृक्षतां प्रहरणपाङ्क्तिमुज्ज्वलाम् ॥
 विरोधिनामधिरणमेकलक्ष्यतां

चिरं दधौ नृपसुत एक एव सः ॥ १८ ॥

जवनेति ॥ वागुरा मृगवन्धिनी । 'पादारश्म्यङ्घ्रितुर्याशाः'
 'पतङ्गः शलभे शालिप्रभेदे पक्षिसूर्ययोः' ॥ १५ ॥

अथेति ॥ कुलिशभृदायुधं शक्रधनुः 'वर्षशब्दाघनाघना'
 इत्यमरः ॥ १६ ॥

विसारिणीति ॥ भूपतिपुत्रो रामः इन्द्रपुत्रोर्जुनः महारथानां
 वहत । इन्द्ररथस्य स्य च आक्रमणे पूर्णपराक्रमः ॥ १७ ॥

तरोति ॥ एकएव रामो लक्ष्यसंख्यातां दधौ ॥ पक्षे अर्जुनः
 शरव्यतां ॥ 'लक्ष्यं संख्याशरव्ययो' रित्यमरः ॥ १८ ॥

नियन्तृभिर्युधि पुरतः प्रधाविता
 रथा पुनः पवनपराङ्मुखीकृतैः ॥
 व्यदर्शयन्दिशमिव केतनांशुकैः
 पराजये झटिति पलायनोचिताम् ॥ १९ ॥
 अथापतद्वृषतनयस्य सर्वतः
 पतिष्यतः शरानिकरस्य दूतिकाः ॥
 अनादरादरिपृतनासु दृष्टयः
 सरोजिनीष्विव रजनीपतेस्त्विषः ॥ २० ॥
 उदञ्चयन्ध्वजमिव विक्रमश्रियो
 विजृम्भयन् फणमिव रोषभोगिनः ॥
 प्ररोहयन् विजयतरोरिवाङ्कुरं
 व्यभाव्यत भ्रुकुटिमता मुखेन सः ॥ २१ ॥
 भुजेन तद्भुजगानिभेन भूभृत-
 स्तनुत्रिणा विहितविधूननं धनुः ॥
 अब्रूबुधच्छराधिगुहान्तशायिनः
 स्वानिस्वनैरिव समराय सायकान् ॥ २२ ॥
 विधीयतां किमधिमृधं विरोधिनां
 परासुता किमु परिभाव एव वा ॥
 इतीव तं विभुमनु योज्जुमुद्यता
 शरावली श्रवणसमीपमाश्रयत् ॥ २३ ॥
 अथ स्फुरद्गुरुगुणनादमेदुरा-
 च्छरासनादुपहितमण्डलाकृतेः ॥
 विनिर्ययुर्निशितमुखाः शिलीमुखाः
 क्षयार्णवादिव वडवामिहेतयः ॥ २४ ॥

॥ १९ ॥ २० ॥ उदं चेति ॥ २१ ॥ २२ ॥ २३ ॥ २४ ॥

शरोरगाः सुररिपुसैन्यसागरं

जगाहिरे नृपसुतचापनोदिताः ॥

विघट्टनस्फुटिततनुत्रनिष्पत-

त्स्फुलिङ्गकप्रसरविषानलाकुलाः ॥ २५ ॥

परोज्झिताः प्रहरणपङ्क्तयोपत-

नृपात्मजे हिमततिवद्विनाश्यताम् ॥

अनेकधाविससृपुरस्य ते तमो

रवेरिव प्रतिदिशमंशवः शराः ॥ २६ ॥

मुक्तापरैरायुधपङ्क्त्यो या

नृपात्मजेताः प्रतिहत्य शीघ्रम् ॥

तद्भाणसंघाः शुशुभुः समन्ता-

द्धानोर्हिमानीरिव रश्मिपूगाः ॥ २७ ॥

रणोद्यतं प्रथममुदायुधावलि-

व्यलोकितत्रिदशजनैर्द्विषां बलम् ॥

अनन्तरं कलितकबन्धबन्धुरं

ततः क्षणात्क्षितितलसंस्तरायितम् ॥ २८ ॥

कबन्धभावात्पिशिताशनानां

प्रनृत्पतां कुक्षिमनुप्रविष्टाः ॥

विनिर्ययुः कण्ठपथेन तेषां

मूर्त्ता इव प्राणगणाः स्वगेन्द्राः ॥ २९ ॥

उत्कृत्ता अपि विशिखैः सजीवशेषा

मूर्द्धानः शितदशनोत्कटाः परेषाम् ॥

संस्कारादभिनववीरमापतन्तः

स्वे गृध्रैः कलितकचैरपाङ्गियन्तः ॥ ३० ॥

॥ २५ ॥ २६ ॥ २७ ॥ २८ ॥ २९ ॥ ३० ॥

शिरांसि तद्विशिखमुखापितान्यलं
 विषादिनां नभसि निगृह्य चञ्चुभिः ॥
 पतत्रिणः क्षणकृतमण्डलभ्रमाः
 पदं दधुः परबलकेतुमूर्धसु ॥ ३१ ॥
 रणक्षितौ परकारिणां शरक्षतै-
 श्विरं करैरभिलुलुठे भयङ्करैः ॥
 दृतोत्पतत्स्वगपतितुण्डखाण्डित-
 भ्रमन्महाविषधरभोगिभङ्गिभिः ॥ ३२ ॥
 शरावलीविदलितकुम्भिकुम्भजा
 विरोजिरे रणभुवि मौक्तिकोत्कराः ॥
 प्रवर्तिताः प्रतिमुखमस्य संमदा-
 जयश्रिया स्वयमिव लाजवृष्टयः ॥ ३३ ॥
 दृतं शरैर्विजयिभिरुष्णवारणं
 दिवं भ्रमत्पवनवशादशोभत ॥
 मनस्विनां मनइव विक्रमोजितं
 सविभ्रमं भुवनपरिभ्रमोद्यतम् ॥ ३४ ॥
 तमीक्षितुं प्रतिमुखमाहितोद्यमा-
 विरोधिनः क्षतशिरसः क्षणाच्छरैः ॥
 नभोगताः सपदि सुराङ्गना सखा
 व्यलोकयन्मुखमनिमेषदृष्टयः ॥ ३५ ॥
 दृष्टा विशन्तश्च विनिर्गताश्च
 विपाटयन्तो बलमप्रकाशाः ॥
 सतोयदे व्योमनिदृष्टनष्टा-
 श्वैरुर्महोल्का इव तस्य बाणाः ॥ ३६ ॥

॥ ३१ ॥ ३२ ॥ ३३ ॥ ३४ ॥ ३५ ॥ ३६ ॥

एकेषुणा ये रिपवोस्य भिन्ना
 न ते द्वितीयस्य शरव्यमासन् ॥
 भिन्दन्ति भानोः प्रथमे तमांसि
 शेषाः करा लोकविभूषणाय ॥ ३७ ॥
 च्युतानकप्रकटितमानडम्बरा
 समन्ततोद्धृतबहुरत्नभूषणा ॥
 असुक्षयक्षणिककृतान्तकलिपता-
 रणावनिर्विपणिरिव व्यभाव्यत ॥ ३८ ॥
 दानाम्भोभिः कुम्भिनां पङ्क्तिरान्ता
 धावद्रथ्या नेमिसीमन्तदुर्गा ॥
 पादातानां सा जघानाभिभूमि-
 र्जम्बालत्वं रत्नजं बालसादा ॥ ३९ ॥
 समधिकतरमाजौ राजसूनुर्विरेजे
 त्रुटितसुभटकण्ठग्रन्थियन्त्रप्रणुनैः ॥
 रुधिरघुसृणधाराचक्रवालैर्वितन्व-
 न्नाभिनवजलकेलीविभ्रमं दिग्वधूनाम् ॥ ४० ॥
 सुरद्विषां तुङ्गतैः कबन्धैः
 पतद्गिरुर्वीसुचिरं चकम्पे ॥
 प्राक्खण्डिताग्रैरनुकृत्तमूलै-
 र्महादुमाणामिव मध्यकाण्डैः ॥ ४१ ॥

एकेषुणोति ॥ ३७ ॥

च्युतेति ॥ अनकः शिरस्त्राणान्तेन प्रकटितो मानमात्रप्र-
 ष्ठो यत्र ॥ क्षणिकः समर्थः 'विपणिः पण्यवीथिके' त्य-
 मरः ॥ ३८ ॥

दानेति । जम्बालेन पङ्केन । सादयतीति सादा ॥ ३९ ॥

सामेति ॥ ४० ॥ ४१ ॥

बाणव्रातव्रणितवपुषां पेतुषां कुञ्जराणा-
मङ्गादङ्गात्कुलिशदालितोत्तुङ्गभूधृन्निभानाम् ॥
सद्यः प्राहुः प्रतिदिशमसृक्सिन्धवो मेरुमूल-
भ्रश्यज्जम्बूफलसुरसरित्पूरसौभाग्यभाजः ॥ ४२ ॥

नीहारसंक्षिप्तमिवाब्जखण्डं
कल्पाम्बिना लीढमिवार्णवाम्भः ॥

शरन्मरुन्नुन्नमिवाभ्रवृन्दं
बलं कथाशेषमभूत्परेषाम् ॥ ४३ ॥

इति ससुभटदर्शं विद्विषां संप्रमाथा-
द्विराचितगुरुगुप्तिर्भूर्भुवस्वस्त्रयस्य ॥
विबुधमुनिनुतश्रीर्विर्धयन्धर्मधाराः
कृतसुरपतितोषः सोदराभ्यर्णमागात् ॥ ४४ ॥

सोथ तीव्रविरहव्यथाहरैः
सन्मनःसुखकरैः सुविस्तरैः ॥
आत्मवृत्तकथनैः समादधे
दारसोदरमनःप्रहर्षणम् ॥ ४५ ॥

॥ ४२ ॥ ४३ ॥

इतीति ॥ सुभटान्दृष्ट्वा इति सुभटदर्शं ॥ 'कर्मणि दृशि-
विदोः साकल्ये' इति णमुल् ॥ स रामोर्जुनश्च ॥ भूरादित्रयस्य ॥
विद्विषां रक्षसां वधात्प्रकटितागुर्वी सुरोरिन्द्रस्य च गुप्तिर्येन सो-
दरो लक्ष्मणो युधिष्ठिरादयश्च ॥ ४४ ॥

सोथेति ॥ स रामः दाराः सीता सोदरो लक्ष्मणः ॥ पक्षे
आत्मेति प्रवासादारभ्य पुनर्दर्शनावधिंवृत्तान्तकथनैः दारेति
द्रौपदी युधिष्ठिरादीनाम् ॥ ४५ ॥

सोत्कण्ठया तीव्रवियोगस्वेदाद्भुजोपपीडं प्रिययोपगूढः ॥
 नरेन्द्रसूनुः सुतरां बभासे रत्येवयुक्तो भुवि कामदेवः ॥४६॥
 इति कविराजकविराजकृतौ श्रीराघवपाण्डवीये
 काव्ये चतुर्थः सर्गः समाप्तः ॥ ४ ॥

—०:०—

पञ्चमः सर्गः ।

तीर्थानामथगमनादघं नुदन्तः
 शृण्वन्तो मुनिगदिताः कथाश्च दिव्याः ॥
 पश्यन्तो नगवननिम्नगाश्च कालं
 द्राघिष्टं दिनमिव ते सुखेन निन्युः ॥ १ ॥
 स्वाध्यायैरतिथिजनार्चनैः सहोमै-
 भूतानां बलिहरणैः स्वधाभरैश्च ॥
 संवासेष्वथ महतां च तत्कथाभि-
 स्ते नैकं दिनमपि वन्ध्यतामनैषुः ॥ २ ॥

सोत्कण्ठेति ॥ प्रियया सीतया द्रौपद्या च भुजाभ्यामुप-
 पीडय इति भुजोपपीडम् ॥ 'सप्तम्यां चोपपीडरुधकर्ष' इ-
 ति तृतीयान्तोपपदादुपपीडेर्णमुल् ॥ स रामोर्जुनश्च रत्या स्वभा-
 र्या प्रीत्या च । कामः स्मरः काव्यप्रवर्तकश्च ॥ ४६ ॥

आवश्यकपदश्लेषव्याचिख्यासावशात्मनः ॥

लक्ष्मणस्य कृतौ सर्गस्तुरीयः समपद्यत ॥ १ ॥ ४ ॥
 इति श्रीराघवपाण्डवीयटीकायां चतुर्थः सर्गः समाप्तः ॥४॥
 तीर्थेति । द्राघिष्टोतिदीर्घः ॥ १ ॥
 स्वाध्यायैरिति । स्वधाभराः श्राद्धानि ॥ २ ॥

महाजगरसनद्धभीमसेनाभयङ्करात् ॥

राज्ञः प्रभावाद्वाधिरे रोमहर्षं महर्षयः ॥ ३ ॥

स रक्षसां क्रोधवशेन सद्यो गणेन युद्धे यमसात्कृतेन ॥
श्रुतं प्रयातेन पुलस्त्यनमुर्दुर्मानसं क्षोभयति स्म भीमः॥४॥
वनेपि सा सङ्गतसत्यभामा सम्भाव्यमाना मुनिदारवर्गैः ॥
पुष्पैरपूर्वैर्देयितोपनीतैः कृतावतंसा विरराज राज्ञी ॥ ५ ॥
निशाचरेषु क्षयितेषु तत्र प्रवृत्तयज्ञोत्सवपुण्यघोषे ॥
मुदा मुनीन्द्रैः सुखमध्युवास प्रहृष्टदारावरजः स राजा॥६॥

महेति । महान्तोऽजगराः कवचानि यस्याः सा सा चासौ
सन्नद्धा भीमानां भयङ्कराणां रक्षसां सेना तस्याः भयङ्करात्
भयानकाद्राज्ञो रामस्य प्रभावाद्रोमहर्षं रोमाञ्चं दाधिरे । 'उर-
च्छदः कङ्कटकोजगरः कवचोस्त्रियामि'त्यमरः । पक्षे । अगस्त्य-
शापादजगरीभूतेन नहुषेण वेष्टितस्य भीमस्य भयङ्करात् राज्ञो
युधिष्ठिरस्य प्रभावात् ॥ ३ ॥

स इति । भीमः शत्रुभयङ्करः स रामः क्रोधवशेन क्रोधा-
धीनेन श्रुतं प्रयातेन रावणश्रवणगोचरेण रक्षसां गणेन पुलस्त्य-
नसुः रावणस्य दुर्मानसं दुष्टं मनः क्षोभयामास । पक्षे क्रोधव-
शो नाम रक्षोगणः सौगन्धिकहरणे असत्कृतो हतः तेन पुल-
स्त्यनमुर्धनदस्य । मानसं सर इति कश्चित् । भीमो भीमसेनः॥४॥

वने इति । वनेपि सा राज्ञी सीता सङ्गताः प्राप्ताः सत्य-
दीप्तिरक्ष्म्यो यथा सा । सङ्गते सख्ये सती प्रशस्ता अभामा
क्रौधशून्येति वा । रामोपनीतैरपूर्वरद्भुतैः पुष्पैः कृतावतंसा ।
पक्षे द्रौपदीमीलिता कृष्णासहागततत्पत्नी यस्याः सा । भीमा-
द्वतसौगन्धिककृतकर्णपूरा ॥ ५ ॥ ६ ॥

ततो रथव्यावृतघोषयात्रः सुरेन्द्रसेनाकृतरोषबन्धः ॥
 अजातशत्रूद्यमरक्षितात्मा मायी रिपुस्तद्वनगोचरोभूत् ॥७॥
 अथ स्फुरच्चित्रमृगोपलब्धयै दूरं गते सावरजे नरेन्द्रे ॥
 तदाश्रमोपान्तमवाप लोभाज्जयद्रथस्तीव्रजवो दशास्यः ८
 स तत्र कृष्णाञ्जितमीनलोचनां
 निरीक्ष्यमूर्तिं जनकान्वयश्रियः ॥
 वशं प्रपेदे वशिभिर्विगर्हितं
 स्मरस्य मृत्योरथ वा दुरत्ययम् ॥ ९ ॥

तत इति । ततो व्यावृत आच्छादितः घोषो यस्यां सा
 यात्रा यस्य सः इन्द्रसेनायां कृतो रोषबन्धो येन अजातशत्रो-
 रनुत्पन्नप्रायवैरिणो रामस्योद्यमात् न जातः शत्रुर्यस्य तस्योद्य-
 मादिति वा मायावी रावणः । पक्षे । रथैर्व्यावृता बहुरथा घोष-
 यात्रा गोव्रजदर्शनार्था यात्रा यस्य सुरेन्द्रसेना इन्द्रप्रहितचि-
 त्ररथगन्धर्वसेना तया कृतो रोषेण बन्धो निग्रहो यस्य अजा-
 तशत्रोर्युधिष्ठिरस्योद्यमेन रक्षितात्मा युधिष्ठिरोद्योजितभीमादि-
 मिर्मोचितः रिपुः सुयोधनः ॥ ७ ॥

अथेति । अथ चित्रमृगीभूतमारीचलाभाय स लक्ष्मणे रामे
 दूरं गते सति जयन् रथो यस्य स जयद्रथस्तीव्रजवः दशास्यो
 रावणः लोभात् सीताश्रमसमीपमुपागात् । 'रंहस्तरसीतुरयस्य-
 दः' इत्यमरः । जवः । पक्षे । भीमादियुते युधिष्ठिरे मृगयार्थं गते
 सति तीव्राज्जवादुत्कृष्टमशासनीयो जयद्रथः सैन्धवः ॥ ८ ॥

स इति । स रावणः तत्राश्रमे कृष्णाञ्जिते कजलाञ्जिते
 मीनवच्चञ्चले लोचने यस्याः तां जनकनाम्नोराजर्षेर्वंशस्य ल-
 क्ष्म्याः मूर्तिं सीतां । पक्षे । कृष्णां द्रौपदीं तिरस्कृतमनिनेत्रां
 जनकस्य पितुः ॥ ९ ॥

आलोकसम्भाव्यमसौ विलोक्य तदङ्गसौन्दर्यमनङ्गनुनः ॥
 एवं वितर्कं मनसा चकार सहेन्द्रियैस्तन्मयतां गतेन १०
 धाता ध्याननिमीलिताक्षिनिकरः कैश्चित्पदार्थैर्नवैः
 सृष्ट्वेमां तदवस्थ एव नियतं यज्ञक्षमायामधात् ॥
 यद्युन्मीलितदृष्टिदृष्टममुना क स्यात्तदीयं वपुः
 क ध्यानं क तपः क चास्य नियमः क ब्रह्मवादे रतिः ११
 अभियोक्तुमात्मविशिखेन शिवं
 यदि रूपमेतदवलम्ब्य पुरा ॥
 अयतिष्यत ध्रुवमयुग्मशरो
 ननु नाभविष्यदशरीर इति ॥ १२ ॥
 स कामः कामोस्यामपि निजवधूकोपचकितः
 प्रवृत्तानां स्वैरं सरसजनचित्तप्रमथने ॥
 स्वयं लक्ष्मीभावं किल निजशराणां परिहर-
 न्ननङ्गत्वं गत्वा मम हृदयदुर्गं निविशते ॥ १३ ॥
 भवतु शतमखस्य स्वर्गलोकाधिपत्यं
 भवतु तदनु भोग्या नन्दनोद्यानलक्ष्मीः ॥
 भवतु सततफुल्लं दृक्सहस्रं तदीयं
 सकलमफलमस्याः प्रेक्ष्यतां यो न यातः ॥ १४ ॥
 अविरतमखदीक्षाजातसंस्कारजाड्यं
 स्फुटतरमपसंज्ञं मन्महे नाकनाथम् ॥
 ॥ १० ॥ धातेति । धाता ब्रह्मा । उन्मीलितेति क्रियावि-
 शेषणम् ॥ ११ ॥
 अभीति ॥ ननु वितर्कं ॥ १२ ॥ १३ ॥
 भवत्विति ॥ प्रेक्ष्यतां दृश्यत्वं पोष्यतामिति पाठे परिचार-
 कताम् ॥ १४ ॥

भवति यदिसद्व्यूपवेषान्तरज्ञ-

श्चिरतरमकलत्रः स्यात्कथं गौतमोसौ ॥ १५ ॥

अस्याः स्फुटं माल्यकदामशोभि

वेणीगुणोत्कर्षमलिम्लुचानाम् ॥

कलापिनां कल्पयतीव दण्डं

शिखण्डभारक्षपणाद्धनान्तः ॥ १६ ॥

ईद्व्यूपप्रचयरचनारम्भपाण्डित्ययोगा-

ज्जातः शङ्के वचसि निपुणैः श्लाघनीयो विरिञ्चिः ॥

किञ्चित्तस्याः प्रसवविधिना योगकोटीनिविष्टं

युक्तं भूमेर्बहुमनुमहे रत्नगर्भाभिधानम् ॥ १७ ॥

अनुदिनमपि गर्भं गाहतामम्बुराशे-

र्मुहुरपि रविविम्बे स्वं वपुः प्रक्षिणोतु ॥

अपि पुनरकलङ्कं मण्डलं प्राप्य चन्द्र-

स्तुलयितुमलमस्या नैव वक्त्रारविन्दम् ॥ १८ ॥

वनान्तरे स्तोकविभूषणापि

पर्याप्तशोभा निजयैव कान्त्या ॥

दृष्टा मया भाग्यवशेन सैषा

मेघोपरुद्धेव शशाङ्कलेखा ॥ १९ ॥

आलोकमात्रादखिलोप्यमुष्या

माभूज्जनो मन्मथबाणवध्यः ॥

अविरतेति । अन्यथा एनां परित्यज्य गौतमपत्न्यामिन्द्र-
स्याभिलाषो न स्यादिति भावः ॥ १५ ॥

अस्या इति । मलिम्लुचाश्चोराः । घनान्तः शरत्कालः ॥ १६ ॥

ईद्वगिति ॥ योगोवयवशक्तिः । 'जातौ जातौ यदुत्कृष्टं त-
द्रत्नमभिधीयत' इति ॥ १७ ॥

अनुदिनमिति ॥ १८ ॥ १९ ॥

इतीव नूनं नगरीमपोह्य
 वनान्तमेषा गमिता विधात्रा ॥ २० ॥
 न खलु जलदगर्भाद्विद्यतेऽन्यत्रविद्यु-
 त्स्फटिकजठरलग्नो मृग्यते पद्मरागः ॥
 इयमपि वनभूमौ वर्तते हन्त बाला
 नहि जगति निधानं सर्वलोकप्रकाशे ॥ २१ ॥
 यावन्नरेन्द्रसुतसायकदक्षिणारु
 सारङ्गरक्तकपिशं न वनं तदासीत् ॥
 तामीक्षमीक्षमिति तर्कपरः स राजा
 तावद्भूव मदनायुधदक्षिणेर्मा ॥ २२ ॥
 गाम्भीर्यादिव रथतोवतीर्य रागी
 सोजानन्निव निजगाद तां तपस्वी ॥
 कासि त्वं कलभकरोरु कस्य दाराः
 को वा ते कथय वनान्तवासहेतुः ॥ २३ ॥

॥ २० ॥ २१ ॥

यावदिति ॥ यावन्नरेन्द्रसुतो रामो युधिष्ठिरादिश्च दक्षिणे-
 ऽरुरीर्म च व्रणो यस्य 'दक्षिणारुलुब्धयोगादक्षिणेर्माकुरङ्गक'
 इत्यमरः ॥ दक्षिणेर्मा लुब्धयोगे इत्यत्र लुब्धग्रहणं प्रायिकम् ॥
 'वाली हेमाब्जमाली गुणनिधिरिषुणा निर्मितो दक्षिणेर्मा' इ-
 त्यादि दर्शनादित्याहुः ॥ ईक्षमीक्षं दृष्ट्वादृष्ट्वा आमीक्ष्ये मुल् ।
 राजा रावणः सैन्धवश्च ॥ २२ ॥

गाम्भीर्यादिति ॥ गाम्भीर्यादिव रथादवतीर्य तपस्वी ताप-
 सवेषो दीनश्च 'तपस्वी तापसे दीने' इति विश्वः । स रा-
 वणः सैन्धवश्च तां सीतां कृष्णां च ॥ २३ ॥

सा तेन पृष्टा चलचेतसापि
 विस्पष्टमाचष्ट यथार्थमेव ॥
 तस्यापि हृत्स्थं दशनांशुजालैः
 शान्तिं नयन्तीव तमः समूहम् ॥ २४ ॥
 योसौ वितानाहितसोमकार्यः
 क्षोणीभृताहं जनकेन तेन ॥
 लब्धापि कृष्णाजिनशोभितायां
 क्षितौ कलत्रे तनयेव सीता ॥ २५ ॥

पतिर्मम क्षत्रमशेषभूभृत्प्रभाविरामोयमजातशत्रुः ॥
 भीमश्च भीमावरजश्च जिष्णुर्नासत्यजाताभिरता च साहं २६
 पितुर्निकेतं श्वशुराश्रयं च
 विहाय साहं समयप्रतीक्षा ॥
 दायादसंक्रामितराज्यभार-
 स्वभर्तृभक्त्या विपिने वसामि ॥ २७ ॥

२४ ॥ य इति । विताने यज्ञविस्तारे आहितं सोमकार्यं येन
 जनकनाम्ना कृष्णाजिनशोभितायां भूमौ कलत्रं इव सीतानामक-
 न्या अहं लब्धा ॥ पक्षे विताने वंशविस्तारे आहितः सोमक-
 नामा आर्यो यस्य तेन पित्रा कृष्णा नाम्ना अहं अजिनशोभि-
 तायां क्षितिरूपे कलत्रे मैथिलेन सीतेव लब्धा ॥ २५ ॥

पतिरिति । पतिः अशेषान्भूभृतोभिभवति तच्छीलं क्षत्रं
 क्षत्रियः रामो नामायं सन्निहितः मम पतिः शत्रुशून्यः भीमो
 भयङ्करः तादृशः कनिष्ठश्च जयशीलः साहमसत्यवादिनी न ॥
 पक्षे प्रभाः विरमन्त्यस्मिन्प्रभाविरामो युधिष्ठिरः भीमस्तदनुजो
 जिष्णुरर्जुनश्च मम पतिः नासत्याभ्यामश्विभ्यां जातौ नकुलसह-
 देवाविति पञ्चापि मे पतय इत्यर्थः ॥ २६ ॥

पितुरिति ॥ समयं चतुर्दशवर्षरूपं त्रयोदशवर्षरूपं च प्र-

इयं हि पूर्वेः पदवी प्रदिष्टा
 स्त्रीणां त्रिवर्गाधिगमस्य सूत्रम् ॥
 दुःखेष्वदुःखेष्वथ वा स्थितोय
 मेकेन भावेन पतिर्निषेव्यः ॥ २८ ॥
 इति ब्रुवाणां स्मरबाणभिन्नः
 स निःसपत्नो मनुजेन्द्रपत्नीम् ॥
 मनोज्ञहासां कृतहासमेनां
 पुनर्बभाषे प्रतिषिद्धभाषी ॥ २९ ॥
 अयं पुराविद्भिरुदीर्यमाणः
 स्फुटोभवत्सम्प्रति लोकवादः ॥
 तृणे महानीलशिलेव सक्ति
 करोत्यपात्रे खलु कामिनीति ॥ ३० ॥
 इदं तु ते भर्तृजनस्य भाग्यं
 तवाथवा प्राक्तनकर्मपक्तिः ॥
 त्वया विचारोज्झितया स एव
 न मुच्यते यद्धत दुर्गतोपि ॥ ३१ ॥

तीक्ष्माणा दायादे भरते दायादेन दुर्योधनेन च संक्रामितो
 निवेशितोपहृतश्च राज्यभारो यस्य भर्तुः रामस्य युधिष्ठि-
 रस्य च ॥ २७ ॥

इयमिति ॥ इयं मूलपदवी पतिर्वा ॥ २८ ॥
 इतीति । प्रतिषिद्धभाषीति परस्त्रीसंलापस्य निषिद्धत्वात् ॥ २९ ॥
 अयमिति ॥ 'योग्यभाजनयोः पात्रमि'त्यमरः ॥ ३० ॥
 इदमिति ॥ पक्तिः परिपाकः ॥ उज्झितविचारया पाठान्तर
 विचारशून्यया ॥ दुर्गतो दरिद्रः ॥ 'दरिद्रादुर्गता' वित्यस्मा-
 त्पचाद्यच् । 'दरिद्रो दुर्गतोप्यसा' वित्यमरः ॥ ३१ ॥

अनात्मसन्तारसमर्थमेनं

सात्वं विहायात्महिते यतस्व ॥

अथास्ति कृत्यं तृणकाष्ठलोष्ठै-

र्न राज्यहीनैर्नरदेववश्यैः ॥ ३२ ॥

भिक्षावृत्तिं हरमपि जहौ जाह्नवी सिन्धुनम्रा

हित्वा नागानुपरतमदान्पंकजे याति भृङ्गी ॥

वीर्योदग्रं भजति नृपतिप्राक्तनं मोह्य पृथ्वी

सारोपेता सरसिजदृशा तुलतुल्या भवन्ति ॥ ३३ ॥

अहं युवा सुन्दारि सिन्धुराजः

कुबेरसंपत्प्रतियोगलक्ष्मीः ॥

यो रावणो विद्विषतामसाध्य-

स्तमागतं मां भज भर्तृभावात् ॥ ३४ ॥

सा त्यक्तशोका जटिलात्मकेशै-

रुद्यानलक्ष्मीमुपशोभयन्ती ॥

मत्पाणिलूनप्रसवावतंसा

साकं मया संचर सिन्धुदेशान् ॥ ३५ ॥

सा तेन वाक्यैरितिसांत्वित्तापि

धाराहता विद्युदिव स्फुरन्ती ॥

अनात्मनेति ॥ नरदेववश्यैः राजाधीनैरिति अर्थः ॥ वशं

गत इति यत्प्रत्ययः ॥ नरदेवसंज्ञैरिति वा पाठः ॥ राज्यहीनैः

राजभिः किमपि कृत्यं नास्तित्यर्थः ॥ ३२ ॥

भिक्षेति । सारो धनम् ॥ ३३ ॥

अहमिति ॥ अहं सिन्धोः समुद्रस्य राजासिन्धुरेण गजेना-

जतिगच्छतीति वा रावणो नाम । पक्षे सिन्धुदेशपतिः जयद्रथः

वैरिणामाक्रन्दकरः ॥ ३४ ॥

सेति ॥ सिन्धुः समुद्रो देशभेदश्च ॥ ३५ ॥

अलं प्रलापैरपयाहि पापे-
 त्युक्त्वा परावृत्तमुखी बभूव ॥ ३६ ॥
 यदा तथा प्रार्थितयापि भूयः
 श्रीरेवया शोण इवापविद्धः ॥
 विकारभासाद्य तदा स तीव्रं
 बलेन तां हर्तुमिषेव बालाम् ॥ ३७ ॥
 पुरातिदर्पादिव दानवस्त्रयीं
 विधुन्तुदः पार्वणचन्द्रिकांमिव ॥
 नदीरयस्तीरलतामिवोत्पुवैः
 सन्ती जहार प्रसरैः स भामिनीम् ॥ ३८ ॥
 तथागतां तामवलोक्य विह्वलां
 तदार्तनादप्रतिशब्दमेदुरे ॥
 गुहानने निर्झरबाष्पवर्षिणि
 स्वयं नु चक्रन्द वनान्तमेदिनी ॥ ३९ ॥
 चलज्जटायौवनसीम्नि तिष्ठता
 विलोक्य चौर्येण हृतां बलेन ताम् ॥
 तदीयकेलीहरिणीगणैः समं
 चिराय चुक्रोश वने द्विजावलिः ॥ ४० ॥

सेति ॥ ३६ ॥

यदेति ॥ यदाविकारं तापसवेषत्यागं मन्मथं च ॥ ३७ ॥

पुरेति ॥ दानवो हयग्रीवः ॥ ३८ ॥ ३९ ॥

चलेति । चलन् जटायुर्गृध्रराजो यस्याः सा 'सीमसीमोस्त्रि-
 यामुभे' इत्यमरः । परो रावणः द्विजाः पक्षिणः । पक्षे चल-
 न्त्यो जटाः यस्याः सा ब्राह्मणप्राङ्गिः 'जटालग्रे कचे मूले ना-
 स्याल्लक्षेऽपुनर्जटीति' विश्वः । 'दन्तविप्राण्डजाद्विजाः' इत्यम-
 रः । यौवनेति । यूना परेण जयद्रथेन तां द्रोपदीम् ॥ ४० ॥

आकृष्यमाणः प्रसभादिवोच्चै-
 स्तदार्तनादैर्निजया रुषा च ॥
 त्वरावतस्तस्य रुरोध मार्गं
 जवेन भीमः खगराट् समानः ॥ ४१ ॥
 परस्पराक्षेपविवृद्धरंहसोः
 प्रहाररेखाङ्कितगात्रयोर्मिथः ॥
 प्रकर्षविस्मापितसिद्धचारणं
 तयोरभूत्संगरकर्म दारुणम् ॥ ४२ ॥
 चिरप्रहारक्षतपक्षमेनं
 निगृह्य कण्ठस्थितजीवशेषम् ॥
 स भीमसेनः स्वबलेन निन्ये
 तां धर्मराजाश्रितादिङ्मुस्वान्तम् ॥ ४३ ॥
 विनिद्रनीलोत्पललोचनानां
 प्रबुद्धबन्धूकललामभाञ्जि ॥
 मुस्वानि रम्याणि दिगङ्गनानां
 भान्ति स्म हासैरिव हंसयूथैः ॥ ४४ ॥

आकृष्येति । भयंकरोभिमानी च खगराट् जटायुः त-
 स्य रावणस्य । पक्षे भीमो जयद्रथस्य मार्गं खगराट्समः ॥ ४१ ॥
 परस्परेति ॥ ४२ ॥

चिरमिति । पक्षः पतत्रं एनं जटायुं निगृह्याभिभूय कण्ठेति
 क्रियाविशेषणं वा । भीमा सेना अस्य रावणः सीतां दक्षिणां दिशं
 निन्ये । 'पक्षो मासार्द्धके पार्श्वे गृहे साध्यविरोधयोः । केशा-
 देः परतो वृन्दे खले सखि सहाययोः । चुल्लीरंध्रे पतत्रे च वा-
 जिकुञ्जरपार्श्वयोरिति' मेदिनी ॥ ४३ ॥

विनिद्रेति ॥ ४४ ॥

निशाचराणामुपरोधकर्त्री
 पत्या प्रकामं कृतसान्त्वनापि ॥
 निनाय सा शोकवनेषु कालं
 न मृत्युना नाप्यथ जीवितेन ॥ ४५ ॥
 ततो वनेषु भ्रमते शशंस
 भर्त्रे प्रजानामरणि प्रियां स्वाम् ॥
 द्विजोत्तमः कृच्छ्रगतः श्रमेण
 परेण बिभ्यद्धरिणापनीताम् ॥ ४६ ॥
 वने पुनस्तत्पदवीं विचिन्व-
 निजानुजप्राणभयोद्यतेन ॥
 कबन्धभूतेन परिश्रमार्तः
 केनापि भूतेन स सङ्गतोभूत् ॥ ४७ ॥

निशेति । स्वस्योपरोधकर्त्री रक्षसां पत्या रावणेनात्यन्तसां-
 त्वितापि सा सीता अशोकयुक्तेषु वनेषु जीवन्मृतावस्थया कालं
 निनाय । पक्षे रक्षसां निग्राहकेण पत्या भीमेन सा द्रौपदी शो-
 कयुक्तेषु वनेषु ॥ ४५ ॥

तत इति । ततो भर्त्रे सीतापतये तदन्वेषणाय भ्रमते युद्ध-
 श्रमेणान्त्यावस्थामापन्नः पक्षिराजो जटायुः बिभ्यद्धरिर्निद्रो य-
 स्मात्तेन परेण शत्रुणा रावणेन नीतां प्रजानां सन्ततीनामरणि-
 मिव उत्पादिकां स्वां प्रियां सीतां शशंस कथयामासेत्यर्थः ।
 पक्षे प्रजानां भर्त्रे युधिष्ठिराय स्वां अरणिमग्निमथनकाष्ठं प्रि-
 यामिष्टां द्विजोत्तमः ब्राह्मणः श्रमेणोपलक्षितः । विभेति धर्मलो-
 पादिति बिभ्यत् हरिणेन मृगरूपिणा धर्मेणापनीतां 'निर्मथ्य-
 दारुणित्वरणिर्द्वयोः' इत्यमरः ॥ ४६ ॥

वने इति । तस्याः सीतायाः अनुजस्य लक्ष्मणस्य कबन्ध-

स तेन पूर्वं कृतविग्रहोपि
 तद्व्याहृतार्थप्रतिवाक्यदानैः ॥
 भृशं धिनोतिस्म मनस्तदीयं
 न याति को नाम वशं गुणानाम् ॥ ४८ ॥
 ततो वधाविष्टतदिव्यदेहा-
 द्वितोपदेशं प्रतिपद्य धर्मतः ॥
 निजानुजन्मप्रतिमोक्षणादसौ
 विपत्पयोधिं मनुतेस्म गोष्पदम् ॥ ४९ ॥
 ततः समुद्दीपितमत्स्यमण्डलं
 समुन्नमत्कीचकवंशदुर्गमम् ॥
 परैरचिन्त्याचरितः समुच्चल-
 न्नराधिपं पावनमाससाद सः ॥ ५० ॥

भूतेन कवन्धत्वं प्राप्तेन भूप्राप्तौ । स रामः । 'कवन्धोस्त्री
 क्रियायुक्तमपमूर्द्धकलेवर'मित्यमरः । पक्षे तस्याः अरणेः भ्रा-
 तृणां भीमादीनां कस्य जलस्य प्रतिबन्धकेन सः युधि-
 ष्ठिरः ॥ ४७ ॥

स इति । स कवन्धः पूर्वं रामेण कृतविरोधोपि तदुक्तस्य
 प्रत्युत्तरैः प्रीणयति स्म । धिविप्रीणने । पक्षे सयुधिष्ठिरः ते-
 न धर्मेणोत्पादितशरीरः तत्कृतधर्मविषयकप्रश्नोत्तरदानैस्तमो-
 षयत् ॥ ४८ ॥

तत इति । वधे सति आविष्कृतदिव्यरूपात् धर्मतः सख्य-
 धर्मात् हितोपदेशं सुग्रीवसख्यादिविषयं अनुजो लक्ष्मणः । पक्षे
 अवधे भीमादिजीवने आविष्कृतस्वरूपात् धर्मात् हितोपदे-
 शं विराट्गृहवासादिविषयं अनुजन्मानो भीमादयः ॥ ४९ ॥

तत इति । परैरतर्क्यचरितः स रामः स्फुरन्मत्स्य समूहं समु-

मातङ्गतेजःक्षपितारिशक्तौ

स वानरेन्द्रं विषये वसन्तम् ॥

समीरपुत्रेण कृतानुकूल्यः

सम्प्राप राजा विदितः सखायम् ॥ ५१ ॥

सोक्षरं धनसङ्गीतहरिगोत्रावलम्बनैः ॥

तत्कर्मभिः स्वं कृतिनं विभावस्वन्वयोस्मरत् ॥ ५२ ॥

न्नमद्भिः कीचकाख्यैर्वेणुभिर्दुर्गमं समुच्चलन्तोपगच्छन्तो नरा-
णामाधयो मानसव्यथा येन तत् पम्पासरस्तीरवनं तज्जलं वा
प्राप । पक्षे परैः शत्रुभिरज्ञातचरितः समुच्चलन्नागच्छन् सः
युधिष्ठिरः समुदीपितं प्रकाशितं मत्स्यानां स्ववंश्यानां देशवि-
शेषाणां वा मण्डलं येन कीचकास्तन्नामानः श्यालास्तद्वंशेन दु-
र्गमम् । पावनं नराधिपं विराटं ॥ ५० ॥

मातङ्गेति । मुनिविशेषस्य तेजसा प्रभावेण क्षपिता अरेर्वा-
लिनः शक्तिर्यस्मिन् स विषयः देशः ऋष्यमूकस्थस्तत्र वस-
न्तं वानराणामिन्द्रं सुग्रीवं समीरपुत्रेण हनुमता कृतानुकूल्यः
विदितः ख्यातः तेनैव सुग्रीवाय निवेदितः बुद्धिमान् वा स रा-
मः मित्रं प्राप । पक्षे । मातङ्गाः गजाः नरेन्द्रं राजानं स-
मीरपुत्रो भीमः अविदितः अज्ञातः सखायं वा मित्रमिव इ-
वार्थे वाशब्दः ॥ ५१ ॥

स इति । न क्षरन् अक्षरन् सुस्थिरः विभावस्वन्वयः सूर्य-
पुत्रः सुग्रीवः तस्य रामस्य कर्मभिः धनसङ्गी प्राप्तप्रायराज्य
इतानां प्राप्तानां वानरकुलानामवलम्बनैः स्वंकृतिनमस्मरत् ।
कृतज्ञो रामोपकारं न विसस्मार । अक्षरमिति क्रियायाः स्व-
स्य वा विशेषणं धनसङ्गिना प्राप्तराज्येन वालिना इतायाः प्रा-
प्तायाः हरिगोत्रायाः वानरभूमेः किष्किन्धायाः अवलम्बनैः सं-

स व्यञ्जयन्नात्मभुजस्य तेजः

संधृष्टविद्विडबललोपि मल्लान् ॥

रणेषु भीमो रघुवीरवर्य-

स्तालान्वने वायुरिवोन्ममाथ ॥ ५३ ॥

दारोपरोधेन कृतापराधं

रणोद्यतं भ्रातृजनेन साकम् ॥

मूर्च्छेद्यशोदुन्दुभिशत्रुमेनं

स कीचकं दावइव व्यमथ्नात् ॥ ५४ ॥

भावितैः स्वंकृतिनममन्यतेति वा वानराद्युपष्टंभहेतुकैः रामकर्मभिः सीता न्वेषणादिभिः । स्वं कृतिनमस्मरदिति वा । पक्षे विभाः विशिष्टदीप्तिः वसोरुपरिचरस्य वंशो विराटः भत्स्यराजस्योपरिचररेतः समुद्रवत्वात् । अक्षादिभिः पाण्डवकर्मभिः अक्षदेवने युधिष्ठिरो रन्धने पाककर्मणि भीमः सङ्गीते नृत्यगीतादौ बृहन्नडारूपो र्जुनः अश्वशिक्षायां नकुलो गवां परामर्शे सहदेवश्च नियुक्तः । 'गव्यागोत्रागवांवृद्ध' इत्यमरः । विभास्वन्वयः सूर्यवंश्यो विराट इति कश्चित् ॥ ५२ ॥

स इति । संग्रामेषु भीम रघुवीरवर्यो रामः संधृष्टानां स धावतां विद्विषां बलं लुपतीति तत्स्वभुजबलं प्रदर्शयन् मल्लान् वलीयसः । 'मल्लः पात्रे कपाले च मतभेदे वलीयसीति' विश्वमेदिन्यौ । तालान् वृक्षविशेषान् वायुरिवोन्ममाथ । पक्षे वीरवर्यो भीमः लघु शीघ्रं रणेषु मल्लयुद्धेषु मल्लान् युद्धोपजीविनः उन्ममाथ तालान् वायुरिव संधृष्टेत्यादि कर्मधारयो वा । 'गीतकालक्रियामाने तालः खड्गादिमुष्टिषु । द्रुमभेदे करास्फाले' इतिविश्वः ॥ ५३ ॥

दारोति । दाराः सुग्रीवभार्या रुमा तस्याः उपरोधः बलः

भावान्तरं प्राप्य सुरेन्द्रसूनौ
 स्वस्थानमासेदुषि वीरवर्ये ॥
 राजानमुजृम्भितमत्स्यकेतुं
 सुग्रीवमृद्धाङ्गदमापलक्ष्मीः ॥ ५५ ॥

महीभृतो माल्यवतस्तदा तं बृहन्नलाढ्ये कटके वसन्तम् ॥
 परप्रणीता स्वकलत्रपीडा कङ्कं न सालम्भयदार्तियोगम् ५६
 त्स्वीकारः तेनापराधिनं सुग्रीवेण सह युध्यमानं मूर्च्छद्यशो-
 यथास्यात्तथा दुन्दुभेर्देत्यस्य शत्रुं वालिनं वेणुविशेषयुक्तं वन-
 मिव रामः सञ्जहार । 'दवदावौवनानले' इत्यमरः । पक्षे
 द्रौपद्युपरोधचिकीर्षया कृतापराधं एकोनशतसंख्यैः भ्रातृभिः
 सह युद्धायोद्यतं मूर्च्छद्यशोदुन्दुभिर्यथा स भीमः कीचकं वि-
 राटंशालम् ॥ ५४ ॥

भावेति । सुरेन्द्रसूनौ वालिनि भावान्तरं प्रेतदशां प्राप्य
 स्वर्गते सति । 'भावः सत्ता स्वभावाभिप्रायचेष्टात्मजन्मस्वि'
 त्यमरः । प्रवृद्धकन्दर्पं समृद्धवालिमुतं राजानं सुग्रीवं लक्ष्मीः
 प्राप । पक्षे अर्जुने षाढ्यं प्राप्य सङ्गीतशालास्थे उजृम्भितश्चा-
 सौ मत्स्यानां स्ववंशानां केतुरिव प्रकाशकस्तं विराटं धृतबाहु-
 भूषणं । 'अङ्गदः कपिभेदेस्यात्केयूरेभूषणैर्गदमि'तिविश्वः ॥ ५५ ॥

महीति । माल्यवतो गिरेर्नितंवे बृहद्भिर्नैलैस्तृणविशेषैराढ्ये
 वसन्तं रामं रावणकृता स्वदारपीडा कं कर्मार्तियोगं नालम्भयत् ।
 अपितु सर्वं । पक्षे पुष्पादिभोगसंपन्नस्य विराटस्य बृहन्नडायुक्ते
 अर्जुनयुक्तायां राजधान्यां वसन्तं कङ्कनामानं ब्राह्मणलिंगिनं
 युधिष्ठिरं कीचककृता द्रौपदीपादप्रहारादिपीडा आर्तियोगं
 नालम्भयदिति काकुः । अलम्भयदेव । 'कटकं वलयेसानौराज-
 धानीनितम्बयोरिति' विश्वः । 'अजातशत्रुः कङ्कश्चेति' त्रि-

अथ घननिकुरम्बैरम्बुसम्भारलम्बैः

स्थगितगगनगर्भा विद्युदुद्योतहृद्या ॥

नृपकुलजययात्रा केलिदीर्घान्तरायः

पथिकमिथुनमृत्युः प्रावृडुज्जृम्भतेस्म ॥ ५७ ॥

शीकरक्षणशीतमारुत-

श्चातकप्रकरकौतुकावहाः ॥

बभ्रमुः कृतवियोगिविभ्रमा-

वारिवाहनिवहा विहायसि ॥ ५८ ॥

द्राक् तडित्कृतककोणताडितै-

र्दध्वने घनघटाभहानकैः ॥

ताण्डवं तदनुरूपपेशलं

मण्डलेन विदधे शिखण्डिनाम् ॥ ५९ ॥

याचितेन बहुयाचकैर्द्विजैरम्बुदेन जलदानपूर्वकम् ॥

हेममुष्ठिरिव दूरमीरिता सञ्चचार रुचिरा चिरप्रभा ॥ ६० ॥

प्रावृषा जलदपंक्तिबाहुना

चण्डधाम्नि विहितोपगूहने ॥

केलिभिन्नमिव रत्नकङ्कणं

खण्डमिन्द्रधनुषःस्म शोभते ॥ ६१ ॥

काण्डशेषः । 'कङ्कोब्राह्मणलिङ्गिनीति' हैमः ॥ ५६ ॥

'समूहोनिकुरंवकामि' त्यमरः । 'स्त्रीपुंसौ मिथुनं द्रव्यमिति च स्त्रियां प्रावृट् स्त्रियां भूम्नि' इति च ॥ ५७ ॥ ५८ ॥

द्रागिति । 'कोणोवीणादिवादनमि'ति । दध्वने शब्दायितं । घटासमूहः आनकः पटहः ॥ ५९ ॥

याचीति । द्विजैः पक्षिभिर्ब्राह्मणैश्च ॥ ६० ॥

प्रावृषा युवत्येव सूर्यः कान्त इव ॥ ६१ ॥

कैकिनां कलितकेकमुच्चकैर्बर्हभारमवतत्य नृत्यताम् ॥
चन्द्रकैर्विचकसेभ्रमण्डलं द्रष्टुमक्षिनिकरैरिवाच्छकैः ॥६२॥

व्योम्नि खलदचिरांशुनर्तकी-

हारयाष्टिनिभयाम्बुधारया ॥

पर्यसारिनिपतद्वनोपलव्या-

जनायकमणिप्रकीर्णया ॥ ६३ ॥

लोकमुन्मदयितुं प्रसारिता

चूर्णमुष्टिरिवमीनकेतुना ॥

दिङ्मुखेषु नवनीपजं रजो

वार्षिकेण मरुता विचिक्षिपे ॥ ६४ ॥

स्पर्शसौख्यमनिलेनलम्बिताः

कामिनेव वनराजियोषितः ॥

उच्छ्वसन्नवकदम्बकेसरा

रेजिरे स पुलकोद्गमा इव ॥ ६५ ॥

मारुतेन निजवाहनोचितं

नूनमिन्दुहरिणं गृहीतुमिच्छता ॥

आततैर्जलदवागुराशतै-

र्ऋक्षमण्डलमपि न्यरुध्यत ॥ ६६ ॥

शाद्वलेषु निचिताः परिस्फुर-

द्वारिबिन्दुषु सुरेन्द्रगोपकाः ॥

मौक्तिकव्यतिकरातिसुन्दरैः

पद्मरागमणिभिः समम्बभुः ॥ ६७ ॥

॥६२॥ व्योम्नि पर्यसारि गालितं ॥ ६३ ॥ ६४ ॥ ६५ ॥

महावागुरा मृगषन्धनी ऋक्षं नक्षत्रं भल्लकश्च ॥ ६६ ॥

शाद्वलेति । इन्द्रगोपा लोहितकीटविशेषः ॥ ६७ ॥

उत्तरीयमिव केतकावलिः

केसरौघमनिले विधुन्वति ॥

भृङ्गलोलसुमनोदलछला-

त्प्राहिणोदिव कटाक्षमायतम् ॥ ६८ ॥

चंचुचुम्बितमनोज्ञमालती-

कुङ्कुमलाः प्रतिपदं मधुव्रताः ॥

दध्निरे रजतसूचिकोटिभिः

सीव्यमानहरिनीलविभ्रमम् ॥ ६९ ॥

अप्रकाशितनिशाकरानना

मेघनीलवसनावगुंठनाः ॥

रागिणां रजनयो वितेनिरे

चित्ततोषमभिसारिका इव ॥ ७० ॥

उच्छलत्कुटजगुच्छपाण्डुरा

भृङ्गसङ्गतशिलीन्ध्रवन्धुराः ॥

कन्दलीदलनसुन्दरा बभुः

प्रावृषेव ककुभः प्रसाधिताः ॥ ७१ ॥

ततस्तडिचञ्चलसम्पदस्ते

वियोगिरामाशयदेसशोकाः ॥

दशाविशेषा इव शात्रवाणां

क्रमेण वर्षादिवसाः प्रसेदुः ॥ ७२ ॥

उत्तेति । केतकावलिर्नायिकेवानिलो नायक इव ॥ ६८ ॥

चंचुइति । हरिनीलः ॥ ६९ ॥ ७० ॥

उच्छेति । प्रावृषासंख्येव दिशः सख्यइवालंकृताः ॥ ७१ ॥

तत इति ॥ रामो दाशरथिः रामाः सुभद्रादयः स्त्रियश्च श-
त्रुदशा अपितडिद्वञ्चचलसंपदः ॥ ७२ ॥

अथोडुमालोज्ज्वलतारहारा

ज्योत्स्नास्मितोल्लासि शशाकवक्रा ॥

शहीतफुल्लाम्बुरुहा शरच्छ्रीः

प्रावृट्पयोधेरुद्रियाय रम्या ॥ ७३ ॥

पद्मेषु हंसानलिलिनेषु भृङ्गा-

न्मनरसु रागं मृगलोचनानाम् ॥

प्रायुक्त पाथःसु च सम्प्रसादं

स्थानेष्वनेकेषु गुणान् घनान्तः ॥ ७४ ॥

कुबेरगुप्तात्सरसंसरस्तः सरोजरेणूत्करगौरपक्षाः ॥

गताम्बुवाहं गगनान्तगलं जगाहिरे राजमरालमल्लाः ॥ ७५ ॥

निरस्य धाराधरशैवलौघं सलीलमालम्बितराशिमसूत्रम् ॥

भूषामणिभ्रष्टमिवाकंबिम्बं प्रावृट्शिरस्तः शरदुज्जहार ७६

प्रबोधभाजः परमस्य पुंसो

विलोचने द्वे किल मुक्तनिद्रे ॥

व्यपेतपाथोधरपक्षमरोधं

व्यराजतां व्योमनि पुष्पवन्तौ ॥ ७७ ॥

मौनं मयूरीषु नदीषु कार्श्यं विपाण्डुरत्वं जलदावलीषु ॥

शरद्यभीष्टागमनिर्वृताभिर्न्यासीकृतानीव वियोगिनीभिः ७८

अथ ज्योत्स्नेव शशाङ्क इव पद्महस्ता श्रीरित्यागमः ॥

॥ ७३ ॥ ७४ ॥

कुबेरोति । सरसं यथा स्यात्तथा सरस्तो मानसात् । मरा-

ला हंसाः ॥ ७५ ॥

निरस्येति । सरसि भ्रष्टौ हि मणिः शैवालमपसार्योन्नि-
यते ॥ ७६ ॥

प्रबोधभाज इति । एकयोक्त्या पुष्पवन्तौ दिवाकरनिशाक-
रावित्यमरः ॥ ७७ ॥

आसाद्य वर्षा रजनीविरामं प्रबोधहेतोर्मकरध्वजस्य ॥
 पठद्गिरुच्चैरिव मङ्गलानि कुलैः शुकानामुदकूजि हृद्यम् ७९
 विशीर्णसंक्रन्दनचापलैश्छवीनिकिर्णानि तरुस्थलीषु ॥
 सलीलमादाय मयूरबर्हाण्युत्तंसयन्ति स्म किरातनार्यः ८०

पयोद्वकालेन समुद्रगानां
 कालुष्यमुत्पाद्य समुज्झितानाम् ॥
 नवा नखाङ्का इव रेजुरक्षणां
 शृंगाग्रलेखास्तटसीम्नि लग्ना ॥ ८१ ॥
 समुद्रपातोत्थितवक्रजाड्य-
 निवृत्तये कुंभभवेन नद्यः ॥
 उद्गच्छता पीतजला इवाद्याः
 पत्न्यः पयोधेः कृशतामुदूहुः ॥ ८२ ॥
 व्यपेतनृत्याः परिमन्दनादाः
 निरस्तबर्हाः शिखिनो नरेजु ॥
 लयं गते लास्यगुरौ पयोदो
 तत्कालशिक्षामिव धारयन्तः ॥ ८३ ॥

विनिद्रनीलोत्पललोचनानि प्रबुद्धबन्धूकललामभांजि
 मुखानि रम्याणि दिगङ्गनानां भांतिस्म हासैरिव हंसयूथैः ८४

मौनमिति । उत्प्रेक्षायां विपाण्डुरत्वं जलदावलीप्तिवति पा-
 ठः । तेन न प्रक्रमंभङ्गः स्त्रियः स्त्रीष्वेववस्तुन्यस्यन्तीत्यौचि-
 त्यं च । आह च । ' अनौचित्याद्वृत्ते नास्ति रसंभङ्गस्य का-
 रणं ' । प्रसिद्धौचित्यवन्धौ ॥ ७८ ॥ ७९ ॥ ८० ॥ ८१ ॥
 ॥ ८२ ॥ ८३ ॥

विनिद्रेति । ललामं भूषणम् ॥ ८४ ॥

चक्रावहकादम्बकदम्बकान्त-

कासारविस्फारसरोजशोभाम् ॥

केदाररम्यां धरणीं विलोक्य

केदारवृन्दं प्रमदं न चक्रुः ॥ ८५ ॥

निशानिशीथिनी कान्तकान्तिसन्तातिसङ्गताः ॥

विरेजुः कामदेवस्य यशोभिरिव शोभिताः ॥ ८६ ॥

इति कविराजकविराजकृतौ श्रीराघवपाण्डवीये
काव्ये पञ्चमः सर्गः समाप्तः ॥ ५ ॥

षष्ठः सर्गः ।

समग्रवैकर्त्तनशक्तिरग्रे प्रोद्यन्सुशर्माथ सधार्त्तराष्ट्रः ॥

तथा शरत्कालइवैत्य राज्ञो विनिष्पतज्जीवधनं रुरोध ॥ १ ॥

॥ ८५ ॥ निशाः कामदेवः स्मरः काव्यप्रयोजकश्च ॥ ८६ ॥

आवश्यकपदश्लोषव्याचिख्या सा वशात्मनः लक्ष्मणस्य
कृतौ पञ्चमसर्गः समपद्यत ॥ ५ ॥

इति राघवपाण्डवकाव्यटीकायां पञ्चमसर्गः समाप्तः ॥ ५ ॥

समग्रेति ॥ तथा शरत्कालइवैत्य रामस्य विनिष्पत्जीवधनं
रुरोध । समग्रा विकर्त्तनस्य सूर्यस्य वैकर्त्तनस्य सुग्रीवस्य वा
शक्तिरस्मिन् प्रकर्षणाग्रे उद्यत्सुशर्म सान्द्रं सुखं यस्मिन् धार्त्तरा-
ष्ट्रैः हंसैः सहितः । पक्षे स धृतराष्ट्रपुत्रो दुर्योधनः समग्रकर्ण-
शक्तिः अग्रे प्रथमं दक्षिणगोग्रहणे प्रोद्यन् सुशर्मा त्रैगुण्यो यो-
धविशेषो यस्य उक्तविशेषणविशिष्टशरत्कालइवोपेत्य राज्ञो
विराटस्य निष्पतत् वहिः सञ्चरत् जीवधनं जीवितमिव प्रियं
धनम् । ' धनं गोधनवित्तयोः ' । ' धार्त्तराष्ट्रोसितास्यांघ्रि-

द्विषा तदा गोग्रहणे निबद्धे राज्ञा प्रतीकारपरेण नुनम् ॥
 सद्यः प्रसर्पद्धारिसैन्यमुद्यद्गजप्रचारोद्धतमुच्चचाल ॥ २ ॥
 गतेषु सैन्येषु सुशर्महेतोः स लब्धचिह्नः सुनयोत्तरश्रीः ॥
 हरेस्तनूजप्रतिपन्नकालं नृपप्रियान्वेषणतत्परोभूत् ॥ ३ ॥
 समृद्धतेजाः सगृहीतहेतिः शर्मा समासाद्ययथा कृशानुः ॥
 नरेन्द्रसूनोरवधार्यशङ्कां कुर्वन् प्रतस्थे विजयप्रतीतिम् ॥ ४ ॥
 हंसकौरवभोगिष्विति ' विश्वः । जीवो गुरावपीति च ॥ १ ॥

द्विषेति । द्विषा रावणेन तस्य सीताहरणरूपस्यागसोपरा-
 धस्य ग्रहणे स्वीकारे निबद्धे निर्व्यूढे सति तत्प्रियचिकीर्षुणा
 राज्ञा सुग्रीवेण प्रेरितं तत्क्षणं प्रसत्हराणां वानराणां सैन्यं मुद्यतो
 गजस्य वानरविशेषस्य प्रचारेणोज्ज्वलं उच्चचाल चालितम् । पक्षे
 दुर्योधनेन गोग्रहणे कृते सति तस्मिन्काले विराटेन प्रेरितं
 प्रसर्पदश्वसैन्यं उद्धतसहस्तिसंचारोज्ज्वलं सद्यस्तत्क्षणम् । प्रती-
 कारेति उपसर्गस्य धञ् मनुष्ये बहुलमिति दीर्घः ॥ २ ॥

गतेष्विति । सुशर्महेतोः शोभनसुखार्थं वानरसैन्येषु गतेषु
 स्वेन लब्धं हिन्हं रामांगुलीयं येन सुतरां नयोत्तरां उत्कृ-
 ष्टनीतिका श्रीर्यस्य स हेरवायोः पुत्रो हनुमानङ्गीकृतावधि
 नृपप्रियायाः सीतायाः अन्वेषणतत्परोभूत् ॥ पक्षे सुशर्म-
 णत्वेगर्तयोधस्यार्थे विराटसैन्येषु प्रस्थितेषु प्रतिपन्नः प्राप्तः का-
 लस्त्रयोदशवर्षातो येन आत्मकृतं लब्धं चिन्हं शस्त्रस्थाप-
 नस्थले प्रत्यभिज्ञानं कपिध्वजादि वा येन शोभननीतियुक्ता
 उत्तरस्य विराटपुत्रस्य श्रीर्यस्मात्सोर्जुनः विराटप्रियस्य तद्गो-
 धनस्यान्वेषणं अन्विष्य परावर्त्तत ॥ ३ ॥

समृद्धेति ॥ दीप्त्या पाठान्तरे समृद्धं वा तेजो यस्य स मा-
 रुती रामस्य सन्देहं दूरीकृत्य जयनिश्चयं कुर्वन्प्रस्थितः । ति-

गच्छन्विलङ्घ्य नगरोपवनान्तराणि
सम्पातिपत्ररथसूचितकार्यसिद्धिः ॥

धीरो ददर्श करिनक्रकरालमये

घोषोद्धतं सलिलराशिमिवारिसैन्यम् ॥ ५ ॥

पुरा समाक्रान्तमहेन्द्रभूभृत्स सिन्धुराजं गुरुभीष्मदुर्गम् ॥

व्यलङ्घयत्तं मनसा समानप्रवृत्तिरभ्रान्तगतिः परौघम् ॥ ६ ॥

शङ्कं प्रतस्थे ॥ इति वा । शर्मा प्राप्य गृहीतनिजास्त्रः समिद्धो-

ग्निरिव ॥ पक्षे ऋद्धदीप्तिः गृहीतहेतिः गाण्डिवादिसाधनवान्

शर्मा प्राप्य नरेन्द्रसूनोः दुर्योधनाच्छङ्कां विहाय विजयप्रीतिं

अर्जुन इति प्रसिद्धिं कुर्वन् सोर्जुनः प्रकाश एव प्रतस्थे ॥ ४ ॥

गच्छन्निति । सम्पातिना जटायोज्येष्ठभ्रात्रा पत्ररथेन पक्षिणा

सूचितकार्यसिद्धिः ' पतत्पत्ररथाण्डजा ' इत्यमरः ॥ करिनक्रो-

पमजलचराविशेषैः करालं भीषणं ॥ ' करालं भीषणे तुङ्गे द-

न्तुरे चाभिधेयवदिति ' विश्वः ॥ अग्रे पुरः घोषेण शब्देनो-

द्धतं शत्रुसैन्यमिव समुद्रं हनुमान्ददर्श ॥ पक्षे शकुनप्रदैः पक्षि-

भिः सूचितेष्टसिद्धिः ॥ शङ्काश्वरथेन सुष्ठु उपचितेति वा । ' प-

त्रं वाहनपक्षयोरि'त्यमरः ॥ करिण इव नक्रास्तैर्भीषणमब्धिभि-

वारिसैन्यं । धीरोर्जुनः ॥ ५ ॥

पुरेति ॥ आक्रान्तमहेन्द्रपर्वतः मनसा तुल्यवेगः अभ्रस्या-

काशस्यान्ते मध्ये गतिर्यस्य स हनुमान् गुरुं महान्तं भीष्मं भ-

यानकं ॥ दुर्गं दुरवगाहं परौघं उत्कृष्टजलवेगं सिन्धुराजं समु-

द्रमतिचक्राम ॥ पक्षे पूर्वमाक्रान्तो महानिन्द्रो भूभृत् दुर्योधनो ये-

न । मानेन चित्तसमुन्नत्या सहिता प्रवृत्तिर्यस्य । न भ्रान्ता गतिः

बुद्धिर्यस्य सोर्जुनः जयद्रथसहितं द्रोणभीष्माभ्यां दुर्गं परेषां श-

त्रूणामोघं समूहं मनसा व्यलङ्घयत् ॥ ' वृन्दं परंपरायां चाप्यो-

घो वेगे जलेपि चे'ति विश्वः ॥ ६ ॥

शैलेप्यसावस्खलितप्रवृत्तिर्गच्छन्नदीनोत्पुवनप्रगल्भः ॥
 प्राप्योपकण्ठं परमण्डलस्य ददर्श संस्थानविशेषशोभाम्
 परचक्रं परिक्रामन्नशोकगहनं गतः ॥

क्षणादिव कृतार्थोभून्माहेयीदर्शनेन सः ॥ ८ ॥
 दृष्ट्वैव तां भास्वरराजगोत्रां दीनामनाथां क्षितिरेणुकीर्णाम् ॥
 परोपरोधव्यसनातिभारादशोचयल्लङ्घितगोप्रचारः ॥ ९ ॥

शैलेइति ॥ असौ मारुतिः जिष्णुश्च शैले विश्रमार्थं अन्विष-
 प्रहिते सुनाभपर्वते मार्गस्थितगिरौ चाप्रतिहतगतिः नदीना-
 मिनस्य समुद्रस्योच्छङ्खने अदीने प्रशस्ते उत्प्लवने च दक्षः परेषां
 शत्रूणां मण्डलस्य देशस्य समूहस्य च समीपं प्राप्य । संस्था-
 नविशेषं रचनाभेदस्य यथोचितबलविन्यासस्य च शोभां दृ-
 ष्टवान् ॥ ७ ॥

परेति ॥ लङ्कापुरमवगाहमानः अशोकवनं प्राप्तः स मारु-
 तिः । मह्याः अपत्यं स्त्री माहेयी सीता । स्त्रीभ्यो ढक् । तद्दर्श-
 नेन क्षणादल्पकालादिव कृतकृत्योभूत् ॥ पक्षे शत्रुसैन्यमति-
 क्रम्य गच्छन् शोकगहनमप्राप्तः सोर्जुनः माहेयीनां गवां द-
 र्शनेन क्षणादुत्साहवान् ॥ 'चक्रं सैन्यरथाङ्गयोः । ग्रामजा-
 कुलालस्य भाण्डे राष्ट्रास्त्रयोरपी'ति विश्वः ॥ 'निर्व्यापा-
 रस्थितौ कालविशेषोत्सवयोः क्षण' इत्यमरः ॥ 'माहेयी सौर-
 भेयी गौरिति' च ॥ ८ ॥

दृष्ट्वेति । तेजस्विराजवंशजामुल्लसन्नृपगोत्रां समूहं च । परो रावणो
 दुर्योधनश्च पर उत्कृष्ट उपरोध इति वा ॥ तत्कृतक्लेशात् लङ्घि-
 तसमुद्रजलविस्तारः अतिक्रान्तधेनुदुर्गमश्च मारुतिरर्जुनश्च तां
 सीतां गव्यां च दृष्ट्वा एवामोचयत् आश्वासेन परावर्त्तनेन च ॥
 अशोचयदिति पाठे शुशोचेत्यर्थः ॥ गवां समूह इत्यर्थे 'इति-

तस्याश्च गोपालसमागमाशां सम्पाद्य संदर्शितराजचिह्नम् ॥
स व्यञ्जयामास हरेस्तनूजमात्मानमर्कात्मजशासनस्थम् १०

प्रयत्नवानुत्तरकार्यसिद्धये

प्रदर्शयिष्यन्बहुशक्तिसम्पदम् ॥

सतालबाणासनकर्षिणां द्विषां

पुरः स्फुरत्केतुवनं बभञ्ज सः ॥ ११ ॥

सभ्रान्तद्रोणमुद्यच्छकुनिकलकलं विह्वलोलूकसार्धं

सद्योविक्षिप्तगुल्मं क्षापितनृपतरुक्षुण्णपुन्नागपूगम् ॥

अद्धालूनाश्वकर्णं प्रमथितविपुलं श्रीफलं धूतधात्री-

चक्रं चक्रे सशोकास्पदमरिगहनं प्रागशोकाभिरामम् ॥ १२ ॥

कव्यचश्चे'ति त्रः ॥ 'गव्या गोत्रा गवां वृन्दे' इत्यमरः ॥ ९ ॥

तस्या इति ॥ तस्याः सीतायाः गव्यायाश्च गोपालो भूपो
रामौ गोपस्य समागमः संगमनं सम्यगागम्यतेनेन प्रतिष्ठा-
दनमुपमानं च हरेर्वायोरिन्द्रस्य च अर्कात्मजस्य सुग्रीवस्य
कर्णस्य च शासने आज्ञायां निग्रहे च ॥ 'शासनं राजदत्तो-
र्व्या' लेखाज्ञाशास्त्रशास्तिष्विति ' विश्वः ॥ १० ॥

प्रयत्नवानिति । उत्तरस्यानन्तरस्य वैराटेश्च ॥ कार्यस्य रामा-
नयनादिर्धेनुपरावर्तनस्य च बहुशक्तिसंपदं एकैकवानरस्यैवरूपा
तां शस्त्रादिसामग्रीं च तालादिवृक्षान् कार्मुकं च । द्विषां रक्षसां
कौरवाणां च । पुरः सीतायाः । स्फुरत्पताकमग्रे प्रसरध्वजं च ।
वनं च अशोकवनिकां समूर्हं च भङ्ग उन्मूलन पराभवश्च ॥ ११ ॥

सभ्रान्तेति । द्रोणः काको गुरुश्च । शकुनिः पक्षी सौबलश्च
उलूकः पेचकस्तत्पुत्रश्च । गुल्मः स्तम्बः सैन्यरक्षणं च । नृपतरुरार-
ग्वधो मृषा एव तरवश्च । पुन्नागो वृक्षविशेषः श्रेष्ठपुरुश्च । पूगः क्रमुकः
वृन्दं च । अद्धा तत्त्वतः । 'तत्त्वे वद्धाञ्जसा द्वयमि'त्यमरः । अश्वकर्णौ

पराभवात्पारिकुपितेन भूभृता

प्रचोदिताः प्रचुरबला बलाधिपाः ॥

समुद्ययुस्तमुपारि तोरणस्थितं

शरावलीविरचितदूरदुर्दिनाः ॥ १३ ॥

उदायुधैर्व्यरुचदसौ पताकिभि-

विरोधिभिर्मृधभुवि कोष्ठकीकृतः ॥

तडिच्छटाद्युतिजटिलैर्बलाहकै-

र्बलाकिभिर्वृत इव विन्ध्यभूधरः ॥ १४ ॥

वृक्षविशेषः। नुन्नाः पाठान्तरे लूना अश्वा यस्य स राधेयश्च। श्रीफले
बिल्वः लक्ष्मीफलं च। धात्री आमलकी भूमिश्च। प्रागशोकेन हनुम-
त्पूर्वदृष्टसीताधिष्ठितवक्षेण सुन्दरं तन्मात्रशेषं पूर्वं शोकशून्यं च।
अरिगहनं रावणवनं कौरवसैन्यं च। स मारुतिः अर्जुनश्च। शोच्यं
चकार। 'द्रोणः काके कृपीपतावि'ति विश्वः। 'शकुनिः पुंसि विहो
सौबले कच्छपान्तरे' इति मेदिनी। 'उलूकः पुंसि काकाराव-
पि भारतयोद्धरी'ति विश्वः ॥ 'गुल्मः सेनाघटे स्तम्भे सैन्य-
क्षणकृद्भिदो'रिति प्रकाशः ॥ 'पृगः क्रमुकवृन्दयो'रित्यमरः।
'आरग्वधे राजवृक्ष' इति च ॥ 'अशोकं त्रिषु निःशोके
पुंसि कङ्कालिपादपे' इति मेदिनी ॥ १२ ॥

परेति। भूभृता रावणेन दुर्योधनेन च। तं मारुतिं जिष्णुं च।
उपारि ऊर्ध्वतोरणे बहिर्द्वारे स्थितं पारितः सर्वतः संग्रामस्थं
च ॥ 'उ सम्बोधनरोषोक्तयो'रिति मेदिनी। उपरित उत्कर्षत
इति वा ॥ १३ ॥

उदायुधैरिति ॥ असौ मारुतिर्जिष्णुश्च कोष्ठकीकृतः मण्ड-
लीकृत्यावरुद्धः ॥ १४ ॥

चिरोज्झितानपि परमर्मभेदिनः

सपत्रिणस्तृणवदचिन्तयत् क्षणात् ॥

व्यलोडयद्रणभुवि वैरिमण्डलं

मदोत्कटो गज इव पल्लवं बली ॥ १५ ॥

निरन्तरशरव्राततिरोहितदिगन्तरः ॥

ससैन्यपूरः परितः प्राप दक्षस्तमाहवे ॥ १६ ॥

विदालितरथवंशं मंक्षु भग्नाक्षभावा-

त्प्रमथितबलनाथं रुद्धभीष्मप्रभावम् ॥

क्षपितकृपकृपाणं तत्तदाकर्णकृष्ट-

स्फुरितविपुलचापः स स्म सैन्यं धुनोति १७

निबद्धवैरं सृजता शिलिमुखान्

प्रवर्त्तितानल्पतरारुतेजसा ॥

स राजपुत्रेण जितेन्द्रतेजसा

न्यरोधि दुर्योधन उद्यतोपि सन् ॥ १८ ॥

चिरैति ॥ स मारुतिर्जिष्णुश्च ' मदोत्कटो मदकल ' इ-
त्यमरः ॥ १९ ॥

निरन्तरेति ॥ सैन्यपूरसहितः अक्षो रावणिः तं मारुतिं प्रा-
पत् ॥ पक्षे सुयोधनसैन्यौघस्तं जिष्णुं प्राप ॥ आहवे दक्षः १६

विदालितेति । मंक्षु शीघ्रं अक्षो रावणिः रथावयवभेदश्च भी-
ष्मो भयङ्करो गाङ्गेयश्च । कृपाशून्याः कृपाणाः शारद्वतखड्गश्च
कर्णपर्यन्तं कृष्टं कर्णेन राधेयेन च । स मारुतिर्जिष्णुश्च ॥ १७ ॥

निबद्धोते । अनल्पतरं अस्त्रं ब्रह्मास्त्राणि च राजपुत्रेणेन्द्र-
जिता अर्जुनेन च न्यरोधि जगृहे आवब्रे च । दुःखेन योध्यते
दुर्योधनो मारुतिः कौरवेन्द्रश्च ॥ १८ ॥

विपक्षवीरैः समितिं प्रवेशितः
समीक्ष्य राजानमसौ सुरद्विषाम् ॥
धरात्मजानिग्रहणप्रतिक्रिया-
निवेदितार्थैर्वचनैरकोपयत् ॥ १९ ॥

ततो हनूमान्विजयाङ्गभूतस्वरेण घोरेण नदन्परेषाम् ॥
लाङ्गललग्नेन हुताशनेन ददाह लङ्कामिव चित्तवृत्तिम् ॥ २० ॥
एवं प्रकाशीकृतकार्यसम्पद्धरेः कुमारो हरिदश्वकल्पः ॥
विरोधिनां मूर्ध्नि निधाय पादं यशोच्छमुष्णीषमिव न्यमुष्णात्
प्रभाविनोदीप्रबलाम्बुराशेर्विलङ्घनाल्लब्धजयोत्तरश्रीः ॥
नृपप्रियोपायनरत्नहारी पुनः समीयाय तदात्मवर्गैः ॥ २१ ॥

विपक्षेति । रक्षोभिः कौरवैश्च । समितिः । सभा सङ्ग्रामश्च ।
'समितिः समवेतार्थे सभायामपि सङ्गरे' इति विश्वः ॥ सुरद्वि-
षां रक्षसां देवद्वुहां च । राजानं रावणं सुयोधनं च । धरात्मजा
सीता प्रतीकाररूपार्थप्रकाशकैर्वाक्यैः ॥ १९ ॥

तत इति ॥ विजयाङ्गोर्जुनस्य ध्वजश्च पुच्छलग्नाग्निना लङ्कां
ददाह । तेन पुरा लङ्कामिव शत्रूणां चित्तवृत्तिं च ॥ रामायण-
पक्षे न चिन्वेति सहित्वे (?) जयचिह्नेन स्वरेणेति वा ॥ पक्षे
'वाशरी'ति विसर्गप्रवृत्तौ विसर्जनीयस्य सः ॥ २० ॥

एवमिति । हरिर्वायुरिन्द्रश्च यशो न्यमुष्णात् उष्णमिव-
च्छं यशः उष्णीषमिवोष्णीषं च ॥ 'उष्णीषं च शिरोवेष्टे कि-
रीटे लक्षणान्तरे' इति मेदिनी ॥ २१ ॥

प्रभेति । लाङ्गलाग्निदीप्तेरब्धौ निर्वापकः पुनस्तल्लङ्घनात्प्रा-
प्तजयोत्कृष्टश्रीः सीतादत्तरामाश्वासनचूडामणिप्रापकः सः स्व-
वर्गैः अङ्गदादिभिः पक्षे प्रभावयुक्तस्य दीप्तस्य बलाब्धेः परा-
भवाल्लब्धजया वैराटिः श्रीर्यस्मात् । विराटप्रियस्योपायनस्य रत्न-

ततः समृद्धाङ्गदहेमकुण्डलाः
समेत्य सर्वे कृतमन्त्रनिश्चयाः ॥
वृत्तानुभावान्मधुरोचितश्रियः
क्षमापतेस्ते पुरतोवतस्थिरे ॥ २३ ॥

उपकारगुणज्ञेन राज्ञा तद्विहितस्तदा ॥
केलीकलहसंवृतः प्रहारोपि स चक्षमे ॥ २४ ॥

दृष्ट्वैव चूडामणिशोभिनरतांस्तच्छक्तिसम्पादितभूरिकार्यः ॥
सम्भावयामास चिरं नरेन्द्रः श्रुतप्रियोदन्तनितान्तदृष्टः २५
स्य च जातिश्रेष्ठगोधनस्य च ॥ 'रत्नं स्वजातिश्रेष्ठेपी'त्यमरः ॥
उपायनमुपाग्राह्यमुपहारस्तथोपदेति ' च । स्ववर्गैर्युधिष्ठिरा-
दिभिः ॥ २२ ॥

तत इति ॥ सर्वे हनुमदादयो युधिष्ठिरादयश्च समृद्धमङ्गदो
बालिसुत एव हेमकुण्डलमलंकारो येषां ते प्रवृद्धसौवर्णकर्णभूष-
णाश्च तत्कृतोनुभावः प्रभावो मतिनिश्चयो यैस्तैः ॥ ' अनुभावः
प्रभावे स्यात्सतां च मतिनिश्चय'इत्यमरः । मधुना मार्गरथमधुव-
नस्थेन रोचिता दीप्ता मधुरा मनोज्ञा उचिता च श्रीर्येषां ते
क्षमापतेः सुग्रीवस्य विराटस्य च पुरतोऽग्रतः पूर्वमेव तदासने
च । 'स्यात्पुरः पुरतोऽग्रत'इत्यमरः ॥ इह पुरतः शब्दरयासाधु-
त्वात् ' तेथ पुरोवतस्थिरे ' इति पाठ्यम् ॥ २३ ॥

उपेति । पदकारो वानरकृतसीताशुभोदन्तानयनरूपो विरा-
टेन स्वपरिपालनं च राज्ञा सुग्रीवेण युधिष्ठिरेण च तैरङ्गदादि-
भिः तेन विराटेन च कृतः केल्यां मधुपानक्रीडायां पाशक्री-
डायां प्रहारो दधिमुखस्य पाशेन स्वस्य च क्षान्तः ॥ २४ ॥

दृष्ट्वैव । तानङ्गदादीन् युधिष्ठिरादींश्च चूडामणिना सीता-
प्राहितेन प्रातिस्विकेन च नरेन्द्रो रामो विराटश्च । प्रियायाः

प्रभञ्जनस्य द्विषतां जिष्णोरात्मभवस्तदा ॥

सत्कृत्य सुहृदां मध्ये राज्ञा दत्तोत्तरो बभौ ॥२६॥

सदुत्तरोदारगुणसन्तोषितहरीश्वरः ॥

रेजे सौभद्रताविष्टः कामदेवइव श्रिया ॥ २७ ॥

इति राघवपाण्डवीये सुन्दरवैराटीये संगमनं

नाम षष्ठः सर्गः समाप्तः ॥ ६ ॥

सीतायाः । उदन्तः शत्रुजयगोधनप्रत्यानयनादेः प्रियस्य वृत्ता-
न्तश्च ॥ २९ ॥

प्रभञ्जनस्येति । द्विषतां जिष्णोः प्रभञ्जनस्य वायोः पुत्रो
हनूमान् सुहृदां जाम्बवदादीनां मध्ये सत्कृत्य संमान्य रामेण द-
त्तप्रतिवाक्यः शुशुभे । पक्षे वैरिणां भञ्जनस्य जिष्णोरर्जुनस्य
पुत्रोऽभिमन्युः कृष्णादिसमक्षमभिमन्य सत्कारपूर्वकं संमान्य
विराटेन दत्तोत्तरा निजकन्या यस्य सः । 'उत्तरा दिविशेषे
स्यात्स्नुषायामर्जुनस्य चे'तिविश्वः ॥ २६ ॥

सदिति । शोभनैः प्रतिवाक्यैरुदारैर्गुणैः प्रार्थितसुग्रीवः
भद्रता रुद्रावतारत्वात्तया युक्तः । 'भद्रो रामवरे हस्तिजातौ मे-
रुकदम्बके । शंभौ शुभयुते पुंसि क्लीबे भद्रं तु मङ्गले'इति हैमः।
असौ मारुतिः पक्षे सती उत्तरा स्त्री यस्या उदारगुणैः संतो-
षितो हरिर्मातुलः कृष्ण ईश्वरो राजा विराटश्च येन सुभद्रात्म-
जत्वेन पुत्रोभिमन्युः कामदेवः स्मरः काव्यप्रयोजकश्च स ह्युत्तर
आयतिरुदको वा यस्य सः दाराणां गुणैः संतोषितजनकीभूत-
कृष्णः । दाराणां रत्या गुणैः संतोषितो हरेः स्वसुहृदश्चन्द्रस्ये-
श्वरः शिवो येनेति वा कल्याणरूपतां प्राप्त इति । स्मरपक्षे तु
सद्भिः विद्यमानैरुत्कृष्टैर्वदान्यगुणैः संतोषितहरिहरः । 'सत्ये

अथ नृपतिरुपेत्य मित्रवर्गे-
 हरिबलभद्रमुखैः प्रणीतमन्त्रः ॥
 अवगतरिपुरात्मचक्रवृद्ध्या
 निजविजयोचितयत्नमन्वतिष्ठन् ॥ १ ॥
 ततो युगान्तं क्षुभिताब्धिकल्पाः
 स्वभारभुग्नोरगराजकण्ठाः ॥
 स्फुरत्प्रभा वानरपुङ्गवानां
 दिगन्तरेभ्यः पृतनाः समीयुः ॥ २ ॥
 सन्नद्धसैन्येषु बलाधिपेषु
 ततस्ततो भूपतिमाश्रयत्सु ॥
 विरोधिचक्रं बहु धार्तराष्ट्रं
 चिन्ताभिरन्तर्गतशल्यमासीत् ॥ ३ ॥

साधौ विद्यमाने प्रशस्तेभ्यर्हितेपि सदि'त्यमरः । उदारो द. तृम-
 हतो'रिति च ॥ २७ ॥

आवश्यकपदश्लेषव्याचिख्यासावशात्मनः ।

लक्ष्मणस्य कृतौ षष्ठः सर्गोऽयं समपद्यत ॥ १ ॥

इति राघवपाण्डवीये काव्ये टीकायां षष्ठः सर्गः समाप्तः ॥ ६ ॥

अथेति । नृपतिः रामीयुधिष्ठिरश्च हरिबलेषु वानरसैन्यैषु भद्र-
 मुखैर्वाग्मिभिः कृष्णतालाङ्कादिभिश्च स्वसैन्यवृद्ध्या तत्त्वेन निश्चितः
 रावणः सुयोधनश्च येन ॥ १ ॥

तत इति । स्फुरद्दीप्तगोर्वानरश्रेष्ठानां दीप्तप्रभावा राज्ञां च
 सेनाः ॥ २ ॥

संनद्धेति । भूपतिं रामं युधिष्ठिरं च । विरोधिनो रावणस्य
 दिग्विजयेन धृतवैराणां राज्ञां च । चक्रं सैन्यं समूहश्च बहुधा

कृत्तोद्यमः शत्रुजये यथाव-

द्राजा सराष्ट्राणि वनानि तीर्त्वा ॥

महाविपद्वारिनिधिं तितीर्षु-

वैलावनान्तं प्रतिपद्य तस्थौ ॥ ४ ॥

सा सह्यभूत्कटकान्तसक्ता धीरा महेन्द्रस्य विलङ्घनेपि ॥

समं समुद्रस्य पयःसमृद्ध्या नरेन्द्रसेना प्रतिगर्जति स्म ॥ ५ ॥

अथ नृपमनुवेलं सेव्यमानं बलौघै-

रगणितदशकण्ठौदण्डकोदण्डशक्तिः ॥

अनिलसुतनिबद्धप्रीतिरागत्य दूरा-

त्क्षितिघटितकिरीटं राक्षसेन्द्रो ववन्दे ॥ ६ ॥

प्रकारेणार्त्तराष्ट्रं धृतराष्ट्रसम्बन्धि च । शल्यं दुःखं शल्यो मद्रा-

धिपश्च । पाण्डवैः विरुद्धाः नृपाः प्रायोरिपक्षे वभूवुः । अतएवैका-

दशशक्षौहिण्यः सुयोधनस्यासन् सप्त चैतेषां । धार्तराष्ट्रमण्डलम-

न्तरभ्यन्तरे चिन्ताभिः विरोधिनिश्चितविरोधप्राप्तमद्राधिपं चेति

कश्चित् ॥ ३ ॥

कृतेति । राजा रामो युधिष्ठिरश्च । महती विपद्यस्य सः सागरं

तितीर्षुः महाविपदमेवाब्धिं च । वेलायाः समुद्रतीरं भूमेः वना-

न्तं त्रयोदशवर्षावधिरूपायाः अवन्तं रक्षणं तस्यान्तं च । 'वेला-

काले च सीमायामब्धेः कूलविकारयोरिति मेदिनी ॥ ४ ॥

सेति । सा रामसेना सह्यस्य गिरेर्नितम्बदेशे स्थिता महेन्द्र-

गिरेः लङ्घने च धीरा धृतोत्साहा समुद्रस्य पयःसंपदासह प्रति-

जगर्जेति सहोक्तिः । समं लक्ष्यासहितं पयः प्रतिसमं यथा

स्यादिति कश्चित् । पक्षे असह्या भूभृतो राजानः । कटकं । सैन्यं

महेन्द्रः शक्रः । समं तुल्यम् ॥ ५ ॥

अथेति । नृपं रामं अनुवेलं वेलासमीपे अवधीरितरावणशक्तिः

हनुमता सह बद्धसौहार्दः राक्षसेन्द्रो विभीषणः । पक्षे युधिष्ठिरं

तं भीमतेजःप्रभवं प्रभावी
विपक्षशक्तिप्रतिघातहेतुम् ॥
विभीषणं भूमिपतिः स्वकीय-
प्रसादलक्ष्मीसदनं चकार ॥ ७ ॥

जवेन जिष्णुर्नृपनन्दनोऽथ द्विपो जिघांसुर्हरिसंग्रहेण ॥
दुर्योधनेन द्विषतावगाढं मध्येपयोराशिमुपाससाद ॥ ८ ॥
तुङ्गच्चङ्गत्तरङ्गावलिमिलितमहानक्रमावर्त्तचक्र-
भ्राम्यद्विण्डीरपिण्डप्रतिगलितसितच्छत्रविस्तारशोभम् ॥
अम्भःसम्भारभारालसजलदघटादुर्दिनीभूतदिकं
दिक्कुम्भिप्रौढशुण्डाशकलितसलिलं सागरं सोभ्यपश्यत् ९
वीरसैन्यैः सेवमानं । रावणादप्यधिकबलो भीमसेनप्रियो राक्ष-
सेन्द्रो घटोत्कचः ॥ ६ ॥

तामिति ॥ भीमस्य भयंकरस्य तेजसः प्रभवं भीमसेनसुतं च वि-
पक्षाणां शक्तेर्बलस्य कर्णगतामोघशक्तेश्च । प्रतिघाते वारणे उपक्षये
च । विभीषणं नाम्ना भयानकं च । भूमिपतिः रामो युधिष्ठिरश्च । स्व-
प्रसादहेतुकलक्ष्म्याः लङ्काश्रज्यप्रसादजन्या शोभा वा ॥ ७ ॥

जवेनेति । जिष्णुः जयनशीलोर्जुनश्च । नृपो दशरथः पा-
ण्डुश्च । हरिवर्नरः कृष्णश्च । दुःखयोधनीयेन वैरिणा रावणेन
मध्येवगाढं कृताधिष्ठानं सुयोधनेन कृतप्रवेशं च । पयोराशिं दा-
क्षिणात्यं द्वारकापरिखाभूतं च । सुवेलजिष्णुरिति पठे सुवेलो
लङ्कापर्वतः । पक्षे समृद्धा वेला सुवेलं तत्र जिष्णुः । समृद्धाव्य-
यीभावः । प्रणतः शान्तो वा । 'सुवेलः प्रणते शान्ते त्रिषु ना
पर्वतान्तेर' इति विश्वः ॥ ८ ॥

तुङ्गेति । त्वङ्गन्तः कम्पमानाः 'मकरे नासिकायां च नक्रः
पुंक्तीवयोः क्रमादि'ति विश्वः । विण्डीरः फेनः । सः रामोर्जुनश्च ९

सरसं बहुयोजनाधिदासं धृतगाम्भीर्यमनुज्झितप्रसादम् ॥
 स महार्थमुपासदत्समुद्रं ध्वनिभाजं सुकवेरिव प्रम्बन्धम् १०
 स वारिपूरस्फुटदारणाय धृतप्रतिज्ञं प्रतिदर्शितात्मा ॥
 तमार्चिचद्वारिधिरुर्मिबाहुप्रनुन्नरत्नावलिरञ्जिताङ्गिम् ॥ ११ ॥
 वेलादरीदुन्दुभिनाददक्षैस्तरङ्गहरतैः कृतमङ्गलस्य ॥
 उदन्वतोभ्यागमनानुकूल्यादमंस्त संक्रान्तमिवारिचक्रम् १२

दिशानया गच्छ निजेष्वसिद्धये

हरिप्रभावार्षितसेतुबन्धया ॥

इतीव तं स्म स्फुटमाह सागरः

स्वरैर्गभीरैः प्रतिनादयन्दिशः ॥ १३ ॥

सरसमिति । रसो जलं 'शृङ्गारादौ विषे वीर्ये तित्कादौ द्र-
 व्यरागयोः । देहधातुप्रभेदे च पारदारवादयो रसः' । योजनं
 क्रोशचतुष्टयं योजनान्वयश्च । 'चतुःक्रोश्यां च योजनं पर-
 मात्मनी'ति विश्वः । गम्भीर्यमगाधता गूढाशयता च प्रसादः
 स्वच्छतार्थप्रकथनं च । अर्थो रत्नादि प्रमेयं च । ध्वनिः शब्दो
 व्यङ्ग्यप्रधानं च काव्यं च । स रामोर्जुनश्च ॥ १० ॥

स इति । वारिपूरस्य वाङ्मार्थे रिपूणामुरसश्च प्रतिज्ञां ल-
 क्षीकृत्य प्रदर्शितश्च । आत्मा देवतारूपो जलमयस्वभावश्च ऊ-
 र्मय एव बाहवः स्तैः प्रेरिताभिभिर्मणिपांक्तिभिरनुरञ्जित-
 चरणं तम् ॥ ११ ॥

वेलेति । अभ्यागमः स्वपत्यागमः प्राप्तश्च । स रामो जिष्णु-
 श्च । क्रान्तं लङ्घितम् ॥ १२ ॥

दिशेति । हरिर्वानरः कृष्णश्च सेतुरालिमार्गिन्या(?)वस्था-
 यामिति प्रकाशः । सागरस्तं राममिति स्फुटमाह स्म । पक्षे
 गम्भीरगर्जितैर्जुनं प्रत्याहेवेत्युत्प्रेक्षा ॥ १३ ॥

असौ निसृष्टाशनितिविवेगान्
हरिप्रभावोज्ज्वलितान्पुरस्तात् ॥

कृताभिपाताज्जलधौ ददर्श

विचित्रधातुच्छुरितान् महीधान् ॥ १४ ॥

सविश्वकर्मोद्भवशिल्पसिद्धं सुदूरसीमन्तितवारिपूरम् ॥

मणिप्रभाभास्वरमभ्रवीथ्यामृजुस्थिताखण्डलचापकल्पं १५

हरिप्रभावोपचितक्षमाभृन्निवेशनैश्चायनतां प्रपन्नम् ॥

महीमहाम्भोरुहनालकल्पं ददर्श सेतुं हरिवंशकेतुः ॥ १६ ॥

स द्वारकान्तां नगरां गरिष्ठां संप्रस्थितस्तेन यथा नृवीरः ॥

ददर्श धीरो हरिवाहिनीभिर्निरन्तरालानि ककुम्मुखानि १७

पश्यन्मनोज्ञान्कटकप्रदेशान् विलङ्घ्य पन्थानमलङ्घ्यतेजाः ॥

विरोधिनाधिष्ठितपूर्वभागं स तं धरित्रीधरमाससाद ॥ १८ ॥

असाविति । असौ रामोर्जुनश्च मुक्तवज्रवेगतुल्यान् वान-

रसामर्थ्येनोत्पाटितान् वज्रधरेन्द्रप्रभावपलायितांश्च ॥ १४ ॥

स इति । युग्मं । विश्वकर्मसुतो नलवानरस्तस्य देवशिल्प-

नश्च शिल्पेन स्वकलाकौशल्येन सिद्धं द्विधा कृतप्रवाहम् ।

अभ्रवीथ्यामाकाशमार्गे सरलेन्द्रचापतुल्यम् ॥ १५ ॥

हरीति । हरीणां वानराणां कृष्णस्य च प्रभावेणोपस्थि-

तानां क्षमभृतां पर्वतानां राज्ञां च निवेशनैः विन्यासैः शिविरै-

श्च । निदेशनैरिति पाठे अर्पणैः विनियोगैश्च । अयनतां मार्ग-

तां प्राप्तं सेतुं । स हरिवंशस्य सूर्यकुलस्य केतुः रामः इन्द्रवंशस्य

सोमस्य वार्जुनश्च । ददर्श ॥ १६ ॥

स इति । नृवीरो रामोर्जुनश्च । द्वारैः कान्तां लङ्कां तां प्र-

सिद्धां द्वारवन्तीं च । हरयो वानराः कृष्णश्च ॥ १७ ॥

पश्यान्निति । कटको नितम्बः सैन्यं च । विरोधिना रावणे-

विचारमूढस्य चिरानुकूल्यं द्विषोपि कुर्वन् जगतीधरोसौ ॥
अमुष्य पादं जुषतस्तदानीं निर्व्याजमात्मारचनमाचचार १९
बलोपलम्भादवलेपभाजा दैवाद्विपक्षेण पुरो निरस्तः ॥

विभीषणो विद्विषता महार्यः प्रीत्यान्वयासीत्पुरुषोत्तमस्तं २०
मनुष्यमूर्तेः पुरुषोत्तमस्य सौहार्दमासाद्य स दैवयोगात् ॥
पौलस्त्यसम्पत्तिमपि स्वकीयभ्रूभङ्गलीलासुलभाममस्त २१
ससैन्यसुग्रीवसमग्रयानप्रभावसम्पन्नरनाथजन्मा ॥

स भूमिभर्तुः कटकं मनस्वी जवादुपप्लाव्यमुपेत्य तस्थौ २२
न दुर्योधनेन च । अधिष्ठितोपरिभागं आक्रान्तशयनशिरोभागं
च । स रामोर्जुनश्च । धरित्रीधरं सुवेलं कृष्णं च । दुर्योधनेन
वशीकृतं बलभद्रमिति कश्चित् ॥ १८ ॥

विचारेति । विवेकं ऊढस्य प्राप्तस्य शत्रोरपि रामस्य सैन्यानुकूल्यं कुर्वन्नसौ सुवेलः आत्मानुरूपमर्चनं फलजलाद्यर्पणेन चकार । 'पादाः प्रत्यन्तपर्वता' इत्यमरः । यद्वा विचारेण मूढस्तस्य तद्विहीनस्य शत्रो रावणस्यानुकूल्यं । पक्षे । कृष्णः विचारशून्यस्य द्विषः सुयोधनस्यापि बलेनानुकूल्यं पादोषान्तवर्त्तिनोऽर्जुनस्य निष्कपटमात्मदानेनार्चनं चकार ॥ १९ ॥

बलेति । बवयोरैक्याद्वरस्य ब्रह्मदत्तस्य बलस्य कृष्णसैन्यस्य च दैवं देवसमूहस्तमत्तीति दैवात् तेन विपक्षेण रावणेन भाग्यात् दुर्योधनेन च निरस्तो बहिः कृतः । वैरिणा महार्यो विभीषणनामा वैरिभयङ्करो महार्यश्च । पुरुषोत्तमः पुरुषश्रेष्ठः कृष्णश्च । तं राममर्जुनं च ॥ २० ॥

मनुष्येति । रामस्य च स विभीषणोर्जुनश्च । पौलस्त्यो रावणो धनदश्च ॥ २१ ॥

स इति । सैन्यसहितः सुग्रीवः सैन्यसुग्रीवौ कृष्णाश्चौ च ।

सदाशुकोपि प्रतिपक्षवाचा वचोहरः प्राप्य सुसंवृतात्मा ॥
तमुन्नतां संजयशब्दपात्रं श्रियं दधानं नृपतिं निदध्यौ २३
तदाज्ञयासौ गतभीतिरेनं हरिप्रणेतारमिदं जगाद ॥

प्रज्ञेक्षणस्त्वामिदमाह राजा मुखेन मे दूतधूरिस्थितस्य २४
स नरनाथजन्मा रामोर्जुनश्च भूमिभर्तुः सुवेलरय युधिष्ठिरस्य
च कटकं नितम्बं सैन्यं च उपलब्धं विध्वंसनीयं तन्नामकन-
गरोपलक्षितं च । उपलब्धे राजधानीति च । ' कटकं वलये
सानौ राजधानीनितम्बयोरिति ' विश्वः । यदि तु शैब्य एव
वासुदेवाश्वो न तु सैन्य इति तदा मेघपुष्पबलाहकाभ्यां विना
शैब्यसुग्रीव(योः)शैब्येन विना सुग्रीवस्यैवोपादानम् । 'ऋद्धाहि-
भोगप्रतिमासमुत्थिताशक्रायुधानाशिखिसन्धिना वा । ग्रीवान्ना-
वाद्यस्य राजवाहनसुग्रीवनामा तुरगोत्तमः शुभ' इति गणदत्तोक्तेः ।
ससैन्यैः सुग्रीवैः अश्वविशेषैः समग्रमिति वा । कचिद्वक्तोक्तिभिः
भङ्गीभिश्चेत्युक्ते सैन्यपदे शैब्यपदप्रक्षेप इत्यपि कश्चित् ॥ २२ ॥

तदेति । शुको रावणमन्त्री । 'शुको व्याससुते कीरे राव-
णस्य च मन्त्रिणीति ' विश्वमेदिन्यौ । वचोहरो दूतः । वैरिणो
रावणस्य वचनेनागत्य सुगोपितात्मा पक्षिरूपधारित्वात् समुन्नत-
स्कन्धं श्रियं दधानं जयशब्दार्हं नृपतिं रामं दध्यौ ददर्श । प-
क्षे आशुकोपी दुर्योधनः यद्यपि धृतराष्ट्रेण प्रहितस्तथापि दुर्यो-
धनाभिमतराज्याप्रदानाभिसन्धिनैव तेन प्रहितत्वत्तस्यास्वात-
न्त्र्याच्च । वस्तुतो दुर्योधनेन प्रहेतः सञ्जयमात्रं तन्नामा समुन्नतां
श्रियं दधानं युधिष्ठिरम् ॥ २३ ॥

तदेति । तस्य रामस्य युधिष्ठिरस्य च रावणदुर्योधनयोरा-
ज्ञयेति या गता भीर्वानरकृतपक्षोल्लुञ्चनादि शुकस्य अनापद्वि-
प्रयुक्तादि सञ्जयस्य । हरीणां वानराणां प्रणेतारं नायकं सुग्रीवं ।

त्वया हि मत्प्रीतिपरायणत्वा-

दङ्गीकृता साधुजनप्रवृत्तिः ॥

अतः स्वयोग्ये पथि वर्त्तितव्यं

न ते सुवेलाक्रमणेन सिद्धिः ॥ २५ ॥

आत्मोचितं प्रोह्य वनान्तवासं

युद्धाय मा चापलमद्य कार्षीः ॥

अनात्मनीने पथि वर्तमानाः

पुंसो हि लोकाद्भृशमुद्विजन्ते ॥ २६ ॥

यथार्थमेतत्कुरुराजवाक्यं विचार्यमालाघवसंश्रयी भूः ॥

हितोपदेशेषु पराङ्मुखानामदूरसंस्था विपदो हि पुंसाम् २७

एवं विपक्षदूतेन व्याहृता वाक्यपद्धतिः ॥

प्रतिजज्ञे सरस्वत्या हरिराजमुखोत्थया ॥ २८ ॥

हरिः कृष्णः प्रणेता यस्य तं युधिष्ठिरं च । प्रज्ञेक्षणो बुद्धिसंपन्नो
रावणोन्धो धृतराष्ट्रश्च । २४ ॥

त्वयेति । सुग्रीवेण युधिष्ठिरेण च मम रावणस्य धृतराष्ट्रस्य
च प्रीतिवशात् साध्वतिशिष्टं स्थितिः स्वयोग्ये स्वार्हे वनवास-
रूपे च सुवेलस्य पर्वतस्य शोभनायास्त्रयोदशाब्दरूपायाः वे-
लायाश्चाक्रमणेनाध्यारोहणेनोल्लङ्घने च सिद्धिः मत्प्रीतिः रा-
ज्यलाभश्च न मतः ॥ २५ ॥

तदेवाह आत्मेति । रामायणपक्षे सुगमम् । पक्षान्तरे प्रति-
ज्ञानिर्वाहाय स्वस्य योग्यम् । नात्मने हितो नात्मनीनः ॥ २६ ॥

यथेति । एतद्वाज्ञो रावणस्य वाक्यं विचार्य यथार्थं कु-
रुराघवो रामः पक्षे तथ्यं एतत्कुरुराजस्य वाक्यं विचार्य रत्न-
योरैक्यात् लाघव लघुत्वम् ॥ २७ ॥

एवामिति । हरिराजः सुग्रीवः कृष्णयुधिष्ठिरौ च । प्रतिनष्टे
खण्डिता दूषितेति यावत् ॥ २८ ॥

अहो महन्नैपुणमस्य भूभृतो
निवृत्तये नोदयितुं विरोधिनः ॥
भवन्ति सुव्याक्तिमनात्मवेदिनः
परोपदेशेषु विशेषपण्डिताः ॥ २९ ॥

स चेद्ध राजा प्रतिदानपूर्वं शान्तिं न वाञ्छत्युचितां कुलस्य ॥
दक्षानस्यापि दशाननस्यादमुष्य हीनाहतबन्धुसूनोः ॥ ३० ॥

शुभाशुभे कर्मणि संनिविष्टं
धर्मो यथा पश्यति लोकमेकः ॥
तथा जनश्चेदखिलोपि धर्मं
जगत्यधर्मस्य कुतोवकाशः ॥ ३१ ॥
स एव तावत्प्रसमीक्ष्य धर्मं
समाचरत्यात्महितं विधेयम् ॥
न यावदारोहति हन्तमौर्वी
भीमानुजस्येष्वसनं स्वरारेः ॥ ३२ ॥

अहो इति । निवृत्तिः वैराग्यं युद्धात्परावर्त्तनं च ॥ २९ ॥
सचेदिति । धराजा सीता ह स्फुटं राजा च ॥ 'तु हि च
स्म ह वै पादपूरणे' इत्यमरः । प्रतिदानं प्रत्यर्पणं सीतायाः
राज्यस्य च । 'पुमानुपनिधिर्न्यासः प्रतिदानं तदर्पणमि' त्य-
मरः । 'शान्तिः शमेपि कल्याणे' इतिविश्वः । दशानन-
स्याप्यमुष्या दीना दशा न स्यादिति न किन्तु स्यादेव पक्षे
अमुष्य धृतराष्ट्रस्य दशाननस्य या दशा जाता सापि स्यात्
तस्यापि दीना दशा स्यादिति वा दशा अन्तिमावस्था आनने
मुखेस्येति वा दशा अनिति प्राणितीति वा ॥ ३० ॥

शुभाशुभे इति ॥ ३१ ॥

स एवेति । रावणो धृतराष्ट्रश्च भीमो भयंकरोनुजो लक्ष्म-

स सौष्ठवव्यञ्जितशौर्यमार्गैः

प्रत्याहतो वानरवर्यवाक्यैः ॥

सद्यः पुरं प्राप्य जनेश्वरे त-

द्वचो विषं सर्प इवोत्ससर्ज ॥ ३३ ॥

आगामि संग्रामवियन्निवृत्तावुपायचिन्ताकुलचित्तवृत्तेः ॥

क्षत्राभियुक्तस्य विमोहभाजः प्रजागरोभूद्रजनीषु राज्ञः ३४

अत्रान्तरे भूमिपतिप्रियार्थं पयोधिसीमाधिगतोरुसैन्याः ॥

हरीश्वरा भूमिभृतोध्यरोहन्तुङ्गा प्रतिज्ञामिव तुङ्गभूमिम् ३५

भूभृच्छिरश्छेदविधानदक्षे मायाविनि क्षुभ्यति राक्षसौघे ॥

वैधव्याचिन्ताचकिता चकम्पे नरेद्रदारैर्धरणीसमेतैः ॥३६॥

णोस्य अर्जुनस्य च । इध्वसनं धनुः । खरो रावणानुजस्तन्निहन्तुः

रामस्य खराणां तीक्ष्णानामरेः द्वेष्टुश्च । खरो निर्विचारो

गतभीर्दुर्योधनोरिरस्येति वा ॥ ३२ ॥

स इति । स शुकः सञ्जयश्च वानरवर्यः सुग्रीवः । पक्षे न-

रवर्यस्य कृष्णादेर्वाक्यैः प्रत्याहत इव ॥ 'वा स्याद्विकल्पो-

पमयोरिति' अमरः । पुरं लङ्का हास्तिनं च । जनेश्वरे रावणे

धृतराष्ट्रे च ॥ ३३ ॥

आगामीति । क्षेत्रेण क्षत्रा विदुरेण च अभियुक्तस्याभियात-

स्य उपदिश्यमानस्य च । राज्ञो रावणस्य धृतराष्ट्रस्य च । प्र-

जागरो निद्राभङ्गस्तन्मूलककथाप्रबन्धश्च ॥ ३४ ॥

अत्रेति । भूमीति ॥ सीतार्थं धृतराष्ट्रप्रीतये च हरीश्वरा

वानराधिपाः कृष्णनाथाश्च भूमिभृतः सुबलस्य तुङ्गभूमिं तुङ्गां

प्रतिज्ञामिवाध्यारूढाः । पक्षे भूमिभृतो राजानः तत्प्रतिपक्षहन-

नविषयिणीं प्रतिज्ञामिव तुङ्गभूमिमुत्कर्षकाष्टामाधिरूढाः ॥३५॥

भूभृदिति ॥ भूभृतो रामस्य राज्ञां राक्षसौघे विद्युज्जिह्वादौ प्र-

अथाङ्गदं बिभ्रतमुल्लसन्महः

सुरेन्द्रसूनोर्हृदयैकनन्दनम् ॥

समीक्ष्य कार्यस्य गतिं नरेश्वरो

हरिं परेषां नगरीमजीगमत् ॥ ३७ ॥

स याननिर्ह्रादमुदीरयन्स्वे सुदूरमध्वानमतीत्यगात् ॥

प्रपद्य मध्यं परमण्डलस्य ददर्श राजानमभीः सभार्यम् ३८

बलाधिपैर्भीष्ममुखैरुपेतं

प्रसिद्धभूरिश्रवसं हरिस्तम् ॥

सकर्णशल्यं वच इत्यवोच-

त्प्रकाशगम्भीरमहार्थजातम् ॥ ३९ ॥

टोत्कचादौ च । नरेन्द्रदारैः सीतया दुर्योधनादिस्त्रीभिश्च ध-
रणी भूश्चकम्पे कप्पिताभूत् । सीताजननीत्वे नौचित्यात्पत्युरन्त-
रङ्गत्वाच्च ॥ ३६ ॥

अथेति ॥ रामो वालिनः पुत्रमङ्गदं प्रस्फुरत्तेजो दधानं ल-
ङ्कां प्रति कार्यस्य दूतस्य गतिं ज्ञानं सामपूर्वकत्वस्थितिं वा ॥
पक्षे युधिष्ठिरः केयूरं दधानं । जिष्णोः सखायं कृष्णं हास्ति-
नपुरं कार्यस्य कर्णभेदनादेर्मार्गम् ॥ ३७ ॥

स इति अङ्गदः कृष्णश्च यानं प्रयाणं रथश्च । सभायामार्य-
वालिलोकगर्हितं रावणं सभायामार्याद्रोणभीष्मादयो यस्य भा-
र्या गान्धारी तत्सहितं धृतराष्ट्रं च ॥ ३८ ॥

बलेति ॥ भयंकरास्यैः भीष्ममुखैश्चोपेतम् ॥ दशास्यत्वादर्थ-
सिद्धिर्विशतिश्रोत्रं ॥ विख्यातकौरवयोधविशेषयुतं च ॥ हरि-
रङ्गदः कृष्णश्च तं रावणं धृतराष्ट्रं च सः श्रोत्रशल्यं वचः राधे-
यमद्रेशयुक्तं प्रतिवचश्च ॥ ३९ ॥

अनात्मवंशोचितमार्यगर्हितं

सबन्धुमित्रस्य कुलस्य घस्मरम् ॥

त्वमग्रयायी नयपारदाध्वनां

विरोधमीदृग्विधमीहसे कथम् ॥ ४० ॥

तस्मादस्माद्विरम कलहादामुमात्मीयगोत्रं

क्षोणीभर्त्रे वितर मुषितात्मपालो महेलाम् ॥

नोचेज्जिष्णोरुपहर श्रेमये प्राणराशिं

मोहाधानं युधि निजसुहृद्बन्धुभृत्यात्मजानाम् ॥ ४१ ॥

निशितविशिखशम्बोत्कृत्तवीतोच्चमाङ्ग-

स्तबकितलहरीभिः शोणिताम्भः सरिद्धिः ॥

नयनिपुणनयावत्क्षाल्यते क्षोणिचक्रं

हुतनुपनतकालस्तावदाधत्स्वसन्धिम् ॥ ४२ ॥

वैधव्यव्यथितसुतावरोधबोध-

प्रक्रान्तप्रतिरवमेदुरान्तराणि ॥

स्युर्यावन्न तव गृहाण्यतो विचारं

त्वं तावत्कुरु कुलशान्तये यतस्व ॥ ४३ ॥

अनात्मेति ॥ स्ववंशस्यानुचितं घस्मरं भक्षकमुच्छेदकम् ॥ ४० ॥

तस्मादिति । रामाय युधिष्ठिराय च । सर्वतोक्तिन्नर्थादिति ङीष् । मुषितां चौर्येण द्यूतेन च हृतां महेलां स्त्रियं महतीं इलां भूमिं च ॥ 'महेलामहिलापि चे'ति शब्दभेदः ॥ जिष्णोर्जय-
नशीलस्य रामस्यार्जुनस्य च ॥ ४१ ॥

निशेतेति ॥ नयनिपुणेति सम्बोधनम् ॥ ४२ ॥

वैधव्येति । अवरोधाः स्त्रियः रोदो रोदनं अतस्त्वं विचारं कुरु स्वकुलप्रभाषाय यत्नं कुरु ॥ पक्षे अविचारं शीघ्रं यथा-
स्यात्तथा कुरुकुलं कौरववंशः ॥ ४३ ॥

द्विजोत्तमाकीर्णकुशस्थलाढ्यान्

ग्रामानपि त्वं नियतं विसृज्य ॥

सुखप्रसन्नेन युधिष्ठिरेण

सन्धाय मोदस्व चिराय राज्ञा ॥ ४४ ॥

परिगतनयविद्यान्बिभ्रतो राज्यलक्ष्मीं

विषयरसनिवासे यौवने वर्तमानान् ॥

बललुलितमहेन्द्रानात्मजानात्मतुल्या-

न्समरभुवि मुधा त्वं मान्तकायोपहार्षीः ॥ ४५ ॥

इति हरिवदनाद्विनिसृता सा

परिषदि सज्जनसम्मतापि वाणी ॥

शशिरुचिरिव गह्वरे महाद्रे-

र्मनसि परस्य चकार न प्रवेशम् ॥ ४६ ॥

त्वरितमतिवृषाकपेर्गिरोद्य-

द्भृकुटिभुजङ्गमलाञ्छितो विपक्षः ॥

द्विजेति । ब्राह्मणैः व्याप्तानि कुशानां दर्भाणां जलानां च स्थलानि तैः सम्पन्नान् ग्रामान् यज्ञियक्षेत्राणि अपिशब्दात् सीतां च निश्चितं विसृज्य मुक्ता सङ्क्रान्तिस्थितेन रामेण सन्धि कृत्वा सुखी भव । 'कुशो रामसुते दर्भे चोक्तेदोषे कुलं जल'मिति विश्वः । पक्षे कुलस्थलादिनाम्नो ग्रामानपि नियतं परिमितं यथा स्यात्तथा दत्वा धर्मराजेन सन्धि कृत्वा अपिः संभावनायाम् । 'गर्हासमुच्चयप्रश्नशङ्कासन्भावनास्वपी'त्यमर ॥ ४४ ॥

परीति । महेन्द्रः पर्वतभेद इन्द्रश्च समरभुवि मा उपहार्षीः उपहारं बलिं मा कुरु ॥ ४५ ॥

इतीति । हरिरङ्गदः कृष्णश्च । सज्जना मात्यवदादयो भीष्मादयश्च । परस्य रावणस्य दुर्योधनस्य च ॥ ४६ ॥

रिपुकुलबलसारभूतमेनं

तम इव तिग्मरुचिं निरोद्धुमैच्छत् ॥ ४७ ॥

अधिपतिबलनुब्रूष्वञ्जसासौ बलाश्रय-

त्वरितकृतनिरोधप्रक्रमेषु प्रकामम् ॥

परिषदि निजतेजस्तेजयामास पूर्वं

हरिरिव बलियज्ञो विक्रमाक्रान्तलोकः ॥ ४८ ॥

त्वरितमिति । शीघ्रं यथा स्यात्तथा अतिवृषा इन्द्रमतिक्रान्तः कपेरङ्गदस्य विपक्षो रावणः सारभूतं श्रेष्ठं एनमङ्गदं ततो राहुः सूर्यमिव रोद्धुमैच्छत् । पक्षे त्वरितमतिर्यथा स्यात्तथा वृषा-कपेः कृष्णस्य कर्मधारयो वा विपक्षो दुर्योधनः ॥ 'सारो बले मज्जनिजस्थिरत्वे न्याय्ये चन्दारे च धरे(?) च सारमिति नानार्थः । 'कुलं जनपदे गोत्रे सजातीयगणेपि चे'ति विश्वः ॥ 'तमो-न्धकारे स्वर्मानौ तमः क्लेशे गुणान्तरे । वृषाकपिः पुमान्कृष्णे शङ्करे जातवेदसी'ति मेदिनी ॥ ४७ ॥

अधीति । असावङ्गदः बलेन वीर्येण प्रेरितेषु सैन्यान्यक्षेपु अञ्जसा शीघ्रमारब्धविरोधेषु सत्सु । पत्यावित्यधियति । विम-क्त्यर्थेऽव्ययीभावः । रावणविषयं निजं तेजः तेजयामास । उददीपयत् । विक्रमेणातिशक्तितया आक्रान्तो लोको येन ॥ 'विक्रमस्त्वतिशक्तिते'त्यमरः ॥ 'द्राग् झटित्यञ्जसाह्वाय मङ्गु द्राक् सपदि द्रुतम्' इति च । 'अञ्जसा तत्त्वतूर्णयोरिति विश्वः । पूर्वं बलियज्ञे विशिष्टेन पादविक्षेपेणाक्रान्तभुवनो हरिः विष्णु-रिव ॥ पक्षे हरिः कृष्णः अधिपतिर्दुर्योधनः सौबलः शकुनिः अश्वयो मुख्यो येषां तेषु कृतविशिष्टरोधोपक्रमेषु बलियज्ञ इव निजं नित्यं 'निजमाश्मीयनित्ययो'रिति विश्वः ॥ ४८ ॥

दिवि च भुवि च तुल्यं तापमानैर्महोभिः

प्रमथितपरधामा लोचनानि प्रतिघ्नन् ॥

अरितिमिरनिरासाद्दर्शयन्विश्वरूपं

मिहिर इव समुद्यत्सर्वभूतैरशंसि ॥ ४९ ॥

परप्रतापातपसंनिपाता-

त्प्रकीर्य तेजः प्रतिपक्षकक्षे ॥

सुहृत्प्रशान्त्या पुनरेव शान्तिं

प्रापानुकुर्वन्नविकान्तचेष्टाम् ॥ ५० ॥

स क्षिप्रं नृपजननीतिपारदर्शी

स्वैर्वाक्यैः कृतपरपक्षकर्णभेदः ॥

भूभर्तुर्निकटमुपेत्य वैरिवर्गं

व्याचष्टे प्रतिनियतोग्रदण्डसाध्यम् ॥ ५१ ॥

दिवीति । सोद्भूतः कृष्णश्च । तापमानैः प्रसरद्भिः प्रतिपा-
तितरावणगृहः दूरीकृतदुर्योधनादिप्रभावश्च । 'धाम देहे गृ-
हे रश्मौ स्थाने जन्मप्रभावयोरिति विश्वः । अरय एव तिमिरं
तन्निरासात् विश्वस्यात्मस्वरूपं आत्मानि स्थितं विश्वरूपं च
दर्शयन् । आवरकतमोनिराकरणाज्जगद्रूपं प्रकाशयन्नुद्यन् सूर्य
इव सर्वभूतैरशंसि स्तुतः ॥ ४९ ॥

परेति ॥ शत्रूणां प्रतापः उत्कृष्टातपश्च । कक्षे शुष्कतृणे ।
सुहृदः शोभनस्य कृष्णपक्षे सुहृदां कौरवाणां । सूर्यकान्तपक्षे
सरसुरातपस्य च प्रशान्त्या शमेन ॥ ५० ॥

स इति ॥ सोद्भूतः कृष्णश्च नृपजनन्याः युधिष्ठिरमातुः
कुन्त्याः इत्योर्गत्योः कर्णोत्पादककौमारेदानीं तनक्रोधाद्यवस्थो-
श्चाभिज्ञः कृतः शत्रुपक्षश्रोत्रोपतापः वैरिवर्गान्तर्गतराधयो-
पज्ञापश्च येन भूमर्तुः रामस्य युधिष्ठिरस्य च ॥ वैरिवर्गं राव-

अथोक्तकाले नृपतिर्न्ययुक्त

बलानि रोषादभिषेणनाय ॥

युगान्तमासाद्य यथाम्बुराशिः

स्वाम्भांसि लोकत्रयसंप्लवाय ॥ ५२ ॥

साकं भुवा मत्सरिणां मनांसि

प्रकम्पयन् भूमिपतिः प्रपेदे ॥

द्विषो जिगीषुर्जमदग्निजन्मा

रामः कुरुक्षेत्रमिवाजिभूमिम् ॥ ५३ ॥

अथोद्धतः स्यन्दनसन्निपत्तिहस्तिस्फुटाटोपनिकामभीमा ॥

रणाङ्गणं प्राप दशास्यसेना पतिप्रणुन्ना पृतना परेषाम् ५४

णादिं दुर्योधनादिं च ॥ 'ईतिर्दिम्बप्रवासयो'रित्यमरः ॥ प्र-

वासान्तदर्शक इति वा ॥ ५१ ॥

अथेति ॥ कालः सुमुहूर्तो विधिश्च ॥ नृपतिः रामो युधि-

ष्ठिरश्च ॥ 'यत्सेनयाभिगमनमरौ तदभिषेणन'मित्यमरः ॥ ५२ ॥

साकमिति ॥ रामो राजा अभिभूमिं प्रपेदे ॥ जामदग्न्यः

कुरुक्षेत्रमिव ॥ पक्षे युधिष्ठिरः कुरुक्षेत्ररूपां संग्रामभूमिं परशु-

राम इव ॥ ५३ ॥

अथेति ॥ आटोप आढम्बरः दशास्येन सेना सनाथा ।

'इनः सूर्ये प्रभा'वित्यमरः । पतिभिः प्रणुन्ना शत्रूणां सेना पृतना

रणाङ्गणं प्राप ॥ दशास्यस्य सेनापतिभिः प्रेरितेति वा ॥ दशा-

स्यस्य सेना रचनाविशेषवतां परेषां रणाङ्गणमिति वा । "पृतना

तु त्रियां सेना मातृसेनाविशेषयोरिति विश्वः ॥ पक्षे अशा-

स्यस्योच्छृङ्खलस्य दुर्योधनस्य सेनापतिभिः अशास्येनावध्येन स्व-

च्छन्दमृत्युना भीष्मेण सेनापतिनेति वा ॥ 'तवर्गपञ्चमोपात्तमः

अथ गतवति राज्ञः सोदरे शत्रुपक्षं
श्रितवति तदभीष्टं संविधित्सौ युयुत्सौ ॥
अपि सुभटसमेता सा चमूः कान्तिमत्तां
युवतिरिव न लेभे कर्णशोभाविहीना ॥ ५२ ॥

विलोक्य जिष्णुः परमण्डलं त-

च्चिन्तां प्रियापायभयाद्गतोपि ॥

स्थैर्यं प्रपेदे हरियोगलब्ध-

स्वास्थ्यप्रभाविक्रमशोभि रामः ॥ ५६ ॥

ज्ञानं केवलं पुनरितिविश्वः । सर्वधरस्तु वर्णविकारत्वाणत्वमि-
त्याह ॥ ५४ ॥

अथेति ॥ राज्ञो रावणस्य दुर्योधनस्य च सोदरे एकपितरि
भ्रातरि युयुत्सौ योद्धुकामे विभीषणे तन्नाम्नि च शत्रौ रामस्य
युधिष्ठिरस्य च पक्षं पार्श्वम् । पक्षो मासार्धके पार्श्वे गृहे सखि-
सहाययोरिति विश्वः ॥ कुण्डलादिकृतश्रोत्रशोभाहीना स्त्रीव
रावणसेना राधेयरहिता कर्णसेना च न शुशुभे ॥ कर्णो हि
भीष्मेण सह स्पर्धमानः 'घृणी कर्णः प्रमादी च तेन त्वर्धरथो
मत' इत्यवमतश्च ॥ 'नाहं जीवति गाङ्गेये योत्स्ये' इति प्रतिज्ञा-
य गतः ॥ ५५ ॥

विलोक्येति ॥ जिष्णुः जेता अर्जुनश्च । प्रियायाः सीतायाः
विश्लेषभयात्पुत्रमित्रादिनाशभयाच्च । हरीणां योगेन सङ्गत्या कृ-
ष्णोपदिष्टगीतारूपयोगशास्त्रेण च । स्वास्थ्यं निश्चिन्ततां आत्म-
निष्ठां च । प्रभाविक्रमाभ्यां शोभमानः रामो दाशराथिः प्रकृत-
भावनये प्रधीति अभिमयशून्यं क्रमश इति वा ॥ पक्षे प्रभा-
युक्तं क्रमशः प्रपेदे । अभिरामः सुन्दरः ॥ ५६ ॥

कृत्वोपसत्तिं तरसा गुरूणां

नरेन्द्रसूनुः कलितज्यधन्वा ॥

बभूव भीमो युधि शम्बरस्य

वधं विधित्सान्निव कामदेवः ॥ ५७ ॥

इति राघवीपाण्डवीये महाकाव्ये सैन्यसमुद्योगे
लंकाद्वारकुरुक्षेत्रगमनं नाम सप्तमः सर्गः ॥ ७ ॥

अष्टमः सर्गः ।

अथ रघुनृपसूनोरेकतो ध्मायमाने

बधिरितजगदण्डे चण्डकोदण्डघोषे ॥

युगपदुभयसेनोज्जृम्भितोद्दामभेरी-

पटहमुरजनादाध्मातगर्भं नभोभूत् ॥ १ ॥

कृत्वेति ॥ गुरूणां विश्वामित्रादीनां भीष्मादीनां चोपसत्तिं
अनुस्मरणाद्युपासनामुपसर्पणं च तरसा वेगेन बलेन वा ॥ नरे-
न्द्रसूनुः रामो युधिष्ठिरश्च युधि भयङ्करोभूत् रामः कलितधन्वा
ऽभूत् ॥ युधि भीषणः युधिष्ठिरस्तथाभूत् भीमो भीमसेनश्चेति
कश्चित् । कामदेवः स्मरः काव्यप्रयोजकश्च । शम्बरो दैत्यभेदो
मृगविशेषश्च ॥ ५७ ॥

आवश्यकपदश्लेषव्याचिख्यासावशात्मनः ॥

लक्ष्मणस्य कृतौ सर्गः सप्तमः समपद्यत ॥ १ ॥

इति श्रीराघवपाण्डवीये काव्ये टीकायां सप्तमः सर्गः
समाप्तः ॥ ७ ॥

अथेति । रघुनृपसूनोः रामस्य ध्मायमाने संहन्यमाने शब्दे
भवति सति ॥ आध्मातगर्भं पूर्णमध्यम् ॥ पक्षे रलयोः साव-
र्ण्यात् लघु क्षिप्रं यथा स्यात् । नृपसूनोः युधिष्ठिरस्य ॥ १ ॥

रणभुवि रणरेणौ तूर्यनादे च तूर्णं
स्थगयति जगदण्डं न्यकृतान्यप्रवृत्ति ॥
अहह न निरधारि प्राणिनां चेतनाभिः
क्षितिमयमुत विश्वं शब्दतन्मात्रकं वा ॥ २ ॥

काष्ठाः कापि विलिल्यिरे कवलिताः केनापि भानोस्त्वषः
कुत्राप्यस्तमहर्षयौ च कुहचिन्नष्टं नभोमण्डलम् ॥
केनाज्ञायि विलोचनस्य विषयः कालः क्षपाकाप्यभू-
ब्रह्माण्डोद्वरपूरणं रणमहीरेणौ तदा तन्वति ॥ ३ ॥

आरम्भे मदसलिलं मदद्विपानां
माद्यद्विकारिकरसीकरं ततश्च ॥
भूरेणुर्जलधरगर्भरेणु पीत्वा
स्वःसिन्धोरपि निरपादपां प्रवाहम् ॥ ४ ॥
प्रचलितहरिचक्रच्छिन्नमूलोपसर्प-
न्नभसि कृतनिरोधः प्रातिकूल्यान्नराणाम् ॥
सपदि धराणिरेणुस्तिग्मभानुं न्यरौत्सी-
दपर इव महीयान् रंहसा सैहिकेयः ॥ ५ ॥

रणेति ॥ न्यकृतेत्यादि क्रियाविशेषणं वा ॥ 'प्रतिपज्ञ-
सिचेतने'त्यमरः ॥ शब्दतन्मात्रं शब्दैकमयम् ॥ २ ॥

काष्ठाइति ॥ कुहचिदिति 'किमो वा ह च छन्द सीति'
हादेशे परतः 'कुतिहो'रिति कादेशे छान्दसमेतत् तस्थिवानित्या-
दिवत् कचित्काविभिः प्रयुज्यते । अस्तमदर्शनं । कालः प्रलयः ॥

आरम्भे इति ॥ ४ ॥

प्रचलितेति । हरयो वानरा अश्वाश्च चक्रं सैन्यं सैहिकेयो
राहुः ॥ हरेश्चक्रं सुदर्शनम् ॥ ५ ॥

आसरोजभवसन्नसर्वतो लोकमुद्रसति रेणुमण्डले ॥

नूनमाहितभयं न्यमीलयद्वास्करेन्दुनयने विराट् पुमान् ॥ ६ ॥

उद्गाढदुर्दिनविसंस्थुलवृत्तिरारा-

दारब्धगात्रमलनो वसनान्तसङ्गी ॥

आमृष्टगण्डतिलकानि मुखान्यचुम्ब-

द्रागीव रेणुनिकरः सुरसुन्दरीणाम् ॥ ७ ॥

अकालजलदावलीगलितरक्तधाराहता

करीन्द्रकरटक्षरन्मदमहोर्मिरुद्धा सिता ॥

रणव्रतसैनिकक्षतजसिक्कमूलाचल-

द्रजोजवनिका शनैरपससार सेनामुखात् ॥ ८ ॥

आभूमण्डलमापयोधिवलयादाचक्रवालाचला-

दा तारापथमापुरन्दरपथादा पद्मसन्नालयात् ॥

आब्रह्माण्डकटाहकर्परपुटं तूर्णं जुघूर्णे

भयाद्भाम्पदिक्रारिकर्णभूमिवलयं भेरीरवैर्भैरवैः ॥ ९ ॥

आसरोजेति ॥ सत्यलोकपर्यन्तं नूनमुत्प्रेक्षायाम् । अहित-
भयं यथास्यात् । विराट् विश्वरूपो नारायणः ॥ ६ ॥

उद्गाढेति । उद्गतं दुर्दिनमेव छन्नमहस्तेन विसंस्थूला अन्य-
थाभूता वृत्तिर्यस्य 'आरात् दूरसमीपयोः' । मलनं मालिन्यमदर्शनं
च । वयनान्तेति वस्त्रान्तसक्तो वृत्ता चलश्च । रागी कामी 'तिलकं
'चित्रके प्राहुर्ललाकालकेरोगाश्च द्रुमेदेषु काम्नि सौवर्चलेपि
चे'ति विश्वः ॥ ७ ॥

अकालेति । ऊर्मिभिः निरुद्धा । सितेति पाठे ऊर्म्यन्तो ब-
हुव्राहिः । उद्गासो निरासः । 'करटः कटकाकयोरिति' वि-
श्वः ॥ 'प्रतिसीरा जवनिके'त्यमरः ॥ ८ ॥

आभूमण्डलेति । 'लोकालोकश्चक्रवाल' इत्यमरः ॥ कर्परं

दिव्यास्त्रग्रामशिक्षानिकषमरिकुलारब्धवैराग्रीहोमं
स्वर्योषाकर्षदिव्यौषधममरपुरीवर्त्मसोपानखण्डम् ॥

कीर्त्तिः क्षीराब्धिमूलस्थलमखिलजगच्छल्यनिर्हारयन्त्रं
प्राणद्युतं व्यदीव्यवृषकुलमहसां मण्डनं शौर्यशौण्डाः १०

पुरोबलानां विजयध्वजश्रियं समादधानेन भूशं हनूमता ॥
प्रवेशिता श्रोत्रपथेनविद्विषां मनस्सु भीतिर्नदतातिभैरवम् ११
नलोद्धता नीलगजाभिरामा तीव्राच्छभल्ला शरभारभीमा ॥
महोदयारम्भपरागभीरता तारप्रणादा कुमुदानुबद्धा ॥१२॥

कपालं जुवूर्णे भ्रान्तम् ॥ 'घुणघूर्णभ्रमणे' कचिदव्ययीभावः ॥
कचिदाङ्गयोगे पञ्चमी ॥ ९ ॥

दिव्येति । 'घसं ग्रामः स्वरे संस्थे वृन्दशब्दादिपूर्वके'
इति विश्वः ॥ निकषाः परीक्षास्थानं वैरिवर्गाल्लब्धवैराग्रीसम्ब-
न्धीहोमरूपम् । शल्येति । जगच्छल्यभूतयो रावणदुर्योधनयो-
र्निराकरणात् । दुरुद्धरं हि शल्यं यत्नेन निष्क्रियते । प्राणद्युतं
सङ्क्रागम् । 'दिवः कर्मचे'ति साधकतमस्य कर्मत्वम् ॥ 'शौण्डो
मन्त्रेपि च ख्यात' इति विश्वः ॥ १० ॥

पुरइति । सैन्याग्रजो जयध्वजायमानेनातिभीषणं यथा स्यात्तथा
शब्दं कुर्वाणेन मारुतिना रक्षसां मनस्सु कर्णमार्गेण भीतिः
प्रवेशिता ॥ पक्षे अर्जुनः ध्वजेन तेन बलानां पुरो नदतां
दुर्योधनादीनाम् ॥ ११ ॥

नलेति । युग्मम् ॥ महीपतेः रामस्य युधिष्ठिरस्य च सेना
ननाद शब्दं चकार । नलेन विश्वकर्मात्मजवानरेणोद्धता ॥
नीलोग्रीमुतो गजश्च वानरस्तलपोटगलस्तद्वदुद्धतैरानीलैः गजै-
श्चाभिरामा तीव्रा अच्छा भल्ला ऋक्षा जाम्बवदादयः तीक्ष्णाः
भच्छाः भल्लाः शस्त्रविशेषाश्च तद्वती ॥ 'भल्लो भल्ले च बाणे

उदीर्णतालार्जुनकृष्णसारप्रौढायुधा मन्युबलोद्धता च ॥
महीपतेः सल्लसदुत्तमौजाः सेनाशतानीकमुखा ननाद ॥ १३ ॥
युग्मम् ॥

आकम्पनोद्दीपितमेघनादप्रहस्तनाथा दृढचित्रकाया ॥
आविर्भवद्वैरिनरान्तकोग्रा समार्षवेगोज्वललोहिताक्षा ॥ १४ ॥
स्यादि'ति शब्दभेदः ॥ शरमस्य कपिविशेषस्थारेण गमनेन श-
राणां भारैश्च भीमा । शरभोष्टचरणः सिंहघाती स इव आरे
वैरिसंमूहे भीमसेनो यत्रेति ॥ महोदयामहानुदयोस्यारम्भो वा-
नरविशेषश्रेष्ठोस्यां महोदयस्याधिपत्यस्यारम्भे परा च ॥ तारा-
ख्यानरक्तगम्भीरशब्दवती गम्भीरात्युच्चनादवती च ॥ कुमु-
दाख्येन कपिना कौ पृथिव्यां मुदा प्रीत्यानुसम्बद्धा ॥ १२ ॥

उदीर्णेति । उद्यततालादिवृक्षमहायुधा क्रोधवलोर्जिता पर-
स्परहस्ततालार्जुनकृष्णरूपसारेण प्रौढा युधामन्युसंज्ञकपाञ्चाल्य
शक्तिसंपन्ना च ॥ सल्लसदुत्तममोजस्तेजो यस्याः सा सल्लसदु-
त्तमौजाः संज्ञकपाञ्चाल्या च । शतानीकनामा कपिः शतानीको
नाकुलिश्च मुखं प्रधानमस्याम् ॥ 'वलः पोटगलेरातिपितृदेवे
कपीश्वरे' इति विश्वः ॥ 'नीलः कृष्णे नगान्तरे नीलः कपीश्वरे ॥
महोदयः कन्याकुबेर्याधिपत्याय (?) योगवित् ॥ 'कुमुदं कै-
रवे रक्तपङ्कजे कुमुदः कपौ ॥ दैत्यान्तरेपि दिङ्नागनागयोरपि
कीर्तितः ॥ कुमुदः कृष्णेन्यवदि'ति च ॥ १३ ॥

आकम्पनेति । युग्मम् । सा रावणस्य सुयोधनस्य च सेना
रामादीन् युधिष्ठिरादींश्च रुरोध । अकम्पनेन राक्षसविशेषेणो-
द्दीपितरावणपुत्रा निर्भयोद्दीप्तमेघतुल्यशब्दा च । प्रहस्ताख्यो
राक्षसः प्रकृष्टहस्ताश्च नाथा अस्या दृढचित्रकायो राक्षसश्चि-
त्रदेहाश्च यस्माद्दृढं चित्रकरमाश्चर्यरूपमयते गच्छतीति वा ॥

ससिन्धुराजा तरसोग्रभीष्मा सहेतिशल्याकृतवर्त्मनिष्ठा ॥
समिन्महाकर्मसुदक्षिणा च रुरोध शत्रून् परवाहिनी सा १५
युग्मम् ॥

द्रुतमधरितवज्रमुष्टिपात-
स्फुरदशनिप्रभहोतदुर्निरीक्ष्यम् ॥

रणभुवि विदधे महाभुजाभ्या-
मारिकुलमर्दनमाश्विनन्दनाभ्याम् ॥ १६ ॥

रथात्रयैर्वाजिभिरर्वतोन्नन्निभानिभैः पत्तिभिरेव पत्तीन् ॥
समीरसूनुः समरे परेषां बलानि वीरः प्रसभं बभञ्ज ॥ १७ ॥

व्यूहप्रतिव्यूहविधानदक्षः
सेनापतिः पावकलब्धजन्मा ॥

सा च आविर्भवद्वैरेण नरान्तकेन रावणिना आविर्भवद्विः वैरे-
णान्तककल्पैश्च उवासामर्षवेगोज्ज्वलो लोहिताक्षो रक्षोविशेषः
क्रोधवेगोद्दीप्तरक्तनेत्राश्च यस्याः ॥ १४ ॥

स इति । सिन्धुरैः गजैः सिन्धुराजेन जयद्रथेन च सहिता-
जातयुद्धा वेशो ग्रामभयङ्करः तेजसोग्रः शान्तनवा च । सहेति
शल्यासायुधशक्तिकाख्यशस्त्रा समद्रेशा च ॥ कृता वर्मणि क-
वचे कृतवर्माख्ययोधे च निष्ठा यया सा ॥ संग्रामे महाकर्मसु
कुशला समिदेव मह उत्सवोस्या इति वा । महाकर्मसुदक्षिणः
काम्बोजोस्यां सा च ॥ १५ ॥

द्रुतमिति ॥ वज्रमुष्टिर्यातुभेदो वज्रतुल्यमुष्टिश्च अशनिप्र-
भो वज्रनाभनामा ॥ हेतिः रक्षोभेद इति कश्चित् ॥ तदायुधेन
ताभ्यां वा ॥ स्फुरद्वज्रकल्पैरायुधैश्च दुर्दर्शम् ॥ अश्विपुत्रौ मै-
न्दद्विविदवानरौ नकुलसहदेवौ च ॥ १६ ॥

रथानिति । समीरसूनुर्हनुमान् भीमश्च ॥ १७ ॥

नरेन्द्रसैन्यानि जुगोप नीलः

शिखण्डिसैन्यानि यथाम्बुवाहः ॥ १८ ॥

व्याधूतनानाविधयोधभीमां

मदान्धमातङ्गघटापटिष्ठाम् ॥

पलाशिभिर्द्राग्विशिखैर्बबाधे

सहस्रगोः सूनुररातिसेनाम् ॥ १९ ॥

विभीषणो दर्शितभर्तृभक्तिर्युद्धे हिडिम्बाकुलभूः प्रसर्पन् ॥

क्षपाचरेन्द्रः क्षपयाम्बभूव नैकान्यनीकानि निशाचराणां २०

व्यूहेति । व्यूहस्तु बलविन्यासः पावकपुत्रो नीलो धृष्टद्युम्नश्च ॥ नरेन्द्रस्य रामस्य युधिष्ठिरस्य च ॥ नीलो मेघश्च मयूरवृन्दानि च ॥ शिखण्डी ना मयूरे स्याद्वाङ्मेयस्य रिपावपी'ति मेदिनी ॥ १८ ॥

व्याधूतेति । पटिष्ठां समर्था सहस्ररश्मेः सहस्राक्षस्य च सूनुः सुग्रीवोर्जुनश्च शिखाशून्यैर्वृक्षैः सपक्षकैः बाणैश्च अरातिः रावणो दुर्योधनश्च । 'पलाशो वृक्षरक्षसोः ॥ गौः स्वर्गे वृषमे रश्मौ वज्रे चन्द्रमासि स्मृतः ॥ श्रवणे नेत्रदिग्वाणे भूवारिषु च गौर्मतेति'विश्वः ॥ १९ ॥

विभीषणेति ॥ रावणभ्राता दर्शितरामभक्तिः हि स्फुटं डिम्बेन भयध्वनिना विष्टवेन वा आकुलो भूलोको येन । 'डिम्बो भयध्वनौ रन्ध्रे पुल्कसे छीहविष्टवे' इति मेदिनी 'डिम्बो डम्बरविष्टवावि'त्यमरः । पक्षे विशेषेण भयङ्करः । दर्शितयुधिष्ठिरभक्तिः हिडिम्बापुत्रो घटोत्कचः नैकान्यनेकानि । निषेधार्थकनकारेण नैकधेत्यादिवत्समासः ॥ निशाचराणां दुर्योधनसहाये रक्षसाम् ॥ २० ॥

परिस्फुरत्कार्मुकमण्डनोऽथ नृपात्मजो वानरवीरलक्ष्मा ॥
तताप विद्वेषिबलं पृषत्कैलोकं मयूखैरिव चण्डमानुः ॥२१॥

लूनस्यन्दनकेतुपत्तितुरगच्छत्राक्षधूर्बन्धुराः
सैन्यस्त्रीकुचकुम्भिमौक्तिकबहिःकारस्फुरत्साहसाः ॥
वीरोरःस्थलदारुणारुणमुखाः सैन्येषु देवद्विषां
प्राणोन्मोषणनिर्विकारचरिताश्चेरुस्तदीयाः शराः २२

निपातयन्तो ध्वजकाननानि
विदारितोत्तुङ्गकरीन्द्रशैलाः ॥

महेन्द्रमुक्ताशनिसन्निकाशा

न सेहिरे तस्य शरा विपक्षैः ॥ २३ ॥

चरंस्तथाजौ रघुराजसूनुर्विपाटितारातिचमूर्विपाटैः ॥

गाण्डीवमुच्छ्रायि धनुर्विधुन्वन्साक्षान्नरो देव इवावभासे २४

परीति । नृपात्मजो रामो जिष्णुश्च । वानरविराः सुग्रीवाद-
यो हनुमांश्च । पृथक् षट् अस्य पृषत्को बाणः षोडशरादिः ॥

‘पुंस्वः शल्यस्तथा शत्यपिशिस्तायुजतूनि षडि’ति धनुर्वेद
इत्यमरकोशात् ॥ २१ ॥

लूनेति । ‘ऋक्पूरुषः पथामानक्षे’ इत्यत्र अनक्षे धूरिति
अनक्ष इति निषेधान्न समासान्तः । तदीयाः रामार्जुनीयाः
‘वन्धूरवन्धुरौ रम्ये नम्रे हिंसे च वन्धने’ इति विश्वः । ‘दे-
वः सुरे धने राज्ञी’ति च ॥ २२ ॥

निपातेति । तस्य रामस्यार्जुनस्य च ॥ २३ ॥

चरन्निति । रघुराजसूनुः रामः लघु यथा स्यात्तथा राजपुत्रो-
र्जुनश्च ॥ ‘विपाटश्चाशुगः शरः । गाण्डीवमिवोच्छ्राय युक्तं
गाण्डीवस्य मुदमवश्यं श्रयते वा तन्नामकमुच्छ्राययुक्तं च धनुः
नारायणापरमूर्तिरिव साक्षान्न तु तदवतार इति च । दीव्यति

अथ रणभुवि भीष्मः प्रोच्चलन्मेघनादः

स्फुरदविरलरोषारोपदुर्दर्शचापः ॥

द्विषदयुतनिपाते नित्यबद्धप्रतिज्ञः

स्फुटमलभत दोष्णोर्विक्रमस्यावकाशम् ॥ २५ ॥

रोमाञ्चिता इव भुवो गिरयः प्ररोह-

त्पक्षाइवाभ्रपटलैर्जटिला इवाशाः ॥

अन्तःशकुन्तिभिरिवाञ्चितमन्तरिक्षं

तद्भाणसन्ततितिरस्करणादभूवन् ॥ २६ ॥

सुरेन्द्रसन्तानभुवाभिमन्युना

महारथो भग्नमनोरथः कृतः ॥

परैर्दुरीक्ष्यः स बभूव तेजसा

रविर्यथा मध्यमधिष्ठितो दिवः ॥ २७ ॥

जिगीषति क्रीडति वा देवः । 'गाण्डीवगाण्डिवौ जिष्णोः
कोदण्डे कार्मुकेपि चेति' विश्वः ॥ २४ ॥

अथेति । भीष्मो भयङ्करः शान्तनवश्च मेघनाद इन्द्रजिच्छ-
ब्दश्च द्विषतामयुतस्य निपाते अयुतसंख्यवैरिपाते च ॥ २५ ॥

रोमाञ्चितेति । भुवो भयेन संजातहर्षा इव गिरयः पलायना-
योद्यतपक्षा इव दिशः शरघातवारणाय परिहितकञ्चुका इव
नभो निरोधकमांसभक्षणाय संगृहीतपक्षिगण इव तस्य भीष्मस्य
च वाणधाराभिराच्छादनादासन् ॥ २६ ॥

सुरेन्द्रेति । वालिपुत्रेणाङ्गदेनार्जुनपुत्रेण च । अभिमन्युना अ-
तिक्रोधेनैतन्नाम्ना च । भग्नमनोरथः हतोत्साहः स इन्द्रजित् दि-
वो मध्यं प्राप्यावस्थितोन्तरिक्षगो वैरिभिरदृश्योभूत् । तेजसा
रविरिव । पक्षे भीष्मस्तेजसा परैर्दुर्निरीक्षणोभूत् । नभोमध्यगोर्क
इव । 'कृतं युगलमित्यर्थे विहितेविहिन्नेत्रिप्विति' विश्वः ।

तेन द्विषां दुष्करदर्शनेन मुक्तः शराशीविषराशिरुग्रः ॥
क्षपामुखे ध्वान्तवदन्तरिक्षं निरन्तरालं न चिराच्चकार २८ ॥
तथाशान्तनवोद्योगे मेघनादे यथाध्वगाः ॥

अवापुः प्राणसन्देहमुदारा वानरेश्वराः ॥ २९ ॥
अस्त्रैरनालीढवपुः परेषां धृतायुधो यावदमित्रमेकः ॥
मनोरथं वैरिबलस्य भङ्क्ता श्वेतं यशःपुञ्जमसौ बबन्ध ३०

‘एक एव हि यः शत्रून् साहङ्कारं व्रजत्यलम् ॥ महारथः
स विज्ञेयो युद्धशास्त्रविशारदैः ॥ १ ॥ एको दशसहस्राणि
योधयेद्यस्तु धन्विनाम् ॥ शस्त्रशास्त्रप्रवीणः स महारथ इति
स्मृतः ॥ २ ॥ २७ ॥

तेनेति । इन्द्रजिता भीष्मेण च । मायावित्वाददृश्येन तेजास्वि-
त्वात् दुःप्रेक्षेण च । द्विषां द्विषेति वा पाठः । शरेति वाणायि-
तसर्पाणां सर्पायितवाणानां च राशिः । क्षपामुखे मुक्तः । प्रदोषे
ध्वान्तवच्च ॥ २८ ॥

तथेति । अशान्तनूतनोद्योगे मेघनादे इन्द्रजिति सति वा-
नरेश्वराः आशान्तेषु दिगन्तेषु नवोद्योगेब्दध्वनौ पथिका इव
प्राणसन्देहमवापुः । पक्षे मेघतुल्यनादवति भीष्मोद्योगे शब्द-
नादेश्च गा इव वा पादपूरणे नरेश्वराः राजानः उद्गत आरावो
येषां ते इति वा । उ सम्बोधने स्वरप्रतिरूपकमव्ययम् ।
दारा वा स्त्रिय इवेति वा । ‘वा स्याद्विकल्पोपमयोरित्यमरः ।
प्रयुज्यते च ‘आशीविषो वा संक्रुद्धः सूर्यो वा भूमिनिर्गतः ॥
भीमोन्तक्रो वा समरे गदापाणिरदृश्यते’ति ॥ २९ ॥

अस्त्रैरिति । असौ मेघनादो भीष्मश्च परेषामस्त्रैरदृष्टशरीरः
अलक्ष्यत्वेनालक्ष्यत्वात् छदाच्च । यावन्तो मित्रास्तावन्त्या-
युधानीति यावदमित्रम् । ‘यावदवधारण’इत्यव्ययीभावः । वै-

नरनारायणौ साक्षादिव तौ रामलक्ष्मणौ ॥

सचक्रौ स तिरश्चक्रे नागरूपचरैः शरैः ॥ ३१ ॥

दुर्निवारमपरैर्धरणीश-

स्तस्य वीर्यमवलोक्य सरोषः ॥

नागबद्ध इव मन्दरशैल-

स्थैर्यमात्मगतमुत्सृजति स्म ॥ ३२ ॥

रिसैन्यस्य तद्रूपरूपस्य श्वेतस्येति च मनोरथं विजिगीषोर्मनो-
वेगरथं च भङ्क्ता प्रतिहत्य आमृद्य च । तस्यैव श्वेतं शुक्लं य-
शोराशिः ओघः तद्वन्तं श्वेतनामानं विराटज्येष्ठपुत्रं च वभञ्ज
भग्नवान् बबन्धेति स्वयशसा अवमृद्वात् । विराटपुत्रं मरणा-
न्तव्यापारेण प्रतिबद्धं चकारेति चार्थः । विराटपुत्रं यशश्चे-
ति कश्चित् ॥ ३० ॥

नरेति । स मेघनादो भीष्मश्च साक्षात्प्रत्यक्षौ नरनारायणा-
विव तौ प्रसिद्धमहिमानौ रामलक्ष्मणौ रामलक्ष्मणाविव तौ नर-
नारायणौ अर्जुनवासुदेवौ च सचक्रौ ससैन्यौ समुदर्शनौ च स-
र्वरूपैस्तत्सदृशैश्च शरैस्तिरश्चक्रे परिवभूव । आच्छादयामास
च । 'साक्षात्प्रत्यक्षतुल्ययोरित्यमरः । 'चक्रो गणे चक्र-
वाके चक्रं सैन्यरथाङ्गयोः । ग्रामजाले कुलालस्य भाण्डे राष्ट्रा-
स्त्रयोरपीति' विश्वः ॥ ३१ ॥

दुर्निवारेति । धरणीशो रामः कृष्णश्च तस्येन्द्रजितो भीष्म-
स्य च सपैर्वद्धो मन्दर इव आत्मनि स्थैर्यं तत्याज बभ्राम मु-
मोह सारथ्यं त्यक्त्वा युयुत्सता भीष्ममभिजगाम । वासुकिवे-
ष्टनो मन्दरइवेति च वा । 'नागः पन्नगमातङ्गकराचारिषु तो-
युदे' इति विश्वः ॥ ३२ ॥

जिघांसया तस्य शरादितानि
बलानि भग्नानि निरीक्ष्यमाणः ॥

मनुष्यमूर्तिः पुरुषः पुराणो
महीतलं मन्युवशाज्जगाम ॥ ३३ ॥

सपदि भुवननाथे तां दशां संप्रपन्ने
भ्रमति च हरिचक्रे लौलहेतिप्रताने ॥
सुरमुनिभिरवादि स्वस्ति लोकत्रयाय
त्युदजनि परसैन्ये मङ्गु कोलाहलश्च ॥ ३४ ॥

निरीक्ष्य रामानुजमाकुलं तथा
तदा विसंज्ञे भुवनत्रये भृशम् ॥
प्रभाववेदी भुवनप्रभोः परं
मुमोच नो तां प्रकृतिं पितामहः ॥ ३५ ॥

जिघांसयेति । तस्य मेघनादस्य कर्तुः जिघांसया करणभू-
तया शरैः पीडितानि सैन्यानि भग्नानि पश्यन् पुराणपुरुषो ना-
रायणो मनुष्यमूर्तिः रामरूपापन्नो मन्युवशात् दैन्याधीनतया
महीतलं जगाम । भूमौ पपात । पक्षे सैन्यानि भग्नानि पश्यन्
कृष्णो भीष्महननेच्छया क्रोधावेशेन, रथादवततार । 'मन्युर्दैन्ये
कृतौ क्रुधी' इत्यमरः ॥ ३३ ॥

सपदीति । भुवननाथे रामे कृष्णे च तां दशां नागपाशव-
शान्मोहे वशं युयुत्सतां च । हरिचक्रे कपिकुले कृष्णसुदर्शने
च ॥ हेतयः शस्त्राणि ज्वालाश्च ॥ 'रवेरर्चिश्च शस्त्रं च
बद्धिज्वाला च हेतयः' इत्यमरः । 'द्राक्क्षु सपदि द्रुत' इति
च ॥ ३४ ॥

निरीक्ष्येति । रामसाहितमनुजम् । 'सर्वोपि द्वन्द्वो विभाषयैकव-
दि'त्येकवद्भावो वा । रामं लक्ष्मणं च । पक्षे कृष्णं च भुवन-

अवान्न वायुर्निस्वात्कृशानुः

क्षितिश्चकम्पे जलधिर्जुघूर्णे ॥

आसीन्महोल्काजटिलं नभश्च

किं वा तदा भ्रान्तमभून्न भूतम् ॥ ३६ ॥

अथ भुवमवतीर्णः पन्नगारिः किरिटी

सपादि शमितमन्युः प्रीतिहृद्यैर्वचोभिः ॥

तमवजितभुजङ्गप्राभवाभ्यां भुजाभ्या-

मशिथिलमुपगुह्य स्वामवस्थामनैषीत् ॥ ३७ ॥

दीप्तं यशः संयति लब्धवन्तं गाङ्गेयमुच्चैर्गतमात्मधाम्ना ॥

तृणीकृताखण्डलशत्रुमेनं राजा स्ववर्गेः सह बह्वमंस्त ॥ ३८ ॥

प्रभोर्नारायणस्य पितामहो ब्रह्मा जाम्बवान् भीष्मश्च नोद्वि-
शोभूत् । ' पितामहो विरिञ्चये स्यात्तातस्य जनकेपि चेति

विश्वः ॥ ३९ ॥

अवान्न वायुरिति स्पष्टार्थः ॥ ३६ ॥

अथेति । पन्नगारिर्गुरुडः खाण्डवदाहे हतसर्पोर्जुनश्च । प-
न्नगोश्वसेनो रिपुर्गस्यार्जुनस्येति वा किरिटी मुकुटवान् तन्नामा
च । मन्युर्देन्यं क्रोधश्च । तं रामं कृष्णं च । अवेति प्रभोर्भावः
प्राभवं जितसर्वसामर्थ्याभ्यां निर्ग्रन्थितया तत्सादृश्याभ्यां च ।
स्वामवस्थां सर्पबाधाशून्यतां युयुत्साराहित्यं च ॥ ३७ ॥

दीप्तमिति । राजा रावणः उच्चैर्गेयं यशः सङ्ग्रामे आत्मते-
जसा प्राप्तं गां स्वर्गं गतः रामबन्धनार्थं ततः पृथ्व्यागतं वा
तेजसा सुवर्णसादृश्यं तदेव प्राप्तं नमस्कारेण भूमिगतं वा तृणी-
कृत इन्द्र एव शत्रुर्येन तमेनं शक्रार्तातिं बह्वमन्यतेपि । पक्षे
राजां दुर्योधनः एनं गाङ्गेयं गङ्गासुतं भीष्मं तेजसोच्चैस्त्वं प्राप्तं ।
आखण्डलशत्रवो दैत्या इन्द्रात्मजत्वाद्वाखण्डलोर्जुनः स एव श-

तदा पुनः स्वां प्रकृतिं प्रपन्नौ निरीक्ष्य हृष्टौ नरदेववर्यौ ॥
बलाधिनाथाः प्रसभं बभञ्जुः प्रचण्डवेगाः परमण्डलं ते ३९
आक्रान्तमन्तर्हरिनायकेन तेषां प्रतापेन कृशानुनैव ॥

पुरम्रयं लुष्टाभिवेश्वरेण विरोधिचक्रं चकितं चचाल ॥ ४० ॥
रोषेण धूम्राक्षमकम्पनं च प्रमथ्य सैन्यं पवमानसूनुः ॥

व्यययुजत्संयति जीवितेन तुङ्गेन दोष्णा तुलिताद्रिशृङ्गः ४१
त्रुः खाण्डवदाहे जितेन्द्रत्वाद्वा इन्द्रशत्रुरर्जुनस्तृणीकृतो येन तं ।

यद्वा राजा रामः दीप्तं यशः अतितप्तकार्त्तस्वरभास्वरत्वादात्मधा-
म्ना गाङ्गेयं सुवर्णं तद्भावं प्राप्तं गां स्वर्गतं चोच्चैः स्तुत्यं वा तृ-
णीकृतेन्द्रजितमेनं गरुडं स्ववर्ग्यैः सुग्रीवादिभिः । 'गाङ्गेयं भर्म
कर्तुरमि' त्यमरः । पक्षेपि राजा युधिष्ठिरः स्वशौर्येण भीष्म
मतं तृणीकृतदैत्यमेनं कृष्णमर्जुनं वेति ॥ ३८ ॥

तदेति । स्वां प्रकृतिं प्रपन्नौ गतपाशौ रामलक्ष्मणौ । पक्षे
मरो विष्णुर्दैववर्त्यः कृष्णस्तस्य स्वां प्रकृतिरापदि कृष्णस्य सा-
रथ्यं जिष्णोर्युद्धाभिनिवेशम् । बलाधिनाथाः सुग्रीवादयो भी-
मादयश्च । परो रावणो दुर्योधनश्च ॥ ३९ ॥

आक्रान्तेति । वानरनायकेन सुग्रीवादीनां तेषां वानराणां प्र-
तापेन लुप्तं दग्धं विरोधनां रक्षसां चक्रं सैन्यं 'हरिनायकाना'-
मित्यपि पाठः सुगमः । पक्षे कृष्णसाराधिनार्जुनेनांतराक्रान्तं
तेषां पाण्डवानां प्रतापेन लुष्टं कौरवसैन्यं ऐश्वरेण शराग्निना
लुष्टं त्रिपुरमिव रणाच्चहाल ॥ ४० ॥

रोषेणेति । पवमानस्य वायोः सूनुः हनुमान्क्रोधेन सैन्यं
हत्वा प्रांशुना हस्तेनोत्थापितगिरिशिखरोथ धूम्राक्षकम्पनौ रा-
क्षसौ निर्जीवीचकार । पक्षे अब्रिशिखरसदृशभुजो भीमसेनः
क्रोधेन धूम्रनयनं अकम्पनं निर्भयं च सैन्यं प्रमथ्य जघान ४१

ततो निषङ्गी शरदी प्रहस्तः

सेनापतिः क्रौञ्चमिवापगेयः ॥

बलं बृहच्छक्तिधरो विभेद

मूर्च्छद्यशः पाण्डुसुतस्य राज्ञः ॥ ४२ ॥

प्रवीरलोकान्प्रलयं नयन्तं

प्रतापकालानलमस्य दृष्ट्वा ॥

यशोधनस्तं निधनैकसाध्यां

स्वपक्षरक्षां क्षितिपोनुमेने ॥ ४३ ॥

विक्रान्ता अपि धीमन्तस्ते पार्था हरिनायकाः ॥

नक्तंचारिबलाधीशमभिपेतुर्जयश्रियः ॥ ४४ ॥

ततइति । निषङ्गी इषुधीमान् । शरान्ददात्युत्सृजतीति शरदं धनुस्तद्वान् प्रहस्तनामा सेनापतिः आपगायाः गङ्गायाः अपत्यं गुहः बृहत्याः शक्तेरायुधविशेषस्य धरः क्रौञ्चपर्वतं राज्ञः सुतस्य रामस्य मूर्च्छता यशसा पाण्डुशुक्लीभूतं महद्वलं विभेद । सुः पूजायामव्ययम् । अतिशयेन तस्य राज्ञ इति वा । उपसर्गत्वे 'ते-प्राग्धातो' रित्यस्य प्रयोगनियमार्थत्वे सता नियमार्थत्वे वा धातोः प्रागेव प्रयोगः स्यात् । 'कासूसामर्थ्ययोः शक्तिरित्यमरः । उपमालङ्कारः । पक्षे शरैः दीप्तभुजः कौरवसेनानीर्गाङ्गेयो भीष्मः क्रौञ्चं कृष्णयुद्धोद्यमात्प्राक् युधिष्ठिरकृतं क्रौञ्चकारव्यूहविशेषमिव ततः अर्जुनेन कृष्णस्य परावर्तनानन्तरं महाशक्तिसंपन्नः पाण्डुसुतस्य राज्ञो युधिष्ठिरस्य विवृद्धयशस्कं सैन्यं मूर्च्छद्यशो यथा स्यात्तथा वा अभैत्सीत् । 'क्रौञ्चः खगनगद्दीपप्रभेदेषु प्रयुज्यत' इति विश्वः । उपमाध्वनिः ॥ ४२ ॥

प्रवीरेति । अस्य प्रहस्तस्य भीष्मस्य च तयोः । प्रहस्तभीष्मयोः । निधनं नाशः । क्षितिपो रामो युधिष्ठिरश्च ॥ ४३ ॥

विक्रान्ता इति । धीमन्तो बुद्धिसम्पन्नाः कृतविक्रमाः अ-

निर्भिन्नमर्मणा देहस्पृहां हित्वा युयुत्सता ॥
परेभ्यस्तेन वीरेण वधोपायः प्रदर्शितः ॥ ४५ ॥

प्रवर्त्य भूयः समरं परशता-
न्विपक्षवीरान्नयतो यमक्षयम् ॥

पराक्रमस्तस्य धनञ्जयोद्भव-
प्रतापरुद्धोपि विप्रथेतराम् ॥ ४६ ॥

पार्थाः असिद्धप्रयोजनाः जिगीषवस्ते कपियूथपाः नक्तंचारि-
णां रक्षसां बलस्याधीशं हस्तमभिपेतुः । पक्षे पराक्रमिणो बु-
द्धिमन्तश्च प्रसिद्धमहिमानः कृष्णोपदेष्टृका युधिष्ठिरजयार्थिनः
सन्तो वैरिसेनापतिं भीष्मं तद्वधोपायजिज्ञासयाभ्याजग्मुः ॥ ४४ ॥

निर्भिन्नेति । निर्भिन्नानि मर्माणि येन शरीरास्थां विहाय
युद्धकामेन तेन वीरेण प्रहस्तेन वानरेभ्यः वधरूपः अपायः
प्रदर्शितः बहवो हता इत्यर्थः । देहस्पृहां त्यक्त्वा युध्यमानेनैव
शत्रवो हन्तुं शक्या इति स्वनिदर्शनेन प्रदर्शितमिति वार्थः ।
पक्षे निर्भिन्नमुद्भिन्नं प्रकाशितं मर्मरहस्यं येन देहजिघांसया
युयुत्सुना तेन भीष्मेण स्ववधस्योपायः 'शिखाण्डिनं पुरस्कृत्या-
जुनेनाहं हन्तव्य' इत्येवं रूपः पाण्डवेभ्यः उक्तः । परे परमा-
त्मनि अभ्यस्ते निरन्तरपरिशीलनेन साक्षात्कृते वधोपायो न
प्रदर्शितः । अपि तु प्रदर्शित एवेति वा । तदुक्तं 'आत्मप्रे-
म्णि समुत्पन्ने विषयप्रेम नश्यति । योषित्प्रेम्णि समुत्पन्ने मातृ-
प्रेमेव कामिनामि'ति । यद्वा । परात्मनि साक्षात्कृते दर्शितः अपा-
यो न वधः प्रदर्शितो वधो वा नापायः देहादितादात्म्याध्या-
सस्यैवात्मवधाद्यभिमानमूलत्वात्तद्विविक्तात्मदृष्टेस्तस्य तदभावात् ।
'पूर्वादिभ्यो वभ्य' इति वैकल्पिकत्वात्स्मिन्नभावः ॥ ४५ ॥

प्रवर्त्येति । तस्य प्रहस्तस्य भीष्मस्य च । धनञ्जयोद्भवो व-

प्रतिदिशमरिवीरानाशु विद्रावयित्वा

समरभुवि चरन्तं नायकं वाहिनीनाम् ॥

प्रसभमभिपपात प्रांशुधामाग्निजन्मा

फणिपतिमिव तीव्रं चण्डवेगः शिखण्डी ॥ ४७ ॥

असह्यतेजाः प्रहरन् प्रहस्तं

मनोजवः स्यन्दनजीर्णभूमिः ॥

असौ विसर्पन् समरे समन्ता-

न्न तच्छराणामभवच्छरव्यम् ॥ ४८ ॥

ह्विजो नीलस्तदीयेनार्जुनेन च । प्रतापेन रुद्धः विपप्रथेतरां अत्य-
न्तं ववृधे । शतात्परे परश्शताः । 'पञ्चमी'ति योगविभागात्स-
मासः । राजदन्ताद्वित्वाच्छतस्य परनिपातः पारस्करादित्वा-
त्सुट् तस्य भक्तत्वान्न विसर्गः । 'परश्शताद्यास्ते येषां परा
संख्या शतात्परे' इत्यमरः ॥ ४६ ॥

प्रतीति । दिशि दिशि प्रतिदिशं शरदादित्वाष्टच् । विद्रा-
वयित्वा विद्रुवान् विधाय विरुद्धो द्रावो विद्रावो विद्रावन्तं क-
रोतीति प्यतात्क्ला अन्यथा समासे ल्यप्प्रसङ्गात् । आशु विध्य-
तीत्याशुवित् वेत्तीति वा । द्रावयित्वा आहूय प्रापयेति वा ।
प्रांशुधामा तेजस्वी अग्निजन्मा नीलः सर्पं मयूर इव सेनापतिं
प्रहस्तमभिससार । पक्षे उच्चस्य तेजोग्रेर्जन्म यस्मात् । प्रांशु-
धामा वह्निजन्मा भ्राता धृष्टद्युम्नो यस्येति वा स शिखण्डी दु-
पदपुत्रः सर्पमिव भीष्ममभ्यापपात ॥ ४७ ॥

असह्येति । मनो जवति प्रविशति । जुहति सौत्रा द्वातेरच्
मनोजवः पितृतुल्यो नीलः 'मनोजवः पितृनिभ' इति क्षीरस्वामी ।
पाठं पपाठ इत्याहुः । स्यन्दनं गतिः तस्य प्रहस्तस्य शराणां
शरव्यं लक्ष्यं न भूव । पक्षे असौ शिखण्डी मनोजवेन रथेन

संख्ये सन्मुखतां सता रचयता रामानुजस्य प्रियं
 सद्यः सन्मदहृष्टरोमविलसद्वक्षःशिलां बिभ्रता ॥
 अग्रे धाम शिखण्डिनः प्रथयता भ्राजिष्णुना विष्णुना
 नीलेनाम्बुमुचेव दावदहनः सेनापतिः पातितः ॥ ४९ ॥

रणाङ्गणगतः प्राणांस्तावदेव बभार सः ॥

यावत्तीव्रकरो नासीदग्नेयपथगोचरः ॥ ५० ॥

एवं दशाहानि धृतप्रतिज्ञः कपिध्वजेनाहितयुद्धभीष्मः ॥
 पतत्रिभिस्तीक्ष्णमुखैः परीतः सवीरशय्यां चिरमध्यशेत ५१
 दीर्णा भूमिर्येन तस्य भीष्मस्य द्रुपदस्य हि शिखण्डिनी कन्येयं
 न पुमान् शिखण्डीति । भीष्मस्य स्त्रियं स्त्रीपूर्वत्वान्न प्रहर्त्तव्य-
 मिति प्रतिज्ञा ॥ ४८ ॥

संख्येइति । संग्रामसांमुख्यं प्रसन्नास्यतां रचयता प्राप्नुवता
 तारान्वयस्याङ्गदस्य प्रियं कुर्वता 'रामानुजस्ये'ति पाठे रामस-
 हितस्य लक्ष्मणस्य सद्य इत्यादि वक्ष इत्यन्तं यथाख्यात् शिलां
 दधानेन भ्राजिष्णुना दीप्यमानेन जिष्णुना जयशलिनेन मयूर-
 स्याग्रे प्रभावं दर्शयता मेघेन दावाग्निरिव प्रहस्तः पातितः पक्षे
 संग्रामे भीष्माभिमुखं भजता । उच्चान्वयस्य युधिष्ठिरस्य पाठा-
 न्तरे बलरामानुजस्य कृष्णस्य द्रौपद्यनुजस्य शिखण्डिनो वा
 प्रियं रचयता हर्षोत्पलकवक्षसा स्वस्याग्रे शिखण्डिनः श्याल-
 स्य तेजो दर्शयता दीप्यमानेन जिष्णुनार्जुनेन नीलमेघेन दाव
 इव भीष्मः पातितः ॥ ४९ ॥

रणाङ्गणेति । स तीव्रकरोन्वर्थनामा प्रहस्तः यावदग्नेयस्या-
 ग्निपुत्रस्य नीलस्य मार्गगो नासीत् । तावदेव जीवितवान् ॥
 पक्षे भीष्मः रणाङ्गणे वर्तमानस्तावत्प्राणान्दधार यावद्रविरुत्त-
 रायणगो नाभूत् ॥ ५० ॥

एवमिति । दशाहान्यस्यावस्थायामपि निर्व्यूढप्रतिज्ञः क-

ततो जिगीषुः प्रतिपक्षमाजौ
 लङ्केश्वरः प्रागिव देवराजम् ॥
 दध्रे धनुस्तुङ्गकिरीटमौलि-
 राकल्पपरत्नद्युतिशोभिकर्णः ॥ ५२ ॥
 स्वामिना जनितसत्कृपेण सा
 दिङ्मुखान्तरविसारि तेजसा ॥
 दक्षिणा दिगिव कुम्भजन्मना
 नाथवत्यजनि वैरिवाहिनी ॥ ५३ ॥

पीनां ध्वज इव ध्वजस्तेन नीलेन हेतुना । आहिते प्रसक्ते युद्धे
 भयङ्करः पतत्रिभिः परीतो व्याप्तः प्रहस्तो वीरोचितां दीर्घनि-
 द्रां प्राप । 'प्रवातेपि ध्वज' इति हैमः । 'ध्वजचिन्है पताकायां
 ध्वनिशौण्डिकशेफयोरीति' विश्वः । पक्षे दशदिनं निर्व्यूढाऽ-
 युतयोधवधप्रतिज्ञः अर्जुनेनाहिता युत् युद्धं यस्य । 'स्त्रियः
 संयत्समित्याजिसमिद्युध' इत्यमरः । ह स्फुटं भीष्मं तीक्ष्णा-
 त्रैर्वा व्याप्तः चिरं वीरशय्यां शरतल्पमधिशिश्ये । 'अधिशो-
 ङ्स्थासांकर्मे'ति कर्मत्वम् ॥ ५१ ॥

तत इति । लङ्केश्वरो रावणः प्रागिन्द्रमिव रामं जेतुं धनु-
 र्दध्रे । आकल्पपरत्नानां भूषणमणानां द्युत्या शोभमानाः कर्णाः
 यस्य सः । पक्षे ततो भीष्मनिपातानन्तरं कर्णो राधेयः आक-
 ल्परत्नद्युतिभिर्भासमानं धनुर्दध्रे । पुरा शक्रं पौलस्त्य इव ।
 अर्जुनजिगीषुः ॥ ५२ ॥

स्वामिनेति । जनितयोधसन्मानेन स्वामिना रावणेन अग-
 स्त्येन दक्षिणाशेव राक्षससेना सनाथाभूत् । पक्षे स्वामिना दुर्यो-
 धनेन जनिता सत्क्रिया अभिषेकादिसत्कारो यस्य तेन सर्वदिक्-
 प्रसृतशौर्येण कुम्भजन्मना द्रोणेन भीष्मानन्तरं सेनान्या दुर्यो-
 धनसेना सनाथाभूत् । कुम्भोद्भवेन दक्षिणेव ॥ ५३ ॥

स जीवनग्रहणमिथो कृतोद्यमः

क्षमापतेः प्रसभमजातविद्विषः ॥

ससंभ्रमोच्चलितपयोधिडम्बरैः

समण्डलैः परबलमभ्यवर्त्तत ॥ ५४ ॥

ससङ्गरे नरेन्द्रस्य विजयः प्रतिमाददे ॥

वसन्ते कामदेवस्य शीतरश्मेरिवोदयः ॥ ५५ ॥

इति राघवपाण्डवीये काव्ये प्रहस्तर्माष्म-

वधो नामाष्टमः सर्गः समाप्तः ॥

स इति । सः रावणः द्रोणश्च जीवितग्रहणविधौ वधे जी-
विते सत्येव ग्रहणे जीवतो धृत्वा नयने एव क्षमापतेर्भूमिपतेः
रामस्य शान्तिमतो युधिष्ठिरस्य च अज्ञातप्रायशत्रोस्तन्नाम्नश्च
पयोधिडम्बराः समुद्रतुल्यपटहा येषु । 'पटहाडम्बरौ समावि-
त्यमरः । बलैः सैन्यैः समं । समण्डलैरिति पाठः । शोभनैः सै-
न्यैः मण्डलाकारव्यूहैश्चेत्यर्थः ॥ ५४ ॥

स इति । 'विजयम्प्रति सन्दधे' इति पाठः सुगमः । काम-
देवस्य कन्दर्पस्य काव्यप्रयोजकस्य च पक्षे स द्रोणः नरेन्द्र-
स्य जीवग्रहणप्रतिज्ञाने सति अर्जुनप्रीतिं दधे । पाठान्तरे प्रिय-
शिष्यं जिष्णुं न विसस्मार । 'सङ्गरोङ्गीकृतौ युधी'ति विश्वः ५५

आवश्यकपदश्लेषव्याचिख्यासावशात्मनः ॥

लक्ष्मणस्य कृतौ सर्गः समग्रो ह्ययमष्टमः ॥ १ ॥

इति श्रीराघवपाण्डवीये टीकायां अष्टमसर्गः समाप्ति-
मगमत् ॥ < ॥

नवमः सर्गः ।

सा सेना युद्धयात्रोत्सुकसुभटमुखाध्मातशंखानुमू-
 न्नादा निक्काणभेरीमुरजरवसमाक्रान्तलोकान्तराला-
 वीतव्याधूतधौतध्वजपटपटलीचुम्ब्यमानाम्बुवाहा
 वाहव्यूहक्षतस्मातलबहलरजोनिर्भरा निर्बभासे ॥ १ ॥
 तदनु सा भरताग्र्यवक्रुथिनी धृतमहायुधयोधनिरन्तरा ॥
 समररङ्गतले समदोच्चलद्रुजघटे जघटे परसैनिकैः ॥ २ ॥
 पणवानकशंखासिंहनादैर्बधिरीभूतनभोदिगन्तरालम् ॥
 इतरेतरसक्तवैरिवीरं समरं संभृतसंभ्रमं बभूव ॥ ३ ॥

महाहवे महितमनोरथं द्विषं
 महीपतेः प्रतिमुखमिन्द्रजिद्रुम् ॥
 न्यवारयद्रुतमभिपत्य गोपतेः
 शरीरजो भुजधृततुङ्गगोत्रधूः ॥ ४ ॥

सासेनेति । निस्सारस्ताम्ररचितश्चर्मतेकाननो महान् घटश-
 ब्दोस्य पाठः स्यादित्युक्तो वाद्यविशेषः ॥ १ ॥

तदा भरतस्याग्रयो अग्रजो रामो भरतवंश्यानामग्रणीर्युधि-
 छिरश्च धृतो मह उत्सवो यस्या । 'मह उद्धव उत्सव' इत्य-
 मरः । आयुधैर्यौधैश्च निरन्तराधृतमहाशस्त्रैर्यौधैरिति वा ।
 'नृत्ययुद्धस्थले रागे रङ्गः क्लीबेन पुण्ययोरिति विश्वः । 'क-
 रीणां घटना घटे'त्यमरः । जघटे संघटं प्राप ॥ २ ॥

पणवादयो वाद्यविशेषाः । सिंहनादो वीरगर्जितं । 'सम्भ्रमत्रय-
 मिच्छन्ति भयमुद्वेगमादरमिति विश्वः । 'अस्त्रियां समरानीक-
 रणा' इत्यमरः ॥ 'भेर्यामानकदुन्दुभी' इति च ॥ ३ ॥

महान् महितो रामविजिगीषारूपो मनोरथो यस्य तं जिष्णुं

हरिप्रणेतारमुदूढबाणं महीगतं भानुमिव स्फुरन्तम् ॥

भित्त्वा स वीरानितरानरौत्सीदाकाशकुक्षिम्भारिभिः पृषत्कैः ५

किरीटिनः स्यन्दनकेतुमौलिं

क्रान्त्वा नदन्तं कपिसैन्यनाथम् ॥

दृष्ट्वा विपक्षस्य विनेतुमिच्छो-

र्नेत्राण्यमर्षादरुणत्वमापुः ॥ ६ ॥

मोहायते रामचन्द्रस्य प्रतियोद्धारमिन्द्रजितो गुरुं रावणं । गवां
रश्मीनां पतिः सूर्यः तच्छरीरजः सुग्रीवः भुजधृतगिरिमारो वा-
रयामास ॥ पक्षे खाण्डवे इन्द्रं जितवानतः इन्द्रजित् गोपतेः
स्वर्नाथस्येन्द्रस्य पुत्रः स्वभुजन्यस्तोच्चवंशमारोर्जुनः रणे युधि-
ष्ठिरजिघृक्षारूपमहाभिलापस्तस्यैव प्रतियोद्धारं गुरुं द्रोणं संस-
प्रकयुद्धाच्छीघ्रमागत्य वारितवान् ॥ धूरिति समासान्तविधेराने-
त्यत्वात् ॥ ४ ॥

हरीति ॥ उदूढबाणं शरीरसंलग्नशरं हरीणां वानराणां
प्रणेतारं नायकं सुग्रीवं । अथ हरिर्हनूमान् प्रकृष्टो नेता रणाद-
पवाहको यस्य तं उदूढाः प्रहताः बाणाः शराः येन तं लक्ष्म-
णं अथ च संलग्नशरं कपिनायकं हनुमन्तं चेति त्रयं महीगतं
भूमौ निपतितम् । तादृशं स्फुरन्तं सूर्यमिव हित्वा भित्त्वेति
पाठे मूर्च्छितेः प्राग्विद्धा स रावणः तदितवान् ॥ आकाशस्य
कुक्षिम्भारिभिः पृषत्कैः बाणैररौत्सीत् रुरोध ॥ 'उभावान्मं-
भारिः कुक्षिम्भारिः खोदरपूरके' इत्यमरः ॥ पक्षे गृहीतबाणं
कृष्णसारथिं जिष्णुं भूमिङ्गतं सूर्यमिव विधानान्तरं त्यक्त्वा पा-
ठान्तरे विद्धा न द्रोणोन्यानरौत्सीत् ॥ ५ ॥

किरीति । मुकुटिनो रावणस्य तन्नाम्नोर्जुनस्य च उत्प्लुत्य
स्थितं नीलं ध्वजं हनुमन्तं च विपक्षस्य शत्रोः रावणस्य विरु-

व्याक्षिप्तारातिरक्षोबलपतिरभितः संयुगं वर्त्तयित्वा
किञ्चिदोर्दण्डकण्डूः कृतशमनविधिर्मारुतेर्विक्रमेण ॥
वाञ्छामङ्गे किरीटापनय इव कृते गोपतेर्नन्दनेन
प्रापन्नाग्नेः क्षपायास्तिभिरमुचि मुखे सानुयात्रो निवेशम् ॥ ७ ॥

रचितं नरदेवजन्मनाजौ
मुकुटस्येव मनोरथस्य भङ्गम् ॥

परिभावयतो न शर्म राज्ञो

निशि जज्ञे धृतराष्ट्रनन्दनस्य ॥ ८ ॥

द्वपक्षरय कर्णादेश्च नेत्राणि दशाननस्य स्वभावतः कर्णादीना-
मनेकत्वाच्च बहूनि ॥ ६ ॥

व्याक्षिप्तेति । व्याधूतः वैरिणां रक्षसां सैन्यस्य पतिः पौ-
लस्त्यः अभितः इतस्ततो विद्ध्वा नीलमूच्छानन्तरं मुष्टिना प्रा-
हर्तुं मारुतेहनूमतो विक्रमेण प्रशान्तदोर्दण्डकण्डूगोपतेर्भूभर्तु-
र्नन्दनेन रामेण किरीटापनय इव वाञ्छामङ्गपि कृते सति सानु-
चरः प्रदोषे शिविरं जगाम । सूर्यपुत्रेण सुग्रीवेण लक्ष्मणजिगीषाया
रूपवाञ्छामङ्गः इव भूपतिजेन रामेण किरीटापनयेपि कृते स-
तीति कश्चित् ॥ पक्षे दूरीकृतशत्रुरक्षः सैन्यानां पतिर्द्रोणः भी-
मेन तत्समं गदायुद्धेन शल्यस्य निर्मितत्वात्प्रशान्तकटकयुयुत्सुः
स्वर्पतेरिन्द्रस्यात्मजेन जिष्णुना मुकुटापनयनेजीवत् । युधिष्ठि-
राजिघृक्षामङ्गे कृते सति निवेशं गतः 'निवेशः शिविर-
मि'त्यमरः ॥ ७ ॥

रचीति । नरदेवजन्मना रामेणार्जुनेन च मनोरथस्येव मुकुट-
स्येव द्रोणप्रतिश्रुतयुधिष्ठिरजिघृक्षारूपस्य मनोरथस्य भङ्गं चि-
न्तयतः धृतेति धृतराज्यभारमुखसम्पत्तस्य रावणस्य धार्तराष्ट्र-
स्य दुर्योधनस्य च ॥ ८ ॥

गामिघसे विजयानुबन्धि सङ्कल्पसंसप्तकयोधवृन्दम् ॥

राजा रजन्या विरतौ रणाय निजानुजोद्धोधनमाचचार ९

प्रातर्भूयः प्रवृत्ते समरमहामहारम्भहुम्भातिनादे

संध्यारागे भटानामरिरुधिरभरं भैजयत्यायुधानि ॥

वीरैर्वैराभुबन्धाप्रतिभटघटनाकाङ्क्षयारुध्य मार्गा-

बेकीभूतावभूतां रणरभसजितौदन्वदोघौ बलौघौ ॥१०॥

नरकभुवमथाग्रे वाहिनीनां यियासुं

पटुपटहनिनादध्वस्तानिद्रं दिनादौ ॥

पतिरभरारिपूणां सादरं भर्तृभक्तेः

परिचरणविधिज्ञं प्राहिणोत्सङ्गमाय ॥ ११ ॥

संप्रति श्रुतिविरोधशःसनो वीरपाणमदधूर्णितेक्षणः ॥

उच्चचाल परमण्डलं प्रति प्रांशुकायपिहितैकदिङ्मुखः १२

आगेति ॥ राजारवणः सुयोधमश्च निजानुजस्य कुम्भकर्ण-
स्य द्वेःशासनादेश्च उद्धोधनं शयनादुत्थापनं प्रोत्साहनं च । वि-
जयानुबन्धि जित्वरं अर्जुनाभिमुक्तं च । 'संसप्तकास्तु समयात्सं-
ग्रामादानिवार्तिन' इत्यमरः ॥ ९ ॥

प्रेति ॥ महः उत्सवः । हुम्भागो रतानुकारी वाद्यविशेषः १०

नरेति । यातनाभूमिरूपं रक्षसांपतिः पौलस्त्यः सोदरं कु-
म्भकर्णं प्राप्तः संग्रामाय ॥ पक्षे नरसुतस्य भौमस्य पुत्रं प्रातर्वा-
द्यादिराजभोगसम्पन्नं अमरारिपूणां दैत्यानां सोदरं भगदत्तं ।
पतिः दुर्योधनः ॥ ११ ॥

सम्प्रेति ॥ सः कुम्भकर्णो भगदत्तश्च ॥ 'वीरपाणं च यत्पानं
वृत्ते भाविनि वारण' इत्यमरः ॥ परो रामो युधिष्ठिरश्च । प्रांशु-
ना कायेन शरीरेण हस्तिना चाच्छादितैकदिङ्मुखम् ॥ 'म-
हामुखं पुष्करदीर्घकाया' इति हलायुधः ॥ १२ ॥

तं सुप्रतीकेन सुराद्विपेन समं समीकाजिरमापतन्तम् ॥
 किरीटकोटिस्खलितार्करश्मि द्रष्टुं न शेकुर्युधि वानरेन्द्राः १३
 सन्नद्धे भगदत्तशंखनिनदन्नस्याश्रिलोके बले
 ताम्यदिक्रिकुम्भकर्णपृतनाप्रारब्धकोलाहले ॥
 तीक्ष्णद्रोणपतत्रिपीतसुभटप्रत्यग्ररक्तासवं
 प्रावर्त्तिष्ट दिवोतिथीकृतमहायोधंमहायोधनम् १४॥

हेलानिक्षिप्तपृथ्वीधरसरलभुजङ्गेन्द्रभोगानुकारि
 प्रौढोदञ्चत्करेण प्रलयपरिणतश्यामजीमूतभासां ॥
 व्याभुग्नक्षोणिखण्डस्थपुटितसुतलं कुर्वता पादचारान्
 संक्षुण्णा तेन सम्यक्क्षितिपतिपृतनाकुम्भिनाम्भोजिनीव १५

तं सु इति ॥ ईशानदिग्गजेन समानं तत्संज्ञकेन स्वगजेन
 सह च संग्राममागच्छन्तं । किरीटेति । अत्युच्चं तं कुम्भकर्ण
 भगदत्तं च युधि वानरेन्द्रा वा राजानोपीति च द्रष्टुं न शेकुः
 किं पुनर्योद्धुम् ॥ 'समीकं साम्पराधिकमि'त्यमरः ॥ 'सुप्र-
 तीकः शोभनाङ्गे भवेदीशानदिग्गजे' इति विश्वः ॥ १३ ॥

सन्नद्धेति । कृतसन्नाहहस्तिस्थितैः दत्ता वादिताः ये शंखाः
 स्तन्निनदभीतभुवने बले सति भगदत्ताध्मातशंखन्नस्तभुवनबले स-
 न्नद्धे सतीति च । ताम्यदिग्गजया कुम्भकर्णसेनया ग्लायदिक्रि-
 रिकुम्भया राधेयसेनया च द्रोणः काको भरद्वाजश्च ॥ 'पत-
 त्रिपक्षिबाणाश्च द्रोणः काके कृपीपतावि'ति विश्वः ॥ १४ ॥

हेलेति ॥ तेन कुम्भकर्णेन करो बाहुः व्यरुग्नेत्यादि यथा-
 स्यात्तथा स्थपुटितं भारेणाधोगमितं पादचारांश्च रणसञ्चारान्
 कुर्वता रामस्य सेना कमलिनीव चूर्णिता । पक्षे तेन कुम्भिना
 भगदत्तगजेन युधिष्ठिरसेना क्षुब्धा तेन ॥ १५ ॥

करधृतकरवालं शातदन्ताग्रकुन्तं
 गुरुतरमदवेगात्सोढगाढप्रहारम् ॥
 अविकलगलगर्जद्विभ्वपर्जन्यधोषं
 धृतिरतिबलमेनं पश्यतां नश्याति स्थ ॥ १६ ॥
 पादक्षोदैर्दशनदलनैः पुष्करस्य प्रहारै-
 र्हस्तोत्क्षिप्तैः परिघभुसलैः केवलैर्हस्तघातैः ॥
 भ्रामंभ्रामं प्रधनपृथिवीमण्डले चण्डवेगः
 शौर्णव्यूहः प्रतिबलमसौ नाशयामास तूर्णम् ॥ १७ ॥
 भ्रमद्गजानीकमपास्तपत्ति-
 नश्यद्भरिस्यन्दनवेपितोर्वी ॥
 बभूव तत्कुञ्जरवेगभिन्नं
 पयोरुहां वृन्दमिवारिसैन्यम् ॥ १८ ॥
 सुग्रीवस्तदाभिमुखं निपत्य भीमः
 संग्रामं स्वभुजबलोचितं विधाय ॥

करैति । करः पाणिः शुण्डा च । करवालः खड्गः । शातं तीक्ष्णं
 दन्ताग्रमेव कुन्तो यस्य तं 'शातकुन्ताग्रदन्तमि'ति च पाठः
 गजध्वनिः एनं कुम्भकर्णं भगदत्तं च । 'मदो रेतसि कस्तूर्या'
 गर्वे हर्षेभदानयोरिति 'मेदिनी ॥ १६ ॥

पादेति ॥ पुष्करः खड्गः शुण्डाग्रं च 'नीरे करिकराग्रे च
 व्योम्नि खण्डे फलेम्बुजे । तीर्थौषधिप्रभेदे च रूपे वक्त्रे च पु-
 ष्करमि'ति विश्वः ॥ हस्तो भुजो शुण्डा च । भ्रामं भ्रामं भ्रान्त्वा
 भ्रान्त्वा प्रधनं युद्धं । असौ कुम्भकर्णो भगदत्तश्च ॥ १७ ॥

भ्रमेति । गजो बानरभेदः करी च । हरयो बानराश्वाश्च
 स्यन्दनं गमनं रथश्च । तदारिसैन्यं करिभिन्नं कमलवृन्दमिव तत्
 कुञ्जरेण भिन्नमारिसैन्यं च । अरी रामयुधिष्ठिरौ ॥ १८ ॥

द्राग्दैवा द्विषमदशाङ्गतोपि तस्मा-

दात्मानं कथमपि मोघयाश्चकार ॥ १९ ॥

स कोपितो मारुतिना मनस्वी

महास्त्रजालेन रणे रिपूणाम् ॥

व्यूहं बृहद्बाहुबलं विभेद

प्राग्ज्योतिषेशस्त्रिपुरं यथोग्रः ॥ २० ॥

संसप्तकानां द्विषतां वधाय

निबद्धकक्षः प्रतिपक्षाभिन्नम् ॥

दूरं प्रसर्पद्विजयः स्वसैन्यं

दृष्ट्वा तमायात्तरसाभिरामः ॥ २१ ॥

अथ सुररिपुराजपुत्रयोस्त्रिभु-

वनविस्मयकाकहंसयोः ॥

समजनि समरस्तदा तयो-

र्ज्वलदमरास्त्रनिरन्तराम्बरम् ॥ २२ ॥

सुग्रीवोति ॥ वानरेशः शोभनग्रीवश्च । भीमो भयङ्करो वृको-
दरश्च । विषयेति हृत्प्राणसंशयं च । तस्मात्कुम्भकर्णात्करिणश्च ।
कथमपि तत्कर्णादिच्छेदनेन लाघवे च ॥ १९ ॥

संति । कुम्भकर्णो भगदत्तश्च मारुतिना हनूमता भीमसेनेन च
प्राक् पुर उग्रो भयानकः ईशः शिवः ज्योतिषाग्निना त्रिपुर-
मिव ॥ प्राग्ज्योतिषेशो भगदत्तः । उग्रो रुद्रस्त्रिपुरमिवेति च २०

संति ॥ तं कुम्भकर्णं अभिलक्षीकृत्य रामस्तरसा वेगेन
आजगाम ॥ प्रसर्पद्विजयः प्रवृद्धजयः संसप्तकानां रणादनिव-
र्त्तिनां पक्षे संसप्तकाः सुशर्मप्रभृतयः संसर्पत्स्वसैन्यं दृष्ट्वा विज-
यार्जुनः तं भगदत्तं बलेनाभिरामः सुन्दरः ॥ २१ ॥

अथेति ॥ सुररिपुः कुम्भकर्णभगदत्तौ राजपुत्रौ रामार्जुनौ २२

अत्रान्तरे मुक्तमनेन रौद्रं
शूलं यथा वैष्णवमस्त्रमुग्रम् ॥
हरिर्मरुत्प्रीतिकरोभ्यगृह्णा-

द्यशोमयी तत् स्वगभूदमुष्य ॥ २३ ॥
तस्याथ नरसिंहस्य शिलीमुखनखावलिः ॥
रिपुकुञ्जरगात्रेषु निपपात निरन्तरम् ॥ २४ ॥

न्यञ्चद्रुचक्रभारोद्धनपरिगतायासदिक्कुम्भिकुम्भं
सद्यस्त्रस्तामरस्त्रीकरपुटपिहितोत्पक्ष्मचक्षुःसरोजम् ॥
अन्योन्योत्कर्षसक्ता कृतकलकलहं खेचरैर्लोकपालाः
सम्प्राप्तास्ते नितान्तप्रतिभयमुभयोः संमुखं तं युगान्तं २५

विधाय पूर्वं च तुरङ्गभङ्गं
नरप्रवणिनेन विरोधिवर्यः ॥
मत्तः करी केसरिणेव मौलौ
जघ्ने नखेनेव शिलीमुखेन ॥ २६ ॥

अत्रेति ॥ अनेन कुम्भकर्णेन भगदत्तेन च वैष्णवमस्त्रमिव
रौद्रं शूलमिव वैष्णवमस्त्रं च मरुत्प्रीतिकरो हरिर्वायुपुत्रो हनु-
मान् अभ्यगृह्णाद्वभञ्ज तद्गजानररूपा तस्य सा यशोमयी मालेवाभू-
त् ॥ देवानन्दनः कृष्णः जग्राह । तद्वैष्णवमस्य यशोमयी वै-
जयन्त्यभूदिति च ॥ २३ ॥

तस्येति । तस्य रामस्यार्जुनस्य च । नरसिंहस्य पुरुषश्रेष्ठ-
स्य ॥ शिलीमुखा एव नखा रिपुकुञ्जरो वैरिश्रेष्ठः कुम्भकर्णो
वैरिणः करी च ॥ २४ ॥

न्यञ्चदिति । लोकपालाः इन्द्रादयः उभयोः रामकुम्भकर्ण-
योः जिष्णुभगदत्तयोश्च प्रति भयङ्करं युगान्तप्रकृतम् ॥ २५ ॥
विधायेति ॥ नरवीरेण रामेणार्जुनेन च चतुरङ्गस्य सैन्यस्य

स जिष्णुना सङ्गररङ्गमध्ये

विपक्षवीरः क्षपितामहास्त्रम् ॥

खरः पुरस्तादिव कुम्भकर्णो

रामेण जघ्ने रणपण्डितेन ॥ २७ ॥

नखरशरानि कृतं तच्छिरः प्राक् शरीरा-

दपतदुरुकिरीटोद्भासि दूरस्रुतासृक् ॥

दवदहनशिखाभिर्दह्यमानं महाद्रेः

शिखरमिव सधातुस्यन्दमिन्द्रास्त्ररुग्णम् ॥ २८ ॥

कण्ठच्छेदादुपरि विलासच्छोणिताम्भश्छटाना-

मासारेण क्षणमरुणयन्नन्तरिक्षस्य कुक्षिम् ॥

तत्कायोपि प्रसभमपतद्दूरयात्रानिमित्तं

क्षोणीदेव्या इव विरचयन् गौरवेण प्रणामम् ॥ २९ ॥

तस्य वीरवरिष्ठस्य भ्रूभङ्गि पतितं शिरः ॥

बभौ सन्ततिवात्सल्याद्वात्र्येवाङ्के निवेशितम् ॥ ३० ॥

विरोधिवर्यो महावैरी कुम्भकर्णो विरोधिनो भगदत्तस्य वरिष्ठ-

स्य च सिंहेन मत्तहस्तिनखेनैव मौलौ शिलीमुखेन जघ्ने ॥ न-

खेन केसरिणेव मत्तः करी बाणेन जघ्ने इति च ॥ २६ ॥

सेति ॥ जयशीलेन रामेण विपक्षवीरः कुम्भकर्णः पुरस्तात्

खर इव पक्षे पुरा रामेण कुम्भकर्ण इव खरः तीव्रो भगदत्तो ।

जिष्णुना अर्जुनेन च ॥ २७ ॥

नरेति ॥ नरवरो रामोर्जुनश्च तस्य कुम्भकर्णस्य भगदत्तस्य

च शिरः ॥ २८ ॥

कण्ठेति ॥ तस्य कुम्भकर्णस्य भगदत्तस्य च धात्र्या उप-

मात्रा पृथिव्या च । 'धात्री जनन्यामलकी वसुमत्युपमातृष्वि'-

त्यमरः ॥ २९ ॥ ३० ॥

सदैवतैर्वैरिनिपातहृष्टैः प्रशंस वीरैर्नरदेववीरः ॥
 दर्पोद्धतं शम्बरमाजिभूमौ विजित्य राजन्निव कामदेवः ३१॥
 इति राघवपाण्डवीये महाकाव्ये कुम्भकर्णभ-
 गदत्तवधो नाम नवमः सर्गः समाप्तः ॥

—००—

दशमः सर्गः ।

ततो भृशं व्याकुलितान्तरात्मा
 स्वपक्षघातेन विपक्षनाथः ॥
 प्रायुङ्क्त वीरान्पुनरेव योद्धु-
 मापत्सु मुह्यन्ति समानभाजः ॥ १ ॥
 ते राज्ञो धृतराष्ट्रस्य कुमाराः कुपिता भृशम् ॥
 रक्षःपुरोगमाश्चेरुर्देवशासनकारिणः ॥ २ ॥

सदैवेति । स रामोर्जुनश्च दैवतैः वीरैश्च । देवसहितैः वीरैरिति
 व्याख्याने नरदेवयो रामार्जुनयोश्च । वैरी कुम्भकर्णो भगदत्तश्च ।
 सूर्यकं राजविशेषं । कामदेवः काव्यप्रयोजकः ॥ शम्बरमिति
 पाठे कन्दर्पं पक्षे दैत्यविशेषो राजपक्षे तन्नामानम् ॥ ३१ ॥

इति राघवपाण्डवीये महाकाव्ये टीकायां भगदत्तकु-
 म्भकर्णवधो नाम नवमः सर्गः समाप्तः ॥ ९ ॥

तत इति ॥ विपक्षनाथः रावणो दुर्योधनश्च स्वपक्षः कुम्भ-
 कर्णादिः भगदत्तादिश्च ॥ १ ॥

तइति ॥ राज्ञो राष्ट्रधर्तुः पौलस्त्यस्य धृतराष्ट्रसंज्ञस्य च ।
 कुमारा देवान्तकादयो दौःशासनिमुखाश्च ॥ २ ॥

घण्टाटङ्कारघोरोऽडमरुकारिघटासङ्कटक्षोणिपृष्ठं
 धात्रीभिर्घोटकानां झटिति स्वरम्बुरोद्धूतधूलीवितानम् ॥
 सान्द्राणां स्यन्दनानां ध्वजपटपटलीलीढदिक्कवालं
 सैन्यं सन्नद्धमासीत्पटुसुभटभुजामण्डलोद्धूतखड्गम् ॥३॥
 आमूलादाजिरस्यान्तादाचार्येण प्रवर्तितम् ॥

पद्मं परबलानां तत्पश्यतां विस्मयोऽभवत् ॥ ४ ॥

ततो युगान्तार्णवधीरघोषा व्याधूतनानाविधदुर्निरीक्ष्याः ॥
 अभ्युद्ययुर्भीममुखा नरेन्द्रसेनाधिनाथा परसैन्यवीराः ॥५॥

घण्टेति । घण्टायाष्टङ्कारेण घोर उत्कण्ठो डमरुर्वाद्यविशे-
 षस्तद्वती गजसंहतिः घाटीभिः समूहैः 'दोषा च भुजा भुज'
 इति शब्दभेदः । उदूर्णाः उद्यताः ॥ ३ ॥

आमूलेति ॥ मूलादारभ्य रणाङ्गणपर्यन्तं आचार्येण तत्क-
 र्माधिकृतेन द्रोणेन च पद्मसंख्याविशेषं पद्ममिव पद्मं चक्रव्यूहं
 च ॥ यद्वा पदेर्यत् पद्यते गम्यते श्रीरत्रेति पद्मं चक्रं गम्यते
 हि या दाक्षादिस्थ तत्र श्रीः 'चित्राणि चक्रेध्वानि चक्रवर्तिचिह्नं
 तदङ्घ्रिप्रतिमामु चक्रमि'ति श्रीहर्षः ॥ 'त्वं वार्जुनो वा कृष्णो
 वा विन्द्यात्प्रद्युम्न एव वा ॥ चक्रव्यूहं महाबाहो पञ्चमो नो-
 पपद्यते ॥ तं वाभिमन्युर्वचनात् पितुर्ज्येष्ठस्य भारत । विभेद
 दुर्मिदं संख्ये चक्रव्यूहमनेकधे'ति भारतात् । प्रविशसि न च
 निर्गन्तुं ज्ञातासि व्याकुलत्वमातनुषे ॥ बालकचेतसि तस्याश्च
 चक्रव्यूहमभिमन्युरेवेति प्रयोगाच्चैवं व्याख्यातम् ॥ पार्थाः सि-
 न्धुरवं तं पद्मव्यूहं समीक्ष्य सिन्धुरेवं तमिति युधिष्ठिरविजय-
 दर्शनात्पद्मशब्दश्चक्रपरो व्याख्येयः यथाश्रुतो वास्तु । 'पद्मो-
 स्त्री पद्मके व्यूहे पद्मसंख्यान्तरेषु' च इति मेदिनी ॥ ४ ॥

तत इति ॥ नानायुधैर्वृक्षादिभिश्च । भीममुखाः भीषणाः
 वृकोदरादयश्च ॥ परस्य रावणस्य दुर्योधनस्य च ॥ ५ ॥

नानायानभयानकं गुरुधनुर्ज्याघोषघोरं नद-
द्रक्षोराजकुमाररक्षितबहुस्कन्धं द्विषां तद्वलम् ॥
पद्मव्यूहरजोभरैः सर इव व्यापिजरं कुञ्जरै-
रावत्रे पवनात्मजप्रभृतिभिर्वीरैर्विगाहोद्यतैः ॥ ६ ॥

महीमहाभारनिरासहेतुं

सुभूषमाकल्पमनल्पकीर्तैः ॥

सुराङ्गनाश्लेषविधायिनं ते

संग्रामयज्ञं बलिनो वितेनुः ॥ ७ ॥

द्विषां सुशर्मापनयैककर्त्ता समृद्धगोपालबलप्रणोदी ॥
देवान्तकः प्राप्य हरेः कुमारं विपक्षकं पार्थमरुन्ध सैन्यैः
नेति । नानायानानि रथाश्च । गुरूणि वरिष्ठानि गुरोर्द्रोणस्य
च नदद्भिः पौलस्त्यपुत्रैः पाल्यमानसेनासंनिवेशम् शब्दाय-
मानहलायुधराक्षसं दुःशासनादिरक्षितस्कन्धं च । पद्मेति ।
अब्जपुञ्जपरागैः पिञ्जरं सरो हस्तिभिरिव हनुमदादिभिर्वैरिणां
बलमावृतम् । पक्षे पद्मोपमा पद्मपदप्रयोगान्यतरगम्या । चक्रव्यू-
हधूलीधूसरं कौरववलं गजैः सर इव भीमादिभिरावत्रे ॥ ६ ॥

महीति । महत्याः कीर्तैः कल्पान्तपर्यन्तं भूषणम् ॥ ७ ॥

द्विषामिति । सुशर्म शोभनसुखं तदपनायकः । गोः भूमेः पा-
लो रामः प्रणोदी वारकः देवान्तको रावणिः । हरेर्वालिनः कु-
मारगङ्गदं विपक्षाणां कम्पार्थं भयजननाय । पक्षे द्विषामपाकर्त्ता
सुशर्मा त्रिगर्तः युधिष्ठिरसैन्यनिवारकः कृतवर्मसैन्यानां ' नारा-
यणाश्च गोपाला ' इति भारते प्रसिद्धाः स्वयं पुरोभूय तेषां
तिरस्कर्त्ता । वा । दीव्यन्तीति देवाः विजिगीषवस्तेषां तस्य दै-
त्यवंशत्वादमराणां वा अन्तक इव सन्त्रासकः । हरेः कुमारमैन्द्रं
पार्थ अर्जुनं । विगतः पक्षः सहायवर्गो यस्य तमेकाकिनम् ॥ ८ ॥

समापतन्तं प्रसभं समन्तादपि द्विषच्चक्रविभेददक्षाः ॥

व्यूहं न भेत्तुं व्यसहन्त वीराः पद्मं मयूखा इव शीतरश्मेः ९

समुद्यमस्यन्दनासिन्धुराजं व्यूहं द्विषां दुष्करभेदमन्यैः ॥

दृष्ट्वा सपत्राकरणाय तस्य न्ययुङ्क्त राजा पुरुहूतपौत्रं १०

स संनिदेशं पितृसोदरस्य संस्थाप्य मालामिव मौलिदेशे ॥

तूर्णं रथेनेव मनोरथेन प्रत्यर्थिनां स्कन्दमभिप्रतस्थे ॥ ११ ॥

सबाणवंशोच्चशरासनस्फुरत्करालरंहः कृतमार्गमग्रतः ॥

जवाज्जगाहे परमण्डलं बली सुरापगापूरइवाम्भसां निधिं १२

तमाशु यान्तं रिपुचक्रमर्दं तदानुगन्तुं व्यसहन्त नान्ये ॥

द्राक् सिन्धुरोजन निरुद्धमार्गाः पुरा हनूमन्तमिवात्मवर्गाः १३

समिति । वैरिवृन्दभेदे दक्षा अपि वीराः देवान्तकादिसमूहं

भेत्तुं नाशकृवन् । चन्द्रकराः पद्ममिव । पक्षे शत्रुसमूहभेत्तारोपि

पद्मोपमं चक्रव्यूहम् ॥ ९ ॥

समुद्येति । समुद्धतैः स्यन्दनैः गमनैः समुद्रतुल्यं । सिन्धुरैर्ग-

जैरजतीति गच्छतीति वा । सिन्धुराजो जयद्रथश्च । सपत्राकर-

णाय सपुष्पशरप्रवेशेन सपत्राकर्तुं ' सपत्रनिष्पत्रादतिव्यथने '

इति डाच् । राजा सुग्रीवो युधिष्ठिरश्च । पुरुहूतपौत्रमङ्गदमभि-

मन्युं च ' चक्रं द्विषामि ' त्यादि पाठः ॥ १० ॥

सेति । सोङ्गदोभिमन्युश्च पितुः सोदरं सुग्रीवं युधिष्ठिरं च

रथेनेव मनोरथेन प्रत्यर्थिनां स्कन्दं रथेन च । स्कन्दः सेनास-

न्निवेशः ॥ ११ ॥

सेति । सोङ्गदः बाणैर्विशैरुच्चैः शरैः सासनैश्च वृक्षविशेषैः

स्फुरतः कराग्रस्य रंहसा वेगेनाग्रतः कृतमार्गम् ॥ पक्षे सोभि-

मन्युः सशरवेणुमयोच्चापस्फुरत्कराग्रस्य रंहसा ॥ १२ ॥

तमिति । तमङ्गदं अभिमन्युं च चक्रं समूहो व्यूहविशेषश्च

परिभ्रमत्कुञ्जरनक्रचक्रं
व्याविद्धवाजित्रजवीचिमालम् ॥

विचिक्षिपे तेन विपक्षसैन्यं

मन्थाचलेनेव महार्णवाम्भः ॥ १४ ॥

वीरान्बहून् बाहुबलेन मुख्यान्निघ्नन्तमेनं रणवेगनिघ्नम् ॥

न वीक्षितुं स्म प्रभवन्त्यमित्रा नैदाघमकारिभसावभासम् १५

मातंगैरिव गण्डशैलकलिताः सिन्दूरसान्द्रत्विषः

क्रान्ता भूषणभाषणैर्भटभुजैर्वेल्लुजङ्गप्रभैः ॥

व्याकृष्टध्वजकाननाः शरधनुश्चक्राधिनक्राकुलाः

संरुद्धध्वजिनीपथा रुधिरजाः प्राहुर्महासिन्धवः १६

विरोधिनां निकरमपोढलक्ष्मणं

वितन्वता प्रसभमनेन वैरिणः ॥

परःशताः समरतले निपातिताः

प्रफुल्लभूरुह इव चण्डवायुना ॥ १७ ॥

वीरवर्गैकनिर्घातनिपातितबृहद्वलम् ॥

द्विषं नरोन्तकः प्राप तं दुःशासनसंभवः ॥ १८ ॥

समुद्रानिरुद्धाः कपयो हनूमन्तमिव जयद्रथानिरुद्धा भीमादयः

सिन्धुनिरुद्धा वानरा मारुतिमिवेति च ॥ १३ ॥

परीति । तेनाङ्गदेनाभिमन्युना च ॥ १४ ॥ १५ ॥

मातङ्गैरिति । गजैर्गण्डशैलवत्य इव वेल्लं उच्छलन्तः शराद-
यो नक्र इव ॥ १६ ॥

विरोधेति । अपोढानि त्यक्तानि लक्ष्मणानि चिह्नानि येन तं
निरस्तदुर्योधनपुत्रं च ॥ १७ ॥

वीरइति । तमङ्गदं बृहद्वलं महासैन्यं बृहद्वलाः कौसल्याश्च
द्विषंश्चासौ नरान्तको रावणिः द्विषतां नराणां अन्तकश्च । तं

यशोनिधानस्य निधानभूतं जगत्त्रयीविस्मयनीयकीर्तिं ॥
 सुराङ्गनालोचनलोभहेतु तयोरभूत्संगरकर्म भीमम् ॥ १९ ॥
 मिथःसमानं कृतसंप्रहारौ दिव्यैर्दिविव्याहृतसाधुवादौ ॥
 जगत्प्रतिष्ठापितशुभ्रकीर्ती स्वस्थावभूतामचिरादुभौ तौ २०
 तदा सौभद्रमाकर्ण्य कुमारं निहतं परैः ॥

शुशोच राजा चित्तेन व्याकुलेन दशाननः ॥ २१ ॥
 विनीयमानस्य सुहृद्वचोभिरशान्तशोको नलधूपितस्य ॥
 निबद्धवैरस्य विरोधिवर्गेन स्वास्थ्यमासीत्पितुरस्य चित्ते २२
 प्रधानहेतुभूतस्य निजात्मजनिपातने ॥

पराक्रमं न ममृषे वृद्धक्षत्रात्मजस्य सः ॥ २३ ॥
 अङ्गदं अभिमन्युं च दुःखेन शास्यते इति दुःशासनो रावणो
 दुर्योधनानुजश्च ॥ १८ ॥

यश इति । निधानं निधिः आवस्थापनं वा । तयोरङ्गदनरा-
 न्तकयोः अभिमन्युदौशासन्योश्च ॥ १९ ॥

मिथेति । अङ्गदः स्वस्थः निश्चिन्तः नरान्तकस्तु स्वर्गस्थोभू-
 त् । पक्षे अभिमन्युः स्वस्थो दौशासनिर्हतः ॥ २० ॥

तदेति । तदा असौ दशाननो राजा भद्रं कुमारं नरान्तकं
 पक्षे शोकावस्था आनने यस्य दुःखदशायामाननं जीवनं यस्ये-
 ति वा । राजा युधिष्ठिरः सौभद्रं सुभद्रासुतं अभिमन्युं नास्मा-
 कं दशा तदवस्थानेति शुशोचेति वा ॥ २१ ॥

विनीयेति । अस्य नरान्तकस्य पिता रावणोभिमन्योः पि-
 तार्जुनश्च ॥ २२ ॥

प्रधानेति । वृद्धक्षत्रस्य दशरथस्यात्मजोरामः नरान्तकः सः
 रावणः पक्षे निजात्मजोऽभिमन्युः वृद्धक्षत्रो जयद्रथपिता । रामो-
 र्जुनः ॥ २३ ॥

औद्धत्यपश्चात्कृतसिन्धुराजे

पुनःप्रतिद्वन्द्विनि वैरिचक्रे ॥

रणाङ्गणं प्राप नरेन्द्रसेना

प्रातर्दिवं भानुमतः प्रभेव ॥ २४ ॥

अथातिकायस्य जयद्रथस्य वधानवेगेन कृतप्रतिज्ञः ॥

धनुर्वितन्वन्विजयस्थवीयः परान्सराजावरजोऽभ्ययुक्तः २५

गुरुणा कृतवर्मणास्मयोधिप्रतिपक्षेण सुदक्षिणेन भूयः ॥

स विधायमहाहवं मनस्वी परसेनाम्बुधिमध्यमाजगाहे २६

अकलितलघुपातं संप्रविष्टेन दूरा-

दलघुविकिरतोच्चैर्विश्वतो विक्रमाम्निम् ॥

औद्धत्येति । औद्धत्यपश्चात्कृतः तिरस्कृतः पृष्ठतः स्थापितश्च सिन्धुराजः समुद्रो जयद्रथश्च येन नरेन्द्रो रामो युधिष्ठिरश्च सेना संग्रामाङ्गणं प्राप रवेः प्रभा प्रातर्दिवसमिव प्रातर्युद्धभूमिं प्रापेति च ॥ २४ ॥

अथेति । अतिकायो रावणिः महाकायश्च जयद्रथो जैत्रस्यन्दनः सिन्धुराजश्च विजये स्थिरं धनुर्विधुन्वन् विजयार्जुनः स्थिरं धनुरिति च सः रामोवरजो लक्ष्मणः रामावरजेन च सहितः ॥ २५ ॥

गुरुणेति । गरिष्ठेन कृतकवचेन स्म पादपूरणे युद्धशिलेन सुतरां दक्षेण च पुरस्तादुपस्थितेन येनकेनापि राक्षसवीरेण सह युद्धा स लक्ष्मणः परसैन्यमध्यं प्रविवेश । पक्षे अस्मयो गर्वरहितः सन् द्रोणेन ततः कृतवर्मणा हार्दिक्येन ततोधिकेन प्रतिपक्षेण सुदक्षिणनाम्ना काम्बोजेन भूयः अत्यन्तं तदन्तर्पर्यवसायि यथा स्यात्तथा युद्धा सोर्जुनः कौरवसेनारूपस्य शकटपाश्चात्यसूचिगर्भरूपव्यूहाभ्यां दुरवगाहस्य महार्णवस्य मध्यः ॥ २६ ॥

रणभुविपरचक्रं व्याकुलं तेन तेने

त्रिपुरमिव पुरस्तात्सायकेन स्मरारेः ॥ २७ ॥

विन्दानुविन्दप्रतिपक्षभेत्ता प्रणीतसंसप्तकजीवमोक्षः ॥

सुदर्शनोद्योगहरः स सद्यश्चकार दुर्योधनमानभङ्गम् ॥ २८ ॥

तिरोहितार्काशुचयैस्तदीयैर्निरुन्धतः स्वैर्विशिखैर्विपक्षम् ॥

श्रमं विनीयोजितविक्रमस्था रयेण चक्रुर्हरयोस्य हर्षम् २९

यया जघान दुर्धर्षं वीराणामृषभं हरिम् ॥

तयैव जघ्ने गदया रणे मत्तः श्रुतायुधः ॥ ३० ॥

अकलितेत्यादि । क्रियाविशेषणं तेन लक्ष्मणेन जिष्णुना च २७

विन्देति । प्रथमोमस्थितो विन्दः पश्चादुपस्थितोनुविन्दः

तादृशस्य प्रतिवीरस्य भेत्ता कृतरणः निर्वर्तितवधः सुदर्शना-

नां पुरोनश्यमानवीराणां उद्योगप्रतिघातकः सः लक्ष्मणः दुर्यो-

धनस्य दुःखयोधनीयस्य रावणवलस्य तादृशां तद्योधानां मा-

नस्य दर्पस्य गौरवस्य वा भङ्गं चकार । पक्षे विन्दानुविन्दा-

वावन्थौ तयोः प्रतिवीरयोः हन्ता संसप्तकानां सुशर्मादीनां

कृतघातः सुदर्शनस्य वीरविशेषस्योद्योगहारः सोर्जुनः दुर्योध-

नस्य द्रोणवद्धमन्त्रस्य कवचस्य चापमानं चकार ॥ २८ ॥

तिरोहितेति । हरयो वानरास्तस्य लक्ष्मणस्य हर्षं चक्रुः

पक्षे शरगृहं कृत्वा सूर्यरश्मीनामपि प्रवेशं निरुन्धतोर्जुनस्य वा-

णी । विरोधिपक्षे वार्यमाणे कृष्णेन मुक्ताः पायिताः अर्जुनोत्पादित-

निपानजलासमाश्वस्ताः सोत्साहपादविक्षेपाः हरयः अश्वाः

अर्जुनस्य यथापूर्वं वेगेन हर्षं चक्रुः ॥ २९ ॥

ययेति । वीराणां दुर्धर्षं ऋषभं नाम वरुणात्मजं वानरं श्रु-

तायुधः प्रसिद्धगदाप्रहरणो मत्तो महापार्श्वो रावणानुजः यथा

गदया जघान तेन तयैव गदया स निहतः । अत्र रामायणे ।

अथ संगररङ्गमभ्युपेतौ

क्षपयामासतुरोजसा विपक्षम् ॥

पवमानशरीरजश्च भीमो

युयुधानश्च पतिर्वरूथिनीनाम् ॥ ३१ ॥

‘युद्धोन्मत्तं चमत्तं च भ्रातरौ चापि रावणः । महापार्श्व महासत्त्वं
भ्रातरं च महोदरमि’त्युत्तराद्धौक्तौ मत्तौ युद्धोन्मत्तावेव न तु तद-
न्यौ अनन्तरं ‘निर्जग्मुर्नैर्ऋतश्रेष्ठः षडेते युद्धकाङ्क्षिणः । त्रिशिराश्चा-
तिकायश्च देवान्तकनरान्तकौ । महोदरमहामार्श्वौ निर्जग्मुः
कालचोदिता ’ इति षण्णां परिगणनात् । तावतामेव युद्धस्य
वधस्य दर्शितत्वात् ॥ महोदरवधानन्तरं तस्मिन्युद्धे मत्तपद-
प्रयोगात् । महापार्श्ववधावसरे ‘गदामादाय संक्रुद्धो मत्तो
राक्षसपुङ्गवः । इत्युपक्रम्य ‘अनया गदया भग्नो विशीर्णदशने-
क्षणः । निपपात तदा मत्तो वज्राहत इव द्विपः’ । इति तस्य मत्त
इति व्यपदेशाच्च भट्टिकाव्ये मन्मतयोरेव निर्देशात् स्पष्टम् । ए-
तेन ‘महापार्श्वः श्रुतायुध इति पाठः रणे मत्त इति तु प्रामादिक’
इति वदन्तो रामायणाभिज्ञमन्याः परास्ताः । पक्षे श्रुतायुधो नाम
वारुणिः पर्णाशानदीसुतः अयुध्यमानप्रहृतस्तद्धातिन्या पितृद-
त्तगदया वीराणां श्रेष्ठं दुर्धर्षं कृष्णं प्रमत्तो जघान स च तयैव
जघ्ने ॥ ३० ॥

अथेति । भीमो भयङ्करः पवमानसूनुर्हनुमान् युध्यति इति
युयुधानां वरूथिनां सेनानां पतिः नीलश्च विरोधिपक्षं क्षीणं
चक्रतुः । युध्यतेरौणादिके आनाकि बाहुलकाद्वित्वे युयुधानः । ए-
तच्च बुध्यतौ माधवीयधातुवृत्तौ स्पष्टम् । पक्षे भीमसेनसात्यकी ।
विपक्षं दुर्योधनम् ॥ ३१ ॥

एकेन भग्नाङ्घ्रिपरंहसोच्चैः

रलं बलध्वंसकृतापरेण ॥

आभ्यां निरासे युधि वैरिवृन्दं

यथान्धकारः शशिभास्काराभ्याम् ॥ ३२ ॥

दधज्जिगीषां धृतिमाजनेय-

कृतावमानोपि सवृष्णिवीरः ॥

त्वाष्ट्रस्य वज्रीवरणे त्रिमूर्धे-

श्चिच्छेद भूरिश्रवसःशिरोधिम् ॥ ३३ ॥

एकेति । एके ताभ्यां हमुमन्नीलाभ्यां भीमसात्यकिभ्यां च एकेन हनूमता भीमेन च भग्ना अङ्घ्रिपाः वृक्षाः येन तादृशरंहसा मूलरक्षकरावणरंहोरूपे तत्पुत्रं देवान्तकहन्त्रा च अत्यन्तं भग्नमूलरभककर्णवेगेन च विध्वंसकृता विद्रावितसैन्येनापरेण नीलेन सात्यकिना च अयुतसंख्याकं युतसङ्घत्यस्थितं स्थितं च वैरिणां रक्षसां कौरवाणां च । 'अन्धकारो स्त्रियां ध्वान्तामि'त्यमरः ॥ ३२ ॥

दधदिति । जेतुमिच्छां धैर्यं दधत् स आजनेयो हनूमान् वृष्टिमेघ इव परस्पराघातविवृद्धयुयुत्सारितः तदीयखड्गदृढाघातेन मूर्च्छितत्वात्कृतावमानः त्वष्टुरपत्यस्य त्रिशिष्णोर्बहुकर्णस्य विश्वरूपस्य वज्री इन्द्र इव षट्कर्णस्य त्रिशिरसो रावणात्मजस्य तदीयखड्गेन शिरोधिं कन्धरां चिच्छेद । वृष्णिः शिवगणाः विलसद्दृष्णिगणैरिति माघश्लेषणादिति कश्चित्तन्न । अचिराजितमीनकेनो विलसन् वाष्णीगणैर्नमस्कृतः ॥ क्षितिपः क्षपितो धृतान्धको हरलीलां स विडम्बयिष्यती'ति चैव हि तदुक्तौ वाष्णे विलसन् वृषारूढ इत्यर्थः 'वृषोक्षिण सुकृतेन्द्रयोरिति' विश्ववैजयन्त्यौ ॥ इति सर्वकषादौ व्याख्यानात् सत्यपि

प्राप्य भङ्गमिननन्दनाद्यशः पूरिताखिलजगन्महोदरात् ॥
नील एव पुनरुद्धभौ मणिः शाणघृष्ट इव भीमविक्रमः ३४
अथ रिपुवधपुष्टद्रूमिपार्थः प्रसर्पन्
प्रतिबलजलराशौ साधनैः साधिताध्वा ॥
त्वरितगतिसुमित्रानन्दनः संप्रपेदे
तपन इव समीपं सिराजस्य सूनोः ॥ ३५ ॥

वृष्णेर्गणत्वे तच्छायैर्मानाभावात् मल्लमेषयुद्धविरामस्य सुप्रसि-
द्धत्वाच्च । पक्षे जेतुमिच्छां दधत् ऊने धैर्ययुक्तः भूरिश्रवसः कौरव-
विशेषस्य केशग्रहणादिना कृतावमानोपि स वृष्णिधीरः सा-
त्यकिः शिरश्चिच्छेद त्वाष्ट्रस्य त्रिशिरस इन्द्र इव ' वृष्णिस्तु
यादवे मेषे ' ति विश्वः । ' वृष्णिः क्षत्रियभेदयोतिरि ' ति
कोशान्तरं । सुवृष्णाक्ष्यां किञ्चित्पूर्णादिसूत्रेभिषु तैः उत्तम्(?) ३३

प्राप्येति । इनस्य स्वामिनो रावणस्य नन्दकाङ्क्षातुः महोद-
रनाम्नः सकाशाद्भगं प्रहारं प्राप्य यशःपूरितत्रिभुवनो नीलो-
ग्रिपुत्रः पुनरेवोद्धभौ । भीमो महोदरवधेन पराक्रमो यस्य भग्नं
एकदेशक्षितिं प्राप्य शाणे रत्नसंस्कारकपाषाणे घृष्टमणिरिव
' रत्नं मणिर्द्वयोरश्मजातौ मुक्तादिकेपि चे ' त्यमरः । पक्षे य-
शः पूरितत्रिभुवनादरमूर्तेः सूर्यपुत्रात्कर्णाद्भङ्गं प्राप्य भीमसेने
पराक्रमः शाणघृष्टनीलमणिरिव पुनरुद्दिदीपे महोदरान् स्थूला-
न् । इनः सूर्य आल्हादको यस्मात्तस्मात्सूर्यकान्ताद्भङ्गं प्राप्य
नील इव यश इत्यादि यथा स्यादित्यपि कश्चित् ॥ ३४ ॥

अथेति । अथ अरिवधसंसिद्धकार्यः भूमात्यन्तं यथा स्या-
त्तथा पार्थोर्जुनश्च सुमित्रापुत्रो लक्ष्मणः शोभनमित्रानन्दजनन-
श्च रविरिव तेजस्वी शत्रोः सिन्धुराजस्य समुद्राधिपतेरतिकाय-
स्य सिन्धुकदेशपतेर्जयद्रथस्य च द्रुतगतिर्यथा स्यात्तथान्तिकं

विद्युल्लेखाविलिखितमिव व्योमसंदर्शयद्भि-
निर्विच्छेदप्रसरशलभश्रेणिशोभां वहद्भिः ॥

जज्ञे जन्यं सममथ तयोरर्धमार्गे फलानां
संघट्टौघद्वतवहशिखालीढऋक्षं पृषत्कैः ॥ ३६ ॥

गगनातिविलं घनातिवेगाद्धरिचक्रेण तिरोहिते पतङ्गे ॥

रजनीमुखशङ्कपा जजृम्भे निजकालागमसत्त्वरो विपक्षः ३७

ततो महन्मन्त्रवदस्त्रमुग्रं संधान संध्यामुखसीम्नि शत्रोः ॥

मूर्द्धानमुद्दिश्य समीकमूर्ध्नि प्रायोजि पृथ्वीश्वरसोदरेण ३८

अमुनाप्यसुरद्विषैव राहोः

क्षपिते मूर्ध्नि विहाय जीवलोकम् ॥

प्रचलन् गमितः कबन्धभावं

न भयं कस्य रणे करोति कायः ॥ ३९ ॥

प्राप । सूनोरीति पाठे सिन्धुराजो रावणो वृद्धक्षत्रश्च तत्सूनोर-
तिकायस्य जयद्रथस्य च ॥ ३९ ॥

विद्युदिति । 'समौ पतङ्गशलभावि'त्यमरः । जन्यं युद्धं । त-
योर्लक्ष्मणातिकाययोरर्जुनजयद्रथयोश्च ॥ ३६ ॥

गगनेति । हरिचक्रेण कपिसमूहेन सुदर्शनेन च पतङ्गे सूर्ये ।
रजनीति । रक्षसां निशि बलाधिक्यात् जयद्रथमहत्वा रवेरस्ते
अग्निं प्रवेक्ष्यामीति अर्जुनप्रतिज्ञानाच्च जृम्भणं उच्चोत्कर्षो निः
शङ्काविर्भावश्च निजकालः स्वपौरुषसमयो विनाशावसरश्च
विपक्षोतिकायः सैन्धवश्च ॥ ३७ ॥

तत इति ॥ ततो पृथ्वीश्वरस्य रामस्य युधिष्ठिरस्य च सो-
दरेण भ्रात्रा लक्ष्मणेनार्जुनेन च महदस्त्रं ब्राह्मं महामन्त्रवद-
स्त्रान्तरं च 'समीकं सांपराधिकमि' त्यमरः ॥ ३८ ॥

अमुनेति । अमुना लक्ष्मणेन अतिकायस्य विष्णुना राहोः

तदानेनोत्पतता तदानीमसृक्सृता चित्रकिरीटभासा ॥
व्यरोचताखण्डलचापरेखा सीमन्तितप्रान्तमिवान्तरिक्षम् ४०

कृत्तं लसत्कुण्डलमुत्तमाङ्गं
शत्रोर्विवेकात्कपिलक्ष्मणास्त्रैः ॥

रणक्षितेः पातितमङ्कदेशे
तेने पितुः प्राणभयं निजस्य ॥ ४१ ॥

तदनु चरणभूमेः स्वेचरैस्तूयमानः
प्रसभमवनिभर्तुः सोदरो निर्जगाम ॥

युधि समधिकधौतां कीर्त्तिभुदृत्य पृथ्वीं
प्रलयजलधिमध्याच्छ्रीवराहः पुरेव ॥ ४२ ॥

रिव मूर्ध्नि क्षपिते सति अतिकायः कस्य भयङ्करो न अपि तु सर्व-
स्य । पक्षे अर्जुनेन मूर्ध्नि छिन्ने जयद्रथकायः कस्य न भयं करोति
श्रूयमाण इदानीमस्माकमपीति दर्शयितुं वर्त्तमानापदेशः ।
'कवन्धोस्त्री क्रियायुक्तमपमूर्धकलेवरमि' त्यमरः ॥ ३९ ॥

तदिति । तदा अतिकायस्य सैन्धवस्य मुखेन सीमन्तः
केशवेश इव सञ्जातोस्य ॥ ४० ॥

कृत्तेति । कृत्तं विवर्लगतो विलसन्तः कपयो यद्यतथा
स्यात्तथा लक्ष्मणस्यास्त्रैर्विवर्लगत् समुच्चलत् शिरः । कपिलक्ष्मणा
वानरध्वजेन जिष्णुना च रणक्षितेरङ्कदेशे पातितं रावणस्य मर-
णानुज्ञापकं भयं रणभूमेः सकाशात्समन्तपङ्काद्वाहिः तपस्यतो
जयद्रथपितुः वृद्धक्षत्रस्याङ्के पातितम् ॥ तस्यापि नाशं च
तेने ॥ ४१ ॥

तदिति । तदा राज्ञो रामस्य युधिष्ठिरस्य सोदरो लक्ष्मणो-
र्जुनश्च तदनन्तरं रणभूमेर्निर्जगाम । धौतां शुद्धां पृथ्वीं म-
हतीं कीर्त्तिं उद्धृत्य प्रकृष्याब्धिमध्याद्वराहो भूमिमुद्धृत्येव ॥ ४२ ॥

निशाकरेणेव वनेश्वरेण

प्रणीतभास्वज्जयमङ्गलक्ष्मीः ॥

रराज राजावरजो जनानां

मुदं वितन्वन्निव कामदेवः ॥ ४३ ॥

इति राघवपाण्डवीये महाकाव्ये नरान्तकादि-
भूरिश्रवसवधो नाम दशमः सर्गः समाप्तः ॥ १० ॥

एकादशः सर्गः ।

अथ परिभवरोषात्प्रेषितास्तेन राज्ञा

रजनिचरचमूभिः सङ्गता सैन्यनाथाः ॥

त्वरिततरमरौत्सुर्धर्मराजस्य सेनां

भुवमिव तिमिराणां राशयो वासरान्ते ॥ १ ॥

निशाकरेणेति । निशा राज्ञा रामेण युधिष्ठिरेण च चन्द्रेणेव
कृतशोभनजयमङ्गलसम्पत् । राज्ञो रामस्य युधिष्ठिरस्यावरजो
लक्ष्मणोर्जुनश्च । कामः स्मरः काव्यप्रयोजकश्च ॥ ४३ ॥

आवश्यकपदश्लेषव्याचिख्यासावशात्तमः ॥

लक्ष्मणस्य कृतौ सर्गो दशमः समपद्यत ॥ १० ॥

इति श्रीराघवपाण्डवीयमहाकाव्ये टीकायां नरान्तका-
दिभूरिश्रवसवधो नाम दशमः सर्गः समाप्तः ॥

—००—

अथेति । अथ राज्ञा रावणेन दुर्योधनेन च रजनिचराः
साधारणराक्षसाः हलायुधादयश्च धर्मराजस्य धर्मात्मनो राज्ञो
रामस्य धर्म एव राजा युधिष्ठिरस्तस्य च ॥ १ ॥

व्यूहावुभौ संमुखतामुपेतौ
 मिथो बलाङ्गानि बभञ्जतुस्तौ ॥
 सद्यो जगन्तीव युगान्तकाले
 पूर्वापरावम्बुनिधी प्रसक्तौ ॥ २ ॥
 अविरलरणधूलिध्वान्तरुद्धेन्तरिक्षे
 ज्वलति दशदिगन्ते तीव्रहेतिप्रदीपैः ॥
 द्रुतकवलितरोदःकन्दरोदारधीरो
 ध्वनिरजनि रणश्रीः सेनयोः संप्रवृत्तः ॥ ३ ॥
 रणे रिपूणां बलभिद्विजेता
 गुरुप्रभावाद्गुणनिरीक्ष्यः ॥
 महास्त्रधारानिकरैः प्रवीरा-
 नपेतसंग्रामतृषश्चकार ॥ ४ ॥

व्यूहाविति । ' व्यूहस्तु बलविन्यास ' इत्यमरः । जगन्ति
 भुवनानि ॥ २ ॥

अविरलेति । अविरलः सान्द्रः । अविरतेत्यपि पाठः । बलधू-
 लीति च । ' रेणुर्द्वयोः स्त्रियां धूलिः पांसुर्नानद्वयोरज ' इत्यमरः ।
 ' रवेरर्चिश्च शस्त्रं च वह्निज्वाला च हेतय ' इत्यमरः । रणश्रीः
 संप्रवृत्ता अजनि प्रवृत्ते । सप्तम्यन्तपाठो अन्तरिक्षे रुद्धे सति
 सेनयोः संप्रवृत्ते प्रवृत्तौ च सा रणश्रीरजनीति योज्यः । ' द्या-
 वाभूमी च रोदसी ' त्यमरः ॥ ३ ॥

रणेति । बलभिद इन्द्रस्य विजेता इन्द्रजित् रिपूणां रणे
 गुरोर्महतः प्रभावाद्गुणनिरीक्ष्य महास्त्रस्याभिचारिकहोमल-
 ष्यस्य धारासमूहैः प्रकृष्टवीरान् वानरान् विगतरणयुयुत्सां-
 श्चक्रे । पक्षे गुरोर्मरद्वाजादेः प्रभावाद्गुणनिरीक्ष्य युधि वैरिबला-
 नां भेत्ता विनेता सेनापतिर्द्वीणः महास्त्राणां धारानिकरै-

भिन्नाङ्गदं त्रस्तबलाधिनाथं
 भ्राम्यद्गजं विह्वलदश्विपुत्रम् ॥
 अभीमसंरम्भमनेन भग्नं
 रराज नाजौ नरदेवसैन्यम् ॥ ५ ॥
 तदा तदीये ज्वलति प्रभावे
 ज्ञात्वा महो ब्राह्ममभेद्यमन्यैः ॥
 विष्णोर्जगत्क्षेमकरोवतारः
 स्वपक्षपीडां कथमप्य सोढा ॥ ६ ॥

रविच्छिन्नपातैः । पिपासा हि धाराजलैः शाम्यति ॥ ४ ॥

भिन्नेति । अङ्गदो वालिसुतो केयूरं बलाधिनाथः सुग्रीवो
 धृष्टद्युम्नश्च । गजः कर्पिभेदः करी च । विह्वलन्तावाश्विपुत्रौ मैन्द-
 द्विविदौ माद्रेयौ च यत्र । विह्वलशब्दादाचाराक्विन्ताच्छतारि रूप-
 म् । भीमो भयङ्करो वानरभेद इति कश्चित् वृकोदरश्च । तदुद्यमर-
 हितम् । अनेन इन्द्रजिता द्रोणेन च भग्नं पराजितं नरदेवस्य
 रामस्य युधिष्ठिरस्य च सैन्यमाजौ सङ्ग्रामे न शुशुभे । स्त्रियः
 संयत्समित्याजिसमिद्युधः' इत्यमरः ॥ ५ ॥

तदेति । तदीये तस्येन्द्रजितः द्रोणस्य च । ब्राह्मं ब्रह्मसं-
 न्धि । विष्णोर्वतारो रामः कृष्णश्च । स्वस्य पक्षाणां सहायानां
 स्वकीयपक्षयेति च पीडां सर्वसैन्यसादरूपां अविच्छिन्नवेध-
 जन्यां च कथमपि केनापि प्रकारेण असोढा न सेहे । अ इ-
 ति स्वरप्रतिरूपकमव्ययं । सम्बोधनाधिक्षेपनिषेधार्थकं तेनाधि-
 क्षेपकरूपां पीडां सोढवानिति वा । 'तोषसहे'ति विकल्पादिडभा-
 वेदत्वधत्वष्टुत्वढलोपाः । 'नलोकव्यये'ति तद्योगे षष्ठी निषेधा-
 त्पीडामिति द्वितीया ॥ असोढ इति पाठस्तु प्रमादिकः ॥
 असहिष्टेत्यापत्तेः अत एव भट्टिद्योते 'सो तेत्प्रासन्प्रासहिष्ठा-
 रि'ति । 'आवोढेति वा पाठ्यं पीडां च क्षमे'त्यर्थः ॥ ६ ॥

धीरेषु वैरात्परचक्रमध्यं
 विशत्सु नालोचत युद्धकालम् ॥
 ततः क्षपायुद्धमवर्त्ततोल्का-
 करालदीपक्षपितान्धकरम् ॥ ७ ॥
 तत्रातिमात्रं रविनन्दनस्य
 तेजो दिदीपे परवाहिनीषु ॥
 निषिद्धनासत्यसुतोद्यमस्य
 रक्षोवधाय स्वयमुद्यतस्य ॥ ८ ॥
 तमभ्यधावत्क्षतशत्रुरक्षो
 घटोत्कचस्फीतविटङ्कमौलिः ॥
 चलाचलाकारकरीन्द्रपङ्क्ति-
 कुम्भप्रभिन्नाम्बुदसंहतिश्रीः ॥ ९ ॥

“स्वशेति । हेरेर्वायोरिन्द्रस्य च कुमारो हनूमानर्जुमेश्व स्व-
 शक्तिर्जम्भाभिरिव औषधीभिः स्वाहृतौषधिपर्वतोद्गताभिः औष-
 धीभिरिव स्वशक्तिजृम्भाभिश्च राज्ञो रामस्य युधिष्ठिरस्य च
 बलं सैन्यम् । (?)” धीरेति । अपरामृष्टसमं यया स्यात्तथा
 उल्कारूपास्तत्सदृशाश्च दीपाः ॥ ७ ॥

तत्रेति । रात्रियुद्धे रविनन्दनस्य कर्णस्य च अतिमात्रं य-
 था स्यात् नासत्यसुतौ मैन्दद्विविदौ माद्रेयौ च । रक्षः कुम्भो
 घटोत्कचश्च ॥ ८ ॥

तमिति । सुग्रीवं कर्णं च क्षतशत्रुं यथास्यात्तथा निरस्तवैरि-
 रक्षणश्च ऊर्ध्वकचस्फीतमुकुटमस्तका रक्षोघटा रक्षः राक्षसो मु-
 कुटेति मस्ते घटोत्कचश्च ‘शर्परेखरीति’ विसर्गलोपे वा । वि-
 टङ्कः किरीट इत्येव कर्चित्पाठः चलत्पर्वताकारकरीन्द्रपङ्क्तिः
 युक्ता कुम्भेन कुम्भकर्णपुत्रेण प्रेरिता मेघसंघातश्यामला रक्षो-

भ्रान्तान्तर्गिरिनक्रचक्रमचिरादुद्धूणि तैरर्णवै-

राघ्राताहितजीवितैः प्रहरणैराक्रान्तरोदोन्तरम् ॥

ध्वस्तध्वान्तविरिञ्चिलोकमपुनर्व्यावृत्तिनिष्ठैर्भटै-

र्गोर्वाणा ददृशुः सविस्मयधियो दुर्वृत्तयोः संगरम् १०

ताभ्यामन्योन्यसैन्ये समरभुवि मुहुर्मध्यमाने महात्तैः

सद्यो भारावतारात्क्षतिरतिसुभराभोगेभर्तुर्बभूव ॥

वीरैर्द्वाराणि भग्नान्यहमहमिकया गाहमानैः समन्ता-

द्वाक्रान्तोद्यानहर्म्यस्थलमणिभवना द्यौर्ननामातिभारात् ११

चरन्धरित्रयामथ तूर्णमम्बरे

पुरोथ पश्चादपि पार्श्वयोर्द्वयोः ॥

बलानि भिन्दन् बहुहेतिसंचयै-

र्न राक्षसेन्द्रो निरवीयतांपरैः ॥ १२ ॥

तदनु रविसुतेन प्रस्फुरच्छक्तिनोच्चै-

र्वृहदवयवभारैः क्षुण्णदिग्दन्तिकुम्भः ॥

घटाचलेत्यादिविशिष्टो घटोत्कचश्च तेन हि मायागजाः दृष्टाः

‘कुम्भौ तु पिण्डौ शिरसः’ इत्यमरः ॥ ९ ॥

भ्रान्तेति । द्यावाभूमी च रोदसीतयोरन्तरं मध्यं । गृहमित्य-
पि पाठः । विरिञ्चित्यत्र सुरेन्द्रेति च तयोः सुग्रीवकुम्भयोः क-
र्णहैडिम्बयोश्च ॥ १० ॥

ताभ्यामिति । सुग्रीवकुम्भाभ्यां कर्णघटोत्कचाभ्यां च वै-
राणि मरणान्तानि द्वाराणीत्यपि पाठः स्वर्गगोपुराणीत्यर्थः ।
‘अहमहमिका तु सा स्यात्परस्परं यो भवत्यहङ्कार’ इत्यमरः ।
द्यौः स्वर्गलोकः ॥ ११ ॥

चरन्निति । राक्षसेन्द्रो कुम्भः हैडिम्बश्च अपरैः सुग्रीवादि-
भिः कर्णादिभिश्च ॥ १२ ॥

रजनिचरचमूपः संयुगान्ते युगान्ते

गिरिरिव पवनेन क्षमातले पातितोभूत् ॥ १३ ॥

तस्मिंस्तदोपेयुषि दीर्घनिद्रं बभूव शोकाकुलितः स्वपक्षः ॥

विरोधिवर्गः सुतरां जहर्ष नकोपि सर्वप्रियतामुपैति ॥ १४ ॥

तदनु किल निकुम्भः कोष्ठशूलं यथोग्रं

निधिमिव सलिलानामुद्यतं कुम्भजन्मा ॥

रणभुवि परसैन्यं शून्यतामाशुनिन्दे

भुवनदहनदाहारम्भतीव्रास्त्रतेजाः ॥ १५ ॥

बाणार्णवौघैर्ग्रसितेषु भूयो

नीतेषु नाकं बलनायकेषु ॥

युधः पलायन्त युधिष्ठिरस्य

सैन्यानि कुम्भोद्भवभीतियोगात् ॥ १६ ॥

तदिति । रविसुतेन सुग्रीवेण कर्णेन च प्रस्फुरन्ती शक्तिः

पराक्रमो यस्य शरीरनिमग्नत्वाद्वहिर्लक्ष्यमाणैकदेशा शक्तिः इ-

न्द्रदत्ता यस्मिन् स च क्षुण्णाः कृताघाताः दिग्दन्तिनो यत्र

तद्यथा स्यात् कुम्भः कौम्भकर्णिः तदिगजकुम्भस्थलो हैडिम्ब-

श्च परस्य स युगान्ते मलयानिलेन पर्वत इव पातितः ॥ १३ ॥

तस्मिन्निति । कुम्भहैडिम्बे च दीर्घ निद्रां मरणं स्वस्य पक्षो

रावणादिर्युधिष्ठिरादिश्च । विरोधिनां च समूहः ॥ १४ ॥

तदन्वाति । अनन्तरं निकुम्भो कुम्भभ्राता इत्याख्यं विरे-

चनद्रव्यं कोष्ठशूलमिवेति कुम्भपदावृत्या योज्यम् । 'निकुम्भः

कुम्भकर्णस्य तनयेदन्तिकौषधाविति' मेदिनी । पक्षे कुम्भज-

न्मा द्रोणः आवृत्या अगस्त्यः सलिलराशिमिवेति योज्यम् ॥ १५ ॥

बाणेति युधः युद्धात् स्थिरस्य रामस्य धर्मराजस्य च नि-

कुम्भभयात् सैन्यानि कुम्भोद्भवस्य द्रोणस्य भयात्सैन्यानि च ।

ततः कुमारव्यसनश्रवस्त-

रोर्विदित्वा सुररं निपातम् ॥

हरिर्मरुन्नन्दनउद्यतात्मा

समादधे तन्निधनाय यत्नम् ॥ १७ ॥

कृतास्त्रसन्तानविघातवार्ता-

मनीश्वरः सोढुमसौ समन्युः ॥

प्राणच्छिदः शत्रुबलस्य मध्ये

नेता बलानां विससर्ज हेतिम् ॥ १८ ॥

धृष्टद्युम्नः सपादि पवमानोद्भवस्तीव्रकर्मा

निर्मुक्तास्त्रप्रकरमभितस्तं सहैवाभिपत्य ॥

कुर्वन् कायात्पृथगिव शिरः कौरवान् क्षोभयित्वा

संग्रामाग्रे त्रिदिवपदवीपान्थमेनं व्यधत्त ॥ १९ ॥

‘सेनायां समवेता ये सैन्यास्ते सैनिकाश्च ते’ इत्यमरः ॥ १६ ॥

तत इति । कुमारस्य निकुम्भस्य व्यसनं मरणं तदुग्रवार्ता-
मेव तद्गुरोः रावणस्यासुकरं निपातं विदित्वा मारुतिः वानरो
हनूमानुद्यतात्मा सावधानः । निकुम्भनाशाय यत्नं चक्रे । पक्षे
अश्वत्थामा मृत्युवार्त्तामेव द्रोणमरणोपायमवधार्य देवानामानन्द-
जनफः कृष्णः उद्यतात्मा तदेकचित्तः तस्य द्रोणस्य निधनाय
तत्कर्तुं तदनुकूलं यत्नमकरोत् ‘क्रियार्थे’ति चतुर्थी । व्यसनश्रव-
तद्गुरोरिति पाठे श्रवः श्रवणम् ॥ १७ ॥

कृतेति । कृता प्रयुक्तास्त्रपरम्परा विज्ञातवार्तामपि सोढुम-
क्षमोऽतएव क्रुद्धः सैन्याध्यक्षो निकुम्भः शत्रुबलोपरि आयुधं
विससर्ज चिक्षेप शिक्षितास्त्रस्य सन्तानस्याश्वत्थाम्नो विघातस्य
मृत्योर्वार्त्ता युधिष्ठिरमुखोद्भूतां मन्युः शोकः नेता द्रोणः वीरि-
सैन्यमध्ये स्थितः शस्त्रं तत्याज ॥ १८ ॥

धृष्टद्युम्नेति । दृढपराक्रमः द्रुपदपुत्रश्च पवमानोद्भवो हनूमा

सा युद्धधीरापि निरस्तधैर्या
विभ्रष्टनानायुधयोधवाहा ॥
दशैव पुंसां प्रतिकूलदैवान्
सेना परेषामभवत्पराचीः ॥ २१ ॥

पितुर्निपातादनुबद्धवैरः पत्युर्बलानां तनयः खरस्य ॥
रोषेण मूर्च्छन्मकराक्षउच्चैर्धुगक्षये वार्धिरिवोच्चचाल २२
अभीतिभाजा विहिताभियोग-
स्तेन क्षणात्क्षोणिपतेर्बलौघः ॥
नारायणास्त्राभिहतो बभूव

राहोरधः काय इवापचेष्टः ॥ २३ ॥
तदुन्मुक्तनिराबाधबाणवाडववह्निभिः ॥
क्षोणीपालबलाम्भोधिः क्षणात्क्षयमनीयत ॥ २४ ॥

न पवमानो वायुर्वह्निश्च निर्मुक्तो वैरिषु क्षिप्तः शोकाच्यक्तश्च ।
वैरं वीरभावः पितृनिग्रहादिमूलकविरोधश्च । कौ पृथिव्यां खान्
शब्दान् कुरुवंशान् धार्तराष्ट्रांश्च । एनं निकुम्भं द्रोणं च । भारत-
पक्षे पवमान इव उद्भवतीति पवमानोद्भवो वायुवदाकस्मिकसं-
क्रम इति ॥ १९ ॥ २० ॥

सेति । पराची पराङ्मुखा ॥ २१ ॥

पितुरिति । खरस्य रावणभ्रातुः तीव्रस्य च तनयो वक्ष्य-
माणोऽश्वत्थामा च । रोषेण मूर्च्छात्क्रोधाविष्टः मकराक्षनामा
क्रोधेन मूर्च्छन्मत्स्यसदृशो वृत्ताक्षश्च । वार्धिरब्धिः । उच्च-
चाल अभिनिर्गयौ ॥ २२ ॥

अभीतीति । तेन मकराक्षेणाश्वत्थाम्ना चाभियुक्तः क्षो-
णिपतेः रामस्य युधिष्ठिरस्य च नारायणस्यास्त्रेण सुदर्शनेना-
भिहतो राहोरधः काय इवापरगतचेष्टोभूत् । पक्षे अश्वत्थामप्र-
युक्तनारायणास्त्राभ्याहतः सुदर्शनेन राहुकाय इव ॥ २३ ॥

मुक्तायुधमहायोधा सभ्रान्तपवनात्मजा ॥

रामावरजवाचा सा पर्यवस्थापिता चमूः ॥ २५ ॥

श्रीकण्ठकण्ठमचिरादिव कालकूटः

पूर्वं पयोधिमिव मौर्वमुनेः प्रकोपः ॥

आसाद्य मानवतनुं पुरुषं पुराणं

तस्य प्रतापमहिमा प्रशशाम शत्रोः ॥ २६ ॥

प्रतापमाग्नेयमिवास्त्रमस्य रुद्ध्वा जितारिं नरदेवपुत्रम् ॥

तं वीरलक्ष्मीर्जुषते स्म नक्तं शृगारक्ष्मीरिव कामदेवम् २७

इतिराघवपाण्डवीयेकाव्ये मकराश्वत्थामादिवधो नामै-
कादशः सर्गः ॥

तदुन्मुक्तेति । मकराक्षेणाश्वत्थाम्ना चोन्मुक्ताः । क्षोणिपालो
रामो युधिष्ठिरश्च ॥ २४ ॥

मुक्तेति । पवनात्मजो हनूमान् । रामस्यावरं जायते इत्थं
वरजो निकृष्टजातिर्मकराक्षस्तस्य च वाचा परस्परसंघर्षगिरा ;
मुक्तानि शत्रूपरिक्षिप्तानि आयुधानि यैस्तैः । राममकराक्षयोः
परस्परजिगीषावचनश्रवणेनाभयापि सेना सावष्टम्भा बभूवेति भा-
वः ॥ पक्षे मुक्तानि कृष्णवचनदूरीकृतानि आयुधानि यैस्तादृ-
शयोधवती । सभ्रान्तः सोद्वेगो भीमसेनो यस्यां सा युधिष्ठिरचमूः
नारायणास्त्रस्य प्रतियातार्थमुपायान्तरमपश्यतः कृष्णस्य वाचा
शस्त्रत्यागविधायिन्युज्जीविता ॥ २५ ॥

श्रीकण्ठेति ॥ तस्य मकराक्षस्य अश्वत्थाम्नश्च पुराणपुरुषं
विष्णुं मानवतनुं रामं कृष्णं च प्राप्य शशाम मकरो मृतोश्वत्था-
माऽस्त्रवैय्यर्थ्याद्विरतः ॥ २६ ॥

प्रतापेति । प्रतापाग्नेयास्त्रमिव प्रतापन्तमिवाग्नेयास्त्रं च रु-

द्वादशः सर्गः

अथ गोप्तारमङ्गानां जिष्णोर्जेतारमाहवे ॥

संभाव्योद्योजयामास स दशारयो जनेश्वरः ॥ १ ॥

सशक्रचापच्छवि मेघनादो

धुन्वन् धनुर्ज्याशरसंगिकर्णः ॥

रणाय भर्तुर्जयकारणाय

जवेन जैत्रं रथमारुरोह ॥ २ ॥

उत्सर्पत्कलकलघोषभीषणाभि-

र्व्यालोलध्वजपटलीढदिक्कटाभिः ॥

द्वा निरुध्य अस्त्रेणाभिभूय जितो हतः पराभूतश्च अरिर्मकरा-
क्षोश्वत्थामा च येन तं नरदेवपुत्रं राममर्जुनं च । जुषते स्म सि-
धेवे । जुषीप्रीतिसेवनयोः । कामदेवः स्मरः । काव्यप्रयोजकश्च २७

आवश्यकपदश्लेषव्याचिरुयासावशात्मनः ॥

लक्ष्मणस्य कृतौ सर्गः सोयमेकादशोगमत् ॥

इति राघवपण्डवीये काव्ये टीकायामेकादशः

सर्गः समाप्तः ॥ ११ ॥

— ० ० —

अथेति ॥ अङ्गानां हस्त्यादीनां देशविशेषाणां च गोप्तारमि-
न्द्रजितं कर्णं च जिष्णोर्जित्वरस्य रामस्यार्जुनस्य च जेतारमिति
संभाव्य संभावनाविषयं विधायाभिषेकादिना सत्कृत्य स
प्रसिद्धो दशाननो रावणः सतामशासनीयः सुयोधनश्च ॥ १ ॥

सशक्रेति । स मेघनादः इन्द्रजित् शक्रचापच्छवि इन्द्रधनुःस-
दृशं तद्युक्तियुक्तं मेघसमगर्जितश्च धनुर्धुन्वन् विस्फारयन् ज्या-
शरसङ्गी कर्णोऽस्य ज्याशरसङ्गि धनुः धुन्वन् राधेयश्च । भर्तुः
पितुः दुर्योधनस्य च ॥ २ ॥

संग्रामप्रमदभरादसंभ्रमाभि-

र्वीराणामथ समनाहिं वाहिनीभिः ॥ ३ ॥

समिद्धराधेयभुजप्रतापे द्विषद्धले दृग्विषयं प्रपन्ने ॥

चमूभृता वह्निभवेन गुप्ता नरेन्द्रसेना त्वरते स्म योद्धुम् ४

रभसवलितनानाहेतिवालप्रवाले

प्रतिमुखमपनीते मृत्युना मन्युना च ।

द्रुतमिव वनराजीनिर्गते निम्नगेव

रणभुवि जघटाते ते उभे राजसेने ॥ ५ ॥

आहूताऽमरलोकवारवनितं दिग्ग्यापि भेरीरवै-

र्दूरात्कृष्टकबन्धमात्स्यमचिरात्सान्द्रैरसृक्सिन्धुभिः ॥

संवाधीकृतनाकनायकपुरं संशप्तकश्रेणिभि-

र्दन्तादन्ति कचाकचि द्रुतमभूद्युद्धं तलातल्यपि ॥ ६ ॥

उत्सर्पदिति समनाहि सन्नद्धम् ॥ ३ ॥

समिद्धेति । संग्रामभूमावाधेय आधातुं स्थिरीकर्तुं योग्यो भु-
जप्रतापो यस्य तस्य प्रदीप्तकर्णदोर्विक्रमवति च । द्विषतो राव-
णस्य दुर्योधनस्य च । वह्निभवेन नीलेन धृष्टद्युम्नेन च । नरेन्द्रो
रामो युधिष्ठिरश्च ॥ ४ ॥

रभसेति । उभे राज्ञो रामरावणयोर्युधिष्ठिरसुयोधनयोश्च से-
ने जघटाते सम्बद्धे बभूवतुः वनराजीनिर्गते नद्याविव वनसम्ब-
धात्तयोः प्रबालवेगः । प्रतिमुखमभिमुखम् ॥ ५ ॥

आहूतेति । प्रथमान्तानि युद्धविशेषणानि । स्वर्वेश्या उर्वशीमु-
खाः । सिन्धुभिः समुद्रैः । 'सिन्धुः समुद्रे नद्यां च नदभेदानयो-
रिति विश्वः । 'सम्बाधा सङ्कटे भये' इति च । दन्तैश्च दन्तैश्च प्र-
हृत्येदं युद्धं प्रवृत्तं दन्तादन्ति । एवं कचेषु कचेषु गृहीत्वा कचा-
कचि । तलैश्च तलैश्च प्रहृत्य तलातलि । 'तत्र तेनेदमि'ति बहुव्री-

विधाय निष्पन्दमिवारिवृन्दं

स तीव्रधामप्रभवः प्रतापैः ॥

विवेश वीरः स्वनिवेशभूमिं

द्वीपान्तरं सूर्य इवोपसंध्यम् ॥ ७ ॥

प्रगे सहस्रांशुरिवोज्ज्वलप्रभः

सवेगसज्जीकृतभीमकार्मुकः ॥

रथेन भूयः समरायं निर्ययौ

विपक्षवाञ्छाऽनुगशल्यसारथिः ॥ ८ ॥

हिः । 'इच्छमे'ति इच् । 'अन्येषामपी'ति पूर्वपदान्तस्य दीर्घः ।

'तिष्ठद्गमे'ति इचः पाठादव्ययत्वं । तलं चपेटः ॥ ६ ॥

विधायेति । तीव्रधामा रावणः सूर्यश्च प्रभव उत्पादको यस्य
सः इन्द्रजित्कर्णश्च । अरिवृन्दं रामादि युधिष्ठिरादि च । निष्पन्दं
निश्चष्टं स्वस्येन्द्रजितो निवेशभूमिराभिचारिकस्थलं निकुम्भिला-
ख्यो वटः । उपसंध्यं समीपे । तीव्रस्य तेजसः प्रभावः अरिवृन्दं
मन्देहादिराक्षसगणं प्रकृष्टैस्तापैर्द्वीपान्तरं जम्बुद्वीपादन्यत् रवि-
रिव । पक्षे संध्यासमये निवेशः शिविरं 'निवेशः पुंसि विन्यासे
शिविरोद्वाहयोरपी'ति विश्वः ॥ ७ ॥

प्रगे इति ॥ स इन्द्रजित् सहस्रांशुः प्रातस्तनः सूर्य इव
विपक्षं वाञ्छत इति विपक्षवाञ्छा अनुगाः । शल्यानि शराः
सारथिश्च यस्य रथेन हवमाग्नितो निर्गतेन 'शल्यः शत्रौ श-
रे वंशे कविकायां च तोमरे' इति विश्वः । पक्षे स कर्णः प्रातः
पुनर्योद्धुमाययौ । विरोधिनो युधिष्ठिरस्य वाञ्छानुवर्ती तत्प्रा-
र्थितकर्णतेजोपचयकारी शल्यो मद्राधिपः सारथिर्यन्ता
यस्य ॥ ८ ॥

निर्यतीषु परितो वरूथिनीष्वाहवाय परिपाकदारुणः ॥

श्रूयतेस्य चकितैश्चमूचरैः कर्णशल्यपरुषोक्तविस्तरः ९

अनुकूलजुषासोऽथ वीरः सारथिना परः ॥

अंशुमानरुणेनेव नीयमानरथो बभौ ॥ १० ॥

दिग्भित्तिप्रविघटनोद्भटमहाघोषैर्जगद्भीषय-

न्वाणासारसृजा धनुर्जलमुचा तन्वन्नसृक्निम्नगाः ॥

नानावीरविमर्दनार्तितभुजाकण्डूविनोदक्षणा-

दभ्यर्णं प्रलयार्णवप्रतिनिधिः पृथ्वीपतेः प्राप सः ॥ ११ ॥

कुर्वाणौ बाणवर्षौ वियति दिविषदां स्वैरयात्राङ्गरूपं

हुंकारैः कर्षयन्तौ बहलमदनदीनिर्गमं दिग्गजानाम् ॥

सद्यः प्रत्यर्थिवर्गैरपि गुणविवशैः स्तूयमानप्रकर्षौ

प्रायुध्येतां प्रवीरौ सुभटजनदृशां लक्ष्यमूतावुभौ तौ १२

स वाक्शरैराहितमर्मघट्टनश्चकार पीडां महतीं महीपतेः ॥

क्षणेन सीताक्षपणव्यलीकतः कृषीवलस्येव महानवग्रहः १३

निर्यतीष्विति । आहवाय । कर्णशल्यः श्रोत्रकटुः कलहाय-
मानराधेयमद्देशसम्बन्धी च ॥ ९ ॥

अनुकूलेति । चित्तानुवर्तिना । स मेघनादः । पक्षे । अथ कलहा-
नन्तरं अनुकूलेन शल्येन ॥ १० ॥

दिग्भित्तीति । धारासंपात आसारः । प्रतिनिधिस्तुल्यः । पृथ्वी-
पतेः रामस्य युधिष्ठिरस्य च । सः इन्द्रजित्कर्णश्च ॥ ११ ॥

कुर्वाणाविति ॥ उभौ रामेन्द्रजितौ युधिष्ठिरकर्णौ च । सु-
भटैः प्रतिवीरौ वीक्ष्यमाणौ ॥ १२ ॥

सद्वागिति । स इन्द्रजित् वाग्भिः शरैश्च मर्माण्यावेध्यान्यवा-
च्यानि च महीपतेः रामस्य क्षणेनाल्पकालेन सीतायाः माया-
निर्मितायाः क्षपणं वधः तद्रूपादप्रियात्कर्षकस्य लाङ्गलपद्धतिः

नैर्घृण्यात्सव्यथं शत्रोर्नरेदेवमुपस्थितम् ॥

तद्विराफलगुनोप्याप भ्राता चित्तस्य विक्रियाम् १४
कृतानुरोषयोरन्तःप्रतियोगिविभीषणः ॥

अपनिन्ये तयोः कृष्णः कार्यज्ञो मन्युमूर्च्छनम् १५

शोषणादृष्टिप्रतिबन्ध इव 'सीतालाङ्गलपद्धतिरि' त्यमरः । प-
क्षे स कर्णः युधिष्ठिरस्य पीडां वाग्मी वाणैः कृतमर्मघटन इ-
ति कश्चित् ॥ १३ ॥

नैर्घृण्यादिति ॥ शत्रोरिन्द्रजितो नैर्घृण्यात्सीतावधरूपात्
सव्यथं राममुपस्थितः । तद्विरा सीता हतेति वाचा अफलगुनः
अतुच्छस्यापि चित्तस्य वैकल्पं लक्ष्मणः प्राप मायामात्रतया-
ल्लिकानैर्घृण्यादिति वा । पक्षे कर्णकृतनिर्मर्त्सनाद्व्यथितं युधिष्ठि-
रमुपस्थितोऽर्जुनः कर्णमहत्त्वैव प्रत्यागतस्य 'वृथा गाण्डीवमन्य-
स्मै देही'ति तद्वाचा चित्तविकारं युधिष्ठिरावद्योक्तिपर्यन्तं प्रा-
प । फल्गुशब्दा 'तत्र जात'इत्यणः 'श्रविष्ठाफलगुनी'त्यादिना-
लुकि 'लुक्त्तद्धितलुकीति' स्त्रीप्रत्ययविवृतौ फल्गुन इति । 'अर्जुनः
फाल्गुनो जिष्णु'रित्यादौ । अस्मादेव स्वार्थिकः प्रज्ञाद्यण् ॥ १४ ॥

कृतानुताप इति । कृतानुतापयोर्धृतदीर्घेजिह्वेषयोः तयोर्दाश-
रथ्योः अन्तःप्रतियोगि मनोविधातकं । मन्युना शोकेन मूर्च्छनं
मोहं । कृषति दूरीकरोति दुःखमिति कृष्णः श्यामवर्ण इति क-
श्चित् । कार्यमिन्द्रजितो मायासीतावधं संग्राममावश्यकं च तद-
भिज्ञो विभीषणो अपनिन्ये । पक्षे अर्धजातपश्चात्तापयोर्युधिष्ठिरा-
र्जुनयोः प्रतियोगिनां विरोधिनां भयङ्करः प्रस्तुताऽवश्यककार्य-
ज्ञश्च कृष्णो हरिः क्रोधोच्छ्रायमपाचकार । 'अथाऽनुशयो-
दीर्घद्वेषानुतापयो'रित्यमरः ॥ १५ ॥

धृतप्रसादेन ततो नृपेण वधाय शत्रोः प्रहितः कनीयान् ॥
बलेन सार्धं महता बलीयान् रोढुं द्विषामुद्यममुद्यतोऽभूत् १६

अतुलबलहनूमत्कल्पितस्यन्दनश्री-

र्दवदहनइवाऽसौ वैरिकक्षं विगाह्य ॥

प्रतिहतवृषसेनाडम्बरव्यूहमेनं

प्रसभमकृतबाह्वोर्विक्रमाणां निकाषम् ॥ १७ ॥

अत्रान्तरे पार्ष्णिममुष्य गृह्णन्

विभीषणः संयति भीमसेनः ॥

दुःशासनं वैरिबलं प्रमथ्य

बलेन बाह्वोर्यमसाच्चकार ॥ १८ ॥

धृतेति । नृपेण रामेण युधिष्ठिरेण च शत्रोरिन्द्रजितः कर्णस्य
च कनीयान् लक्ष्मणोऽर्जुनश्च द्विषामिन्द्रजिदादीनां च उद्यमं
निकुम्भिलायामभिचारिकाऽनुष्ठानमभिषेणनं च ॥ १६ ॥

अतुलेति । हनुमदारूढो ध्वजीभूततत्कृतरथशोभश्च प्रतिहतो
वृष्णः इन्द्रस्यसेनायाः आडम्बरः समारम्भो येन तं । प्रतिहतवृष-
या निर्धूतधर्मया सेनया आडम्बरो यस्येति वा । वृषसेनाख्यकर्ण-
पुत्रस्य स्वयं निहतत्वाहूरीकृततदाडम्बरं च । एनं प्रतिबद्धनि-
कुम्भिलाप्राप्तमिन्द्रजितं सुतशोकवन्तं कर्णं च । निकाषो निक-
षोपलः परीक्षास्थानमित्यर्थः 'आडम्बरः समारम्भो गजगर्जित-
तूर्ययोरिति विश्वः ॥ १७ ॥

अत्रेति । रणे भीमा सेना यस्य स विभीषणः पौलस्त्यः अ-
त्रान्तरे अस्मिन्नवसरे अमुष्य लक्ष्मणस्य पार्ष्णि पश्चाद्भागं पूर-
यन् । दुःशासनं दुःखेन शासनीयं वैरिसैन्यं यमाधीनं यमसाद-
करोत् । 'देये त्रा चे'ति सातिः । पक्षे रणे भयंकरो भीमसेनोऽ-
र्जुनस्य पार्ष्णिग्रहो भूत्वादुःशासनं दुर्योधनानुजं जघान'पार्ष्णि

अरातिरक्तक्षरणातिरौद्रं
भ्राम्यद्गदाभीषणबाहुदण्डम् ।
तथा तमालोक्य रणे चरन्तं
साक्षात्कृतान्तं मनुते स्म लोकः ॥ १९ ॥

तद्वैभीषणमालोक्य रणकर्म महाजनः ॥
राजदारोपरोधस्य फलं प्राप्तमन्यत ॥ २० ॥
तदासौमित्रिणा बाणैर्जिष्णुना विरथीकृतः ॥
अङ्गानामीश्वरः क्षुभ्यन् मेघनादो रुषं दधौ ॥ २१ ॥

बलभारनिरन्तरा धरित्री
शगनं निर्विवरं च दिव्यलोकैः ॥
रजसा पिहितं तदन्तरालं
न विभागो निर्णीयत त्रिलोक्याः ॥ २२ ॥

साश्चात्यभागे स्यात्पादे मूलोन्मदस्त्रियोः । सेनापृष्ठे च कुन्त्यां
क्ष्वे ' ति विश्वः ॥ १८ ॥

अरातीति । तं विभीषणं भीमं च अरातीनां राक्षसां वैरिणो
दुःशासनस्य च । रक्तक्षरणेन रौद्रं यथा स्यात्तथा रक्तप्रधार-
णोऽग्रकर्माणं च ॥ १९ ॥

तद्वै इति । तत् तद्रणकर्म पराक्रमं रणकर्म दुःशासनरक्तपानं
च । विभीषणसम्बन्धि वै पादपूरणे भयंकरं च । राजदाराणां
सीताया द्रौपद्याश्च उपरोधो निग्रहः केशाम्बराकर्षणं च ॥ २० ॥

तदेति । सुमित्रापत्यं सौमित्रिर्लक्ष्मणस्तेन जयशैलेन विरथी-
कृतः सेनाङ्गानामीश्वरः मेघनाद इन्द्रजित् क्षुभ्यन्सञ्चलन् चु-
क्रोध । प्रक्षे असावङ्गानां देशविशेषाणामीश्वरो मित्रिणा मित्रसं-
पन्नेन जिष्णुना ऽर्जुनेन क्षुभ्यन् । घनसमध्वनिः ॥ २१ ॥

ब्रलेमिति । तयोर्भूगगनयोरन्तरालं मध्यं लोकैः त्रैलोक्यस्य प्र-
थक्त्वं निर्णेतुं नाशक्यत ॥ २२ ॥

प्रथममतनुभिस्तौ जघनतुः सिंहनादैः
 परमपि च महोल्काक्षेपरूपैः कटाक्षैः ॥
 अथ च वचनबाणैर्मर्मभेदप्रवीणै-
 स्तदनुदलितकायैः सायकानां निकायैः ॥ २३ ॥

नभश्चरैर्मार्गणपातभीतैर-
 भ्यर्णमुसृज्यविलोकयद्भिः ॥
 सविस्मयं व्याहृतसाधुवादं
 तयोः समानं समरं बभूव ॥ २४ ॥
 निर्भिन्नधाराधरगर्भनिर्य-
 त्कीलालकुल्योक्षितभूमिभागाः ॥
 दूरं चरन्तो विशिखास्तदीया-
 दिशां शिरोवेधमिवान्वतिष्ठन् ॥ २५ ॥

दृष्टानेकपुराणवीरसमरश्रीभिः समं खेचरैः
 प्रारब्धस्तुति नारदेन मुनिना निर्णयमानान्तरम् ॥
 भेरीध्वानभवद्भयाश्रितमहादिक्कुअदिक्कुअरं
 युद्धं वर्धितपक्षपातमुभयोः प्रैक्षन्त देवासुराः ॥ २६ ॥
 विरचितमरिणा हि क्रूरबाणप्रयोक्त्रा
 सहचरहरिशक्तिव्याहतारातिवाञ्छः ॥

प्रथममिति । तौ इन्द्रजिह्वलक्ष्मणौ कर्णार्जुनौ च ॥ २३ ॥
 नभइति । 'अस्त्रियां समरानीकरणा' इत्यमरः ॥ २४ ॥
 निर्भिन्नेति । तदीयाः लक्ष्मणस्येन्द्रजितश्च शराः ॥ २५ ॥
 दृष्टेति । नारदः कलिप्रियः । अन्तरं विशेषः । उभयोर्लक्ष्मणे-
 न्द्रजितोरर्जुनकर्णयोश्च । देवासुराइति । शाश्वतिकविरोधाभावान्न
 समाहारः । कार्यापेक्षं येषां वैरं । 'देवासुरैरमृतमम्बुनिधिर्ममन्थ'
 इति भारविः ॥ २६ ॥

रणभुवि नृपसूनुर्मौलिरत्नापहारं
भुजगइव न सेहे स्तोकमप्याशु भङ्गम् ॥ २७ ॥

आशुरोषवशवर्तिनाऽमुना
ज्यानिनादकृततीर्थभर्त्सनाः ॥

प्रत्यराति विशिखाः प्रतेनिरे

कर्णकुण्डलविघट्टनोत्कटाः ॥ २८ ॥

ग्रस्तचक्रस्य धरया निस्तीर्णस्यन्दनापदः ॥

रणकर्म महच्छत्रोर्नासोढा नरदेवजः ॥ २९ ॥

विरचितेति । अरिणा इन्द्रजिता हि स्फुटं क्रूरयमदत्तवाणप्र-
योक्ता सदृशः क्रूरेति वा हरयः वानराः 'वाञ्छा लिप्सा म-
नोरथ' इत्यमरः नृपसूनुर्लक्ष्मणः भङ्गं न ममृषे । सर्पो मौलिरत्नाप-
हारमिव । पक्षे अरिणा कर्णेन अहिरज्ञाततूणप्रविष्टः स्वाण्डव-
दाहे छिन्नमातृकोऽनुबद्धवैरः स एव वाणः तत्प्रयोक्ता । सहचरस्य
सरूयुः कृष्णस्य सद्यो रथं विनमय्य स्वकण्ठशरस्ययोगं परि-
हर्तुः शक्त्या व्याहता शत्रुवाञ्छा स्वजिघांसा येन सः । नृपसू-
नुरर्जुनः । आशु शीघ्रं यथा स्यात्तथा । सर्पशराघातकृतं मुकुटर-
त्नापहारे भूपभङ्गं मस्तकमण्यपहाररूपं सर्प इव न सेहे ॥ २७ ॥

आश्विति । अमुना लक्ष्मणेन कर्णेन च धर्षणं भर्त्सनं अरा-
तिं प्रति प्रत्यराति । आभिमुख्येऽव्ययीभावः । वैरिसन्मुखं पेतुः ।
कर्णं इन्द्रजितः श्रवणो राधेयश्च । उत्कटास्तीक्ष्णाः ॥ २८ ॥

ग्रस्त इति । रणधरित्रया संहृतसैन्यस्य निस्तीर्णं लङ्घितं
स्यन्दनायाः अभिचारस्थलगतेः पदं स्थानं येन सः नरदेवजो
लक्ष्मणः शत्रोरेन्द्रजितः रणकर्म शौर्यं असोढा न किन्तु सो-
द्धानेव । पक्षे ब्राह्मणशापात् भूमिग्रस्तरथचक्रस्य निस्तीर्णा अंगी-
कृता स्यन्दनापत् रथव्यापत् येन तस्य शत्रोः कर्णस्य महत्

ततः प्रतीतो नरदेवसूनुः समाप्तिमिच्छन्समरार्णवस्य ॥
 सन्धाय संधां सफलीकरिष्यन् कर्णान्तसज्जं शरमुत्ससर्ज ३०
 उद्यदञ्जलिकेनासौ नानाविक्रमशोभितः ॥
 विशिखेन शरं निघ्नन् विस्मयं कस्य नाकरोत् ३१
 क्षिप्रोत्क्षिप्तभृकुटिभुजगाभीमभालं पुरस्तात्
 न्यस्तापाङ्गं विशिखशिखया साग्रकं वैरिकण्ठे ॥

स्थैर्यं ना नरावतारः राजपुत्रोर्जुनः न सोढा सोढवान् । असोढ
 इति पाठः प्रामादिकः इत्यवोचम् ॥ २९ ॥

तत इति । 'प्रतीतः सादरेख्यात' इति विश्वः । जगतीन्द्रस्य
 दशरथस्य सूनुर्लक्ष्मणः सन्धां प्रतिज्ञां । कर्णान्तपर्यन्तं सज्जशरं
 सन्धाय मुमोच । जगति ख्यात ईशसूनुरर्जुनः कर्णस्य राधेयस्या-
 न्ते नाशे सज्जं उद्यत् ॥ ३० ॥

उद्यदिति । क्रमेण धनुर्धरस्थानशोभितः तदुक्तं 'अपाङ्गे
 दक्षिणामुष्टिं वामं विन्यस्य लस्यके । पादमाकुञ्चयेद्वामं लक्ष्य-
 निश्चललोचन' इति असौ लक्ष्मणः उद्यदञ्जलिनिबद्धकरपुटं
 यथा स्थात्तथा केन न अनावि न स्तुतः । णु स्तुतौ कर्मणि तश-
 व्दे णिच् । विशिखेन स्वप्ने कुबेरदत्तेन यमदत्तमिन्द्रजितः शरं
 प्रतिघ्नन् कस्य विस्मयं नातनोत् अपि तु सर्वस्यैव । आज्ञाविति
 पाठे 'आज्ञिः समावनौ युद्धे इति' विश्वः । पक्षे विविधविक्र-
 मशोभितोसावर्जुनः उद्यता उद्यतेनाञ्जलिकाख्येन बाणेन अत्र
 कश्चित् रामायणेञ्जलिकादर्शनाद्भारते बाणेन बाणप्रतिघाताभा-
 वात् मूलविरोध इति वृथैव बभ्राम । तत्पक्षेऽन्यथैवाशयस्य पक्षा-
 न्तरे परस्परवारणसत्त्वान्मूलानुसारेणैव बाणक्षेपादिवर्णनस्य सं-
 भवदुक्तिकत्वाच्च ॥ ३१ ॥

लूनं तेन प्रसभमिषुणा भूषयामास भूमिं
जिष्णुद्वेष्टुर्मुखमशनकैर्मुक्तहंकारमेव ॥ ३२ ॥

अङ्गभर्तुः शिरश्छिन्नमिति गद्गदवादिनी ॥

प्रपलायत संग्रामात्सा परेषां पताकिनी ॥ ३३ ॥

समं सुहृद्भिर्जयिनं समेतं

सभूपतिभ्रातरमभ्यनन्दत् ॥

उपेन्द्रमग्रप्रणतं महेन्द्रः

पुरेव वैरोचनिभङ्गदृष्टः ॥ ३४ ॥

चमूपतिर्मारुतिरश्विनन्दनौ गदाधरः पुण्यजनेश्वरस्तथा ॥

पुरःस्फुरत्कीर्तिधनं जयं प्रभोस्तमृक्षराजेन समं प्रतुष्टुवुः ३५

क्षिप्रेति । तेन लक्ष्मणेनार्जुनेन च जिष्णोरिन्द्रस्य स्वस्य च
द्वेष्टुरिन्द्रजितः कर्णस्य बाणाग्रेण साग्रकं वैरिकण्ठे न्यस्तापा-
ङ्गं यथा स्यात् तथा क्षिप्रमुक्षिप्तेन भृकुटिभुजगेनासमन्तात् भी-
मं भयङ्करं ललाटं यस्य तत् इषुणा लूनं छिन्नं मुखं उच्चैः त्य-
क्तहुङ्कारमेव भूमिं भूषयामास । नूनं जिष्णुर्द्वेष्टुरिति च पाठे नूनं
निश्चितं जिष्णुर्भूमिं भूषयामास द्वेष्टुर्मुखं मुक्तहुङ्कारमेवासीदित्यध्या-
हार्यम् ॥ ३२ ॥

अङ्गेति । अङ्गानां हस्त्यश्वादीनां । अङ्गसम्बोधने वा । भर्तुः
इन्द्रजितः अङ्गदेशभर्तुः कर्णस्य च । परेषां रक्षसां कौरवा-
णां च ॥ ३३ ॥

सममिति । भूपतिः रामो युधिष्ठिरश्च भ्रातरं लक्ष्मणमर्जुनं च
उपेन्द्रमिन्द्रइवाभ्यनन्दत् वैरोचनिर्बलिः ॥ ३४ ॥

चाम्विति । नीलो हनूमान् मैन्दद्विविदौ गदाहस्तः पुण्यजनानां
रक्षसामीश्वरो विभीषणश्च । पुरः स्फुरत्प्रसरत् कीर्तिरूपं धनं ये-
न तं प्रभोः रामस्य तमेवं पूर्णजयं ऋक्षराजेन जाम्बवता सह

रणस्य भूमिः कटकद्वये सा
 शोकग्रहर्षावभजत्समानम् ॥
 निवेशयोर्वारिजकैरवाणाम्
 निद्राप्रबोधौ युगपन्निशेव ॥ ३६ ॥
 तदाहवे तीव्रकरस्य सूनो-
 र्नक्तं चरेभ्यो निधनं निशम्य ॥
 शुशोच राजा बहुधार्तराष्ट्रः
 स्वदुर्नयस्यानुभवन्फलानि ॥ ३७ ॥
 स्वामिना दशमुखेन नोदिता
 दिङ्मुखानि रजसा निरुन्धती ॥

प्रतुष्टुवुः स्तुतवन्तः । पक्षे चमूपतिः धृष्टद्युम्नः मारुतिर्भीमः अ-
 श्विनन्दनौ माद्रेयौ पुण्यजनानां सत्पुरुषाणामाश्वरो गदाधरः
 कृष्णः प्रभोर्युधिष्ठिरस्य पुरः अग्रतः स्फुरत्कीर्तिः यथास्यात्
 ऋक्षराजेन चन्द्रेण समं सदृशं तं धनंजयमर्जुनं अस्तुवत् 'भ-
 वेत्पुण्यजनो यक्षे राक्षसे सज्जनेपि चेति विश्वः । रामायणपक्षे
 रामस्य पुरः जयमर्थाच्छक्ष्मणस्येति कश्चित् ॥ ३५ ॥

रणस्येति । अतिभूमिरुत्कर्षकाष्टा रामायुधिष्ठिरपक्षे हर्षं अन्य-
 त्र शोकं वारिजानां सूर्यविकासिनां कैरवाणां चन्द्रविकासिनां
 निवेशयोराकरयोः ॥ ३६ ॥

तदेति । तीव्रकरस्य घोरकर्मकृतः तीक्ष्णहस्तस्य सूनोरि-
 न्द्रजितः नक्तंचरेभ्यो राक्षसेभ्यः रणे मरणं श्रुत्वा धार्तराष्ट्रो
 राजा दशास्यो बहुधा शुशोच त्वदुर्नयस्य सीताहरणादेः । रा-
 क्षसेभ्यः पक्षे सूर्यसुतस्य कर्णस्य नक्तं रात्रौ चरेभ्यः । धार्तराष्ट्रः
 सुयोधनः बहु यथास्यात्तथा कृष्णाकेशाम्बराकर्षणादेः फलान्य-
 नुभवन् ॥ ३७ ॥

प्रत्यराति विचचाल वाहिनी
 धीरनादपरशल्यनायका ॥ ३८ ॥
 ततः कृतव्यूहमुखाश्चमूभृता
 स्थिरप्रभावा नरनाथसैनिकाः ॥
 समभ्ययुर्भर्तुररातिमण्डलं
 निशान्धकारं द्युमपेरिवांशवः ॥ ३९ ॥
 द्रवदविरलधूलिध्वान्तरुद्धाम्बरान्तं
 विघटितसुरलोकद्वारशाखाकपाटम् ॥
 समदविधुतनारीनेत्रदत्तानुयात्रं
 त्वरितविविधयोर्धं युद्धमासीद्ध्वजिन्याः ॥ ४० ॥
 अभिशत्रुसमापतन्नितान्तं
 पृतनानां पतिरेधिताननश्रीः ॥

स्वामिनेति । दशाननेन प्रेरिता रजसा दिङ्मुखानि आवृण्व-
 ती धीरनादा परेषां शत्रूणां शल्यभूता नायका यस्यां सा से-
 ना वैरिसन्मुखं चलिता । पक्षे स्वामी दुर्योधनस्तेन स्वमुखेनाद-
 ष्टा दशदिङ्मुखानि दशमुखेन रजसेति वा । धीरनादः परः श्रेष्ठः
 शल्यो नायको नेताऽस्याः ॥ ३८ ॥

तत इति । चमूभृता नीलेन घृष्टद्युम्नेन च कृतव्यूहमुखाः
 हिंसितपरसमूहाग्रभागा रचितबलविन्यासविषमपुरोभागाश्च ।
 स्फुरद्दीप्तयः वानरनायकस्य सैनिकाः प्रकटप्रभावाः नरनाथस्य
 युधिष्ठिरस्य च श्रितव्यूहमुखा इति पाठः सुगमः ॥ ३९ ॥

द्रवदिति । धूलिरेव ध्वान्तं द्वारशाखाद्वारं शाखायां द्वारोपरि
 काष्ठैः कृतं कपाटमिति वा । 'शाखामृगे सहाये च शाखा पक्षा-
 न्तरोपि चे' ति । विश्वः । अनुयात्रा पश्चाद्गमनम् ॥ ४० ॥

रजसा पिहितांशुमद्रराज

स्थगयन् व्योम गभीरमेघनादैः ॥ ४१ ॥

जनितशंखरवानरकुंजरक्षतजरञ्जितदिक् त्रिदिवौकसाम् ॥

प्रतिभटाऽवटशल्यमुखोद्भटा परचमूर्मनुजेश्वरमावृणोत् ४२

नरेश्वरशरच्छन्ननानावीरं ततस्ततः ॥

भूमिभृद्भारसंहारि प्रधानं तन्न पप्रथे ॥ ४३ ॥

रथाश्वमातङ्गनिरंतराणि बलानि हत्वा द्विषतां बहूनि ॥

क्षणेन धर्मप्रभवः क्षितीशः शक्त्याक्षितेरुद्धरतिस्म शल्यम् ४४

अभीति । सेनानां पतिः पौलस्त्यः वैरिसन्मुखं समापतन्गच्छ-

न् रराज एभिता आननश्रीरस्य रजसा पिहितोऽंशुमान् सूर्यो

यत्र तद्व्योम गभीरगर्जितैः पूरयत् । पक्षे मद्रराजः शन्यः वैरि-

संमुखं समापतत् आगच्छत् प्रसन्नमुखः पिहितांशु व्योम स्थगय-

न् । वैकल्पिको विसर्गलोपः ॥ ४१ ॥

जनितेति । परेषां रक्षसां चमूः देवानां जनितं सुखं मनुजेश्व-

रं रामं मनुजो राम ईश्वरौ यस्य तं सुग्रीवमिति वा । खराणां

तीक्ष्णानां वानरश्रेष्ठानां रक्तैर्लोहितीकृतदिक् प्रतिभटरूपेषु

गतेषु बाणमुखानि यस्याः उद्भटाः उग्राः तैः उद्भटेति वा । पक्षे

मनुजेश्वरं युधिष्ठिरं देवानां जनितः शंखादिवाद्यघोषो यया ह-

स्तिरक्तः रञ्जितदिक् । प्रतिभटानामवटो प्रसनशीलो मद्रराजो मुखं

प्रधानं सुखं यस्याः प्रतिभटानावटति । 'वट' वेष्टने स चासौ

शल्यश्चेति वा ॥ ४२ ॥

नरेश्वरेति । नरः रामः ईश्वरो यस्य स सुग्रीवस्तस्मिन्

निपतितैः शरैरिति वा । पक्षे नरेश्वरो युधिष्ठिरः ॥ ४३ ॥

रथाश्वेति । शक्त्या अस्त्रभेदेन भूमेः सकाशान्मद्देशमुद्धार ।

स्वर्गं प्राप्तिं निनाय जघानेत्यर्थः ॥ ४४ ॥

विननाश विरूपाक्षस्तीव्रतापनिपातितः ॥

यथा विपक्षः शकुनिः सहदेवनिपीडनैः ॥ ४५ ॥

सुग्रीवेन दृढाङ्गदेन मथितं भीमेन विद्विड्बलं
सेनानीर्युयुधानं एष जगृहे प्रौढाऽरिहा संजयम् ॥

उक्षांचक्रतुरश्विनौ श्रितनयौ क्षोणीं द्विषच्छोणितै-

र्क्षक्षणांमधिपेन पद्मवनवत् ध्वस्ताः परे जिष्णुना ४६

विननाशेति । स विरूपाक्षो राक्षसः । ह स्फुटं । विपक्षः हतस-
हायः तीव्रेण तापनिना सूर्यपुत्रेण सुग्रीवेण पातितः सन्विन-
नाश ममार यथा विरूपनेत्रः । पक्षे ग्रीष्मे तीव्रातपेन निपाति-
तप्रायः विगलितपक्षो देवस्य पर्जन्यस्य निपीडनैर्नश्यति तैः
सहेति वा । 'देवः सुरे धने राज्ञि देवमाख्यातमिन्द्रिये' । पक्षे
विवर्णाक्षः शल्यः युधिष्ठिरस्य तीव्रप्रतापेन निपातितः विन-
नाश । यथा सहदेवकर्तृकनिपीडनैः शकुनिः सौवलः सोपि तेन
हत इत्यर्थः । यद्वा शल्यवधस्य पूर्वश्लोकएवोक्तः पूर्वोक्त एव वि-
शेषणः शकुनिः सहदेवप्रहारेः तथा विनष्टः यथा यथा विप-
क्षः वैरमकरोत् तथा नाशं प्रापेत्यर्थः ॥ ४५ ॥

सुग्रीवेति । कपिराजेन दृढेन वालिसुतेन शोभनग्रीवेण दृढ-
बाहुभूषणेन च भीमेन भयङ्करेण भीमक्षेत्रेण च युयुधानो युध्य-
मानः एष च सेनानीः सुग्रीव एव प्रौढोऽरिकर्तृको हास्य
उपहासो येन तं जयं जगृहे पक्षे सेनापतिर्युयुधानः सात्यकिः
प्रौढवैरिहन्ता सञ्जयं गावल्गणिं जग्राह धृतवान् अश्विपुत्रौ
मैन्दद्विविदौ माद्वेयौ च जिष्णुना ज्यशीलेन ऋक्षाधिपेन
जाम्बवता पद्मवनेन तुर्यं परेऽन्येध्वस्ताः चन्द्रे पद्मवनानी-
वार्जुनेनेति च रामायणे पूर्ववृत्ताऽनुकीर्तनमेतत् ॥ ४६ ॥

विलयं व्रजति क्रमाद्वलौघे नृपसेनामसुयोधनां विलोक्य ॥
 गुरुपुत्रकृपानुबद्धभावः कृतवर्मा सुभटो विदूरमागात् ४७
 आग्नेयेन स्नेधृष्टद्युम्नेनान्ये निपातिताः ॥
 वसन्ते कामदेवेन प्रोषिता इव रागिणः ॥ ४८ ॥
 इति श्रीराघवपाण्डवीये महाकाव्ये द्वादशसर्गः समाप्तः

—००—

त्रयोदशः स्वर्गः ।

अथ स्फुरदक्षिणबाहुरुच्चैरङ्गारशेषानलसन्निभस्य ॥
 अल्पावशिष्टात्मबलस्य शत्रोर्नराधिपो निर्गममन्विषे ॥ १
 विलयमिति नृपयोः रामसुयोधनयोः असुयोधनां दुःखयो-
 धनीयां दुर्योधनशून्यां च गुर्व्या पुत्रकृपया गुरोर्महतः पुत्रस्य
 कृपयेति वा व्यासमनस्कः द्रौणिः शारद्वतानुसारिचित्तश्च कृत-
 वर्मा अमुक्तकवचः तन्नामा हार्दिक्यश्च असूनां प्राणानां भर्ता
 ' भट ' भृतौ यद्वा ' वटभट ' परिभाषणे उपलब्धप्रमाणः असुभटो
 रावणः महावीरः कृतवर्मा च ॥ ४७ ॥

आग्नेयेनेति धृष्टं द्युम्नं तेजो यस्य तेनाग्निपुत्रेण नीलेन धृ-
 ष्टद्युम्ननाम्ना अग्निसंभवेन च ' द्युम्नं वित्ते पराक्रम ' इति वि-
 श्वः कामदेवेन कन्दर्पेण काव्यकर्त्ता वसन्ते ऋतुविशेषे वसन्त्य-
 स्मिन् इत्यारण्यादौ च ' हृदहवहीत्यादिनाञ्च प्रोषिताः प्रवा-
 सिनो देशभ्रष्टाश्च ॥ ४८ ॥

आवश्यकपदश्लेषव्याचिख्या सावशात्मनः ॥

लक्ष्मणस्य कृतौ सर्गो द्वादशः समपद्यतः ॥ १२ ॥

इति राघवपाण्डवीयकाव्ये टीकायां द्वादशः सर्गः समाप्तः ।

अथ शुभसूचकः स्फुरन्स्पन्दमानो दक्षिणबाहुरस्य नराधिपो
 रामो युधिष्ठिरश्च । शत्रोः पौलस्त्यस्य सुयोधनस्य च । आ-

रिपोर्न सहमानास्ते हरिमुख्याविलंघनम् ॥

रुरुधुस्तदधिष्ठानंसरोवरमिव द्विपाः ॥ २ ॥

ततःसर्वं निरगादरातिर्विपक्षंसिहध्वनिकीर्णकर्णः ॥

तदा हृदा न्नाग इव स्वधाम्नासंदर्शितोत्साहमहीनलक्ष्यः ॥ ३ ॥

दोर्विक्षेपैरपारैः परिघशतमिव व्योम्नि संचारयन्तं

दृप्तारैर्मण्डलेषु प्रतिदिशमटनैर्दार्शितानेकवक्त्रम् ॥

कुर्वाणं दृष्टिपातैरनलकवलितानीवसैन्धानि दूरा-

त्तं कोपादापतन्तं कथमपि ददृशुः प्रत्यनीकं प्रवीराः ४

तमा वायावहत दूषणघ्नो वृकोदरः काल इवात्तकोपः ॥

उद्योजितश्रीवृषवाहनेन भर्ता भृगूणामिव कार्तवीर्यम् ॥ ५ ॥

त्मा शरीरमेव बलं यस्य निर्गमं गृहाज्जलाशयाच्च ॥ १ ॥

रिपोः रावणस्य सुयोधनस्य च हरिमुख्याः वानराः कृष्ण
मायकाः पाण्डवाश्च धनं बिलं होमस्थानं धिलङ्घनमतिक्रमञ्च त-
दधिष्ठानं तदाश्रयद्विपाः सर इव सरोरूपमधिष्ठानद्विपा इ-
वेति च । 'लङ्घनं तूपवासे स्यात्क्रमेण वलनेपि चे'ति विश्वः २

ततेति । अरातिः रावणः दुर्योधनश्च । विपक्षेति । वानर-
श्रेष्ठानां हर्षेण ध्वनिः भीमादीनां गर्जितं चाल्हादात् । अहीन-
स्य गरुडस्य लक्ष्यः सर्प इव हृदादिति च तत्सदृशात् होमस्थानात्
व्याससरसश्च हृदान्नाग इवेत्यावृत्त्यायोज्यम् । अरातेर्युद्धमरणा-
दिरूपं लक्ष्यमुद्देश्यं यस्यां ॥ ३ ॥

दोर्विक्षेपैः सञ्चारयन्तं मण्डलसमूहैः अनेकवक्त्रत्वं दशानन-
त्वात् पक्षे पातवशाद्दर्शितानेकवक्त्रमिव ॥ ४ ॥

तमेति ॥ तं रावणं सुयोधनं च दूषणघ्नो रामो दोषहन्ता
च । आहत । स्पर्धया आहूतवान् 'स्पर्धायामाङ्' इत्यात्मनेपदम् ।
'लिभि सिचि ह्वश्चे'ति अङ् । काल इव सकोपः आदरो

मुंस्वारविन्दैः सुरसुन्दरीणां

नभोवभूवेह सहस्रचन्द्रम् ॥

सहस्रगङ्गं च तदोत्सुकानां

विमानहंसावलिभिः सुराणाम् ॥ ६ ॥

सरस्वतीपूततनुस्तरस्वी चिराय जायाविरही व्रतस्थः ॥

उपेयिवान्संयुगधाम रामो हरिप्रधानैर्ददृशे सुहृद्भिः ॥ ७ ॥

जज्ञे तयोरथ तदुद्रवकाय भाति

स्फीताङ्गदोज्वलमहामुजयोः समीकम् ॥

अन्योन्यहेतिपरिघट्टनकीर्णवन्दि-

ज्वालापरिस्फुतिसन्निभविद्युदधिः ॥ ८ ॥

निर्भयः वृको वयाग्र इवेति केचित् । वृकनामकाल इवेत्यन्ये ।

वस्तुतस्तु वृकोग्रिविशेष उदरेऽस्य सकाल इव 'यस्य तीक्ष्णो वृको-
नामजठरे हव्य वाहनः मया दत्तः स धर्माय तेन चासौ वृकोदरः

अतीवाद्यशीलश्च नागायुतलो महानि'ति । भीमद्वादशीकर्तृ-

त्वेन भीमं प्रकृत्य ब्रह्माणं प्रतिमासोवेति शिववर्चनान् । पक्षे

वृकोदरो भीमः क्रुद्धः काल इव वृषवाहनेन शिवेन भृगूणां भ-

र्त्ता जामदग्न्यः ॥ ९ ॥

मुखेति । इव संग्रामे उत्सुकः युद्धदिदृक्षयोत्कण्ठिनां हं-

सावेलीनां शौक्ल्येन गङ्गासाम्यम् ॥ ६ ॥

सेति । वाणी नदी च तरो बलं रंहश्च जायां सीतां रेवतीं

च व्रतं ब्रह्मचर्यं संयुगधाम तात्कालिकं वीरश्रीसंज्ञसंज्ञयसू

चितं रणस्थानं च । उपेयिवान्प्राप्तः आगतश्च रामो दाशरथिः

बलश्च । हरिप्रधानैः सुग्रीवादिवानरश्रेष्ठैः कृष्णादिभिश्च जज्ञे ।

तयोः रामरावणयोः भीमसुयोधनयोश्च समीकं रणम् ॥

॥ ७ ॥ ८ ॥

आद्यैरायुधपातपूततनुभिर्वीरैर्विमानस्थितैः

रभ्यस्तामरसुन्दरीरतिरसैः सासूयमालोकितः ॥

घोरस्यन्दनवेगानिःसहमहीदिक्कुम्भिकुम्भी न स

प्रष्टप्रार्थितशांतिराहवविधिस्तत्रासनिष्वासयोः ॥९॥

धूतचापलतया विराजतौमार्गिणाभिहतमर्मणोर्मिथः ॥

नान्तरं दृढशुराहवे तयोः साधुवादमुखरानभश्चराः ॥ १० ॥

भुग्माशोकस्तबर्कानकरैः सावतंसा इवाशा

विदुच्छेदैरिवशबलिताः शारदावारिवाहाः ॥

उल्काजालैरिव जडिलिता जज्ञिरे व्योमगर्भा

स्तूर्णोत्कीर्णैः प्रसभमुभयोरायुधाच्चैः कल्पयैः ॥११॥

मनोरथगतिध्वंसपरिवर्धितरहसोः ॥

रणकर्मसु दक्षत्वादश्रांतमुभयोरभूत् ॥ १२ ॥

तथा तयोर्विक्रम उद्दिदीपे दिदृक्षयाव्योम्नि यथा समेताः ॥

दिवौकसोप्येकतरेण लभ्यं जयं न निश्चेतुमलं बभूवुः ॥१३॥

आद्यैरिति ॥ घोरस्यन्दनेति रामस्यापीन्द्रप्रहितरथसत्वात्
मष्टोग्रगामिनि आस्त आसीत् आसेति षाठ्ठे अस गत्यादित्यस्य
रूपम् । अस्तेल्लिङ्गिभूमावात् ॥ ९ ॥

धूतेति । कंपितधनुर्लतया मुक्तचापलत्वेन च मार्गणो बाणः
परस्परच्छिद्रान्वेषणं वा ॥ १० ॥

भमेति । तयो रामरावणयोर्भूमिदुर्योधनयोश्च आयुधानां
शराणां द्वयोश्च ॥ ११ ॥

मनेति ॥ इच्छाविघातेन क्रुद्धयोः सुदक्षत्वादश्रांतमभूत् ॥
रणकर्मसुनैपुण्यादश्रांतं श्रमाभावो वा उभयोः रामरावणयोः
भीमसुरयोधनयोश्च ॥ १२ ॥

तथा शक्रभावनं खड्गं नम इति त्रिकाण्डशेषादिवमोकी

मध्ये तयोरायुधघट्टजन्मा प्रतिकर्णं वह्निशिखोलसन्ती ॥
 भीता तयोरिकतरं गृहीतुं साक्षाज्जयश्रीरिव लक्ष्यते स्म १४
 पौष्पी वृष्टिः पुरस्तात्तदुपरि कुसुमोपक्षये खेचरौघै-
 मुक्ता मुक्ताकलापाः किल तदुपरमे कैवलाः साधुवादाः ॥
 स्यत्संरम्भभीतास्त्रिदिवयुवतयोऽप्यञ्चलैरंशुकानां
 चक्षूंष्याछादयन्त्यो दिवि दयिततमैर्दूरमालापगीताः ॥ १५ ॥
 दिग्भित्तिप्रतिनाददुन्दुभिरवप्रक्षोभिगर्भोच्चल-
 न्नानानागनगेन्द्रचक्रनिकरप्रौत्क्षिप्तवीचिच्छटः ॥
 कूलातानुदगाच्चमत्कृतितया नूनं तयोरायुध-
 उवालौर्वानललङ्घितस्य नभसो निर्वापणायाम्बुधिः ॥ १६ ॥

विलोक्य विद्वेषिवधे ससंशयं

रणे जगत्प्राणभुवं नृपात्मजम् ॥

उपायमस्मै निभृतं न्यवेदय-

ज्जयोचितं कोपि पुरातनो मुनिः ॥ १७ ॥

श्रेष्ठां एकतरान्यतरो रामो हावणो वा । एवं पक्षेपि ॥ १३ ॥

मध्ये घट्टः सङ्घट्टः अग्निज्वालाजयश्रीरिव ददृशे ॥ १४ ॥

पौष्पीति । चक्षुषा छादयन्त्य इति भीतजातिः ॥ १५ ॥

दिग्भित्तीति । नागा जलहस्तिनः वीचीः क्षिपन्तीति त-

क्षिपः छट इति पाठे बहुव्रीहिः ॥ १६ ॥

विलेति ॥ जगत्प्राणस्तत्पालको दशरथः वायुश्च तदुद्भवं
 नृपात्मजं रामम्भीमं च कोपिषु कोपनेषु । तामसेषु राक्षसेषु
 चिरञ्जीवी मुनिस्तज्जातिदाषास्पष्टो विभीषणः कोपि अधि-
 न्त्यमहिमा चिरन्तनो मुनिः कृष्णश्च निभृतं निगूढं यथास्या-
 त्तथा अस्मै रामाय भीमाय च उपायं नाभिगतामृतशेषं उरुधा-
 तं च । इह कोपि मुनिः ब्रह्मणोऽप्रदिष्टो मातलिर्नारदोवेत्याद्य-
 सम्भवदुक्तिकमिति स्पष्टमेवाकरदृशाम् ॥ १७ ॥

प्रवर्त्य भीमोथ लसन्महायुधं
विरोधिवीरं निजघान मर्मणि ॥
पुरेव रामः शतमन्युसम्भवं
महास्रमोक्षेण निशाचरेश्वरम् ॥ १८ ॥
ततः स उच्चैर्गतमानसोपि
दुर्योधनश्छिन्नदशाननश्रीः ॥
प्राप्योरुभङ्गं जगतीं जगाम
सुरद्विषां मूर्त्तं इवाभिमानः ॥ १९ ॥

अन्ते संग्रामयज्ञस्य सद्यः पूर्णाहुतीकृतः ॥
तत्कायः परिचस्कार दारुणं रणमण्डलम् ॥ २० ॥
विसृज्युरथ वृष्टिं कौसुमीमम्बुवाहा-
ननृतुरमरवध्वो दध्वनुः खेमदङ्गाः ॥

प्रवेति । भीमो भयङ्करो वृकोदरश्च महदायुधं महतीं युद्धं
च उभयत्र समं वा । विपक्षवीरं रावणं सुयोधनं च मर्मणि
नाभौ ऊर्वोश्च युवारामः शक्रसुत वालिनमिव निशाचरेश्वरं रा-
क्षसपतिं जघान पक्षे यथा रामो वालिनं रावणं च शताधिक
क्रोधानां शोकानां चोत्पादकं रावणमेव वा ॥ १८ ॥

ततः स रावणः गतमानसो गतप्राणः उच्चैः अत्यन्तं दुःख-
योधनीयः छिन्नसर्वास्यशोभः उरुं महान्तं भङ्गं प्राप्य भूमौ प-
पात । पक्षे उच्चैर्गतमानसो । हतः ससुयोधनः छिन्नदशाः
विवर्णावस्था मुखश्रीर्यस्य ऊर्वोः भङ्गजानुभ्यां भूमिं जगाम सु-
रेति रक्षसां दैत्यानां चमूर्त्तोऽभिमान इव सोपि तदैवोच्छिन्न
इति भावः ॥ १९ ॥

अन्तेति । तस्य रावणस्य सुयोधनस्य च देहपरिष्करो वि-
भूषणमित्यमरः ॥ २० ॥

जगुरनिमेषभूता दिक्पुरन्ध्र्यः प्रसेदु-

स्तुतुपुरखिललोका मङ्गलेनैव पूर्णाः ॥ २१ ॥

तीर्त्वा प्रतिज्ञां पवनात्मजे- प्रत्यागतेनाभिहितारिभङ्गा ॥

मेने तदानीं मनुजेन्द्रपत्नी महोत्सवं भर्तुमुखावलोकम् ॥ २२ ॥

महावराहेण महीव सागरा

त्समुद्धृष्टा भीमबलेन सङ्कटात् ॥

नरेन्द्रपत्नी प्रतिपन्नमङ्गला

जहर्ष जन्मान्तरमास्थिता यथा ॥ २३ ॥

पत्युः प्रतिज्ञार्णवलङ्घनेन सकञ्चुका संचितचारुवेणी ॥

अनल्पसन्तापहुताशमध्याद्विनिःसृता राजवधूर्विरेजे २४

राज्ये नियुक्तेन विभीषणेन हरिप्रणेत्रानुगतो बलेन ॥

नराधिपः स्वां नगरीं प्रतस्थे विमानराजप्रभुतां प्रपन्नः ॥ २५ ॥

विसेति । अनिमेषाः देवाः सूताः बन्दिनश्च भूता इति पा-
ठे देवयोनिविशेषाः दिश एव पुरन्ध्री नारी 'भानुर्भामिनीकामि-
नी चे'ति हलायुधः ॥ २१ ॥

तीर्त्वेति । पवनात्मजेन हनुमता भीमेन च अरी रावणो दु-
र्योधनश्च पत्नी सीता कृष्णा च भर्तुर्मुखावलोकरूपं महोत्स-
वं इयेष प्राप च ॥ २२ ॥

महेति । भयंकरं बलेन रामेण भीमस्य बलेन च पत्नी सी-
ता कृष्णा च ॥ २३ ॥

पत्युरिति । पत्युः रामस्य भीमस्येति कृताकल्पा निबद्ध-
वेणिश्च अनव्यः सन्तापो यस्य तस्मादग्नेः प्रविश्य निर्गता ती-
व्रसन्तापाग्नेर्मुक्ता च राजवधूः सीता कृष्णा च ॥ २४ ॥

राज्येति । लङ्काधिपत्ये नियुक्तेन विभीषणेनानुगतः हरिः
सुग्रीवः प्रगता नायकोऽस्य तेन च नराधिपो रामः स्वां नगरी

समुद्रहन् भर्त्तरि भक्तिमुत्कटां
कृपानुगामी कृतवर्मनोदितः ॥

तमन्वगच्छन् गुरुवंशवर्धनः
क्षपाचरो राजवरं विभीषणः ॥ २६ ॥

स कुलस्यानुकूलेन शनैरावान्पताकिनीम् ॥

प्रभञ्जनः कुम्भजाशासंभवस्तामवर्धयत् ॥ २७ ॥

मयोध्यां प्रतस्थे ॥ विमानराजस्य पुष्पकस्य प्रभुतां स्वामित्वं
प्राप्तः। पक्षे तद्राजरूपेण भयङ्करेण कृष्णाज्ञावर्तिना सैन्येनानुयातो
विगताभिमानानां विशिष्टसन्मानभाजां वा। राज्ञां स्वाम्यं प्राप्तो
युधिष्ठिरो हस्तिनापुरमिन्द्रप्रस्थं प्रतस्थे ॥ २५ ॥

समुद्वेति । मुत्प्रीतिस्तत्साहितः भर्त्तरि रामे महतीं वहन्
रामस्य कृपामनुगच्छतीति तदनुगामी तदनुरूपस्थितिः कृतं
वर्मणः कवचस्य नोदनं मोचनं धेन सः गुरोर्महतो वंशस्य पुल-
स्त्यकुलस्य वृद्धिजनकः विभीषणः क्षपाचरो राक्षसः तं राजश्रे-
ष्ठं राममनुजगाम । पक्षे गुरोर्द्रोणस्य वंशवर्धनोऽश्वत्थामा भ-
र्त्तरि दुर्योधने भक्तिं समुद्रहन् कृपो मातुलानुगामी यस्य कृत-
वर्मणो हार्दिक्यस्य नोदनः प्रेरकः क्षपायां रात्रौ सौप्तिकव-
धार्थं चरतीति सः विभीषणः क्रूरकर्मकरत्वाद्भयङ्करः तं राजव-
लं राज्ञांवलभूतं युधिष्ठिरमन्वगच्छत् ॥ २६ ॥

सकुलस्येति । कुम्भजस्यागस्त्यस्याशा दक्षिणा दिक् तत्सं-
भवः प्रभञ्जनो दाक्षिणात्यो वायुः सकुलस्य पवमानकुलस्य ह-
नूमतः आनुकूलेन शरैः जलैश्च सह शनैरिति पाठे मन्दमन्दं
आगच्छत् अवर्धयत् चिच्छेद वर्धच्छेदनपूरणयोः चुरादिः। के-
चित्तु शकुनस्य पक्षिणः शुभसूचकस्य आनुकूलेन सह शनैः
पताकिनीं वैजयन्तीयुक्तां रामसेनां सौभाग्यसम्पन्नां सीतां वा

अभ्यर्णं कीर्णसेनापतिपृथुकुणपं कृतभीष्मारिकण्ठं
 योधव्रतप्रतीकैर्विशमितवसुधं ध्वस्तनानाकुमारम् ॥
 द्रष्टुं वेतालमारीयुतमुपरि पतत्फेरुभेरुण्डरुण्डं श्रोतुं
 वानालमासीत्पथि नृपतिवराधूर्यपुत्राजिरंतत् ॥ २८ ॥

कृतप्रतीकारमरेः कृतागसः

समग्रचूडामणिमौलिनिग्रहात् ॥

अभिष्टुवन्तो विजयं महाभुजाः

ससोदरं तं सुहृदोनुवन्निरे ॥ २९ ॥

आगच्छत् दाक्षिणात्यो वायुः तां सेनां सीतां वा वृद्धिमगमत् ।
 पक्षे शकुनस्य काकोपसंहर्तुरुलूकस्यानुकूल्येन तत्प्रदर्शितयुक्त्या
 द्रौणिर्घृष्टद्युम्नादि सेनामवधीत् । 'पताका वैजयन्त्यां च सौ-
 भाग्येपि ध्वजेपि चे'ति कोश इत्याहुः ॥ २७ ॥

अभ्येति । समीपे सेनापतिः प्रहस्तादिः धृष्टद्युम्नश्च कुणपः
 शव । भीष्माः भयङ्कराः अरयो भीष्मारिः शिखण्डी च । कुमारा
 अतिकायादयो द्रौपदेयाश्च वेतालाः भूतभेदाः केरवः शृगाला
 भेरुण्डं भीषणं तुण्डं मुखं । रुण्डं इति 'पाठे रुण्डो तुण्ड' इति
 हारावली 'रुण्डः कवन्ध' इति मालती । टिप्पटे सर्वरक्षित इति
 कश्चित् । 'भेरुण्डो देवताभेदे यक्षिण्याम्बिकयोः स्त्रियाम्-
 पानके वाच्यलिङ्ग' इति मेदिनी । तथा च उपरि पतच्छृगालभ-
 यानकं कवन्धं वधू सीता द्रौपदी च आर्यः श्वशुरो दशरथः
 द्रोणश्च तत्पुत्रस्य रामस्याश्वत्थाम्नश्च युद्धं रणं श्रोतुं न शशा-
 क कारुण्यात् पुत्रादिशोकाच्च ॥ २८ ॥

कृतेति । अरः रावणस्य द्रौणेश्च कृतमागोऽपराधः दारह-
 रणं सौत्तिकं सूतादिवधश्च येन तस्य समग्राणां चूडामणिसहि-
 तानां मौलीनां मस्तकानां छेदनात्प्रत्यग्रशिरोरत्नग्रहाच्च कृत-

एवं विलङ्घ्यापदमर्णवं वा जवेन पश्चात्कृतदीर्घभावः ॥
सबन्धुवर्गं भरतप्रधानं ददर्श राजा धृतराष्ट्रमग्रे ॥ ३० ॥

शिखावलानामिव वारिवाहं
पिकावलीनामिव चैत्रमासम् ॥
उदन्वतामिन्दुमिशोज्ज्वलं
प्रीतिस्तमालोकयतां जनानाम् ॥ ३१ ॥
चिराद्वियोगेन सहैव तीव्रे
व्रते समाप्ते परिपाकभाजा ॥
फलोदयेनेव तदीक्षणेन
कृतार्थं तामापुरमात्यवर्गाः ॥ ३२ ॥

श्रीखण्डद्रवनरिजीकृततथा वलगत्यताका क्वचि
द्भास्वत्तोरणरातिरुत्सुकजनप्रारब्धरम्योत्सवा ॥
हृद्या तोद्यरवा ससम्भ्रमवधू कान्तोच्चहर्म्यावली
पत्यावेष्यति कामिनीव नगरी सा ह्रस्वशोभा बभौ ३३
करकिसलयमुक्तैर्लाजवर्षैर्वैधूना-
मलघुभिरनुवेलं कीर्यमाणाङ्गयष्टिः ॥

वैरनिर्यातनं विजयं विशिष्टजययुक्तं अर्जुनं च स्तुवन्तः सुग्री-
वाद्याः कृष्णाद्याश्च सलक्ष्मणं रामं सयुधिष्ठिरादिमर्जुनं समीमा-
दियुधिष्ठिरमेव वाऽनुजग्मुः ॥ २९ ॥

एवं आपदमिवार्णवं तमिवापदं च वा इवार्थे स रामो युधि-
ष्ठिरश्च भरतप्रधानं कैकयीसुतं कौरवाग्र्यं च अग्रे राष्ट्रधरं त-
न्नामाम्बिकेयं च ॥ ३० ॥

शिखेति । मयूराणां तं रामं युधिष्ठिरं च ॥ ३१ ॥

चिरेति । तयोः रामयुधिष्ठिरयोः दर्शनेन ॥ ३२ ॥

श्रीखण्डेति । पत्यौ रामे युधिष्ठिरे च ॥ ३३ ॥

करेति ॥ अवनिपालो रामा युधिष्ठिरश्च ॥ ३४ ॥

प्रमुदितजनवर्गं राजमार्गेण गत्वा
भवनमवनिपालः प्राविशत्पूर्वजानाम् ॥ ३४ ॥

नाथेनसाकं प्रथमं गताया-
स्तेनैव साक पुनराभजन्त्याः ॥
साक्षाच्छिष्यो मूर्तिरिवाविवेश
पुरं नरेन्द्रस्य तदा पुरन्ध्री ॥ ३५ ॥
तदा तदालोकनसत्तराणां
मुखैर्वधूनां निचिता गवाक्षाः ॥
विकासिहेमाम्बुजानिर्भराणां
सरोवराणां समताम्रवापुः ॥ ३६ ॥
चयेन दत्ताधरलोचनत्विषां
विलक्ष्यमाणानुनयेन सुभ्रुवाम् ॥
सुवर्णवातायनपङ्क्तयस्तदा
विचित्ररत्नैः खचिता इवावभुः ॥ ३७ ॥
शरीरसंधारणदुःखराशेरे
तत्फलं श्रेय इति स्मरन्ती ॥
स्नुषामुखन्यस्तसबाष्पवृष्टिं
भक्त्या ववन्दे जननीं नरेन्द्रः ॥ ३८ ॥
आयोधनान्मृत्युमुखादिवोग्रा-
द्विनिसृतं भ्रातृसहायमग्रे ॥
कृतप्रणामं तमवेक्ष्य माता
बालस्तदा जात इतीव मेने ॥ ३९ ॥

नाथेति । पुरन्ध्री सीता कृष्णा च ॥ ३५ ॥

तदेति । तस्याः सीतायाः द्रौपद्याश्च ॥ ३६ ॥

चयेति । विशेषेण लक्ष्यमाणा अनुभवा यत्र सर्वेषां प्रत्येका-
नुकाभावाद्गततुल्यता ॥ ३७ ॥

शरीरोति ॥ सभर्तृकस्नुषादर्शनं स्नुषा सीता कृष्णा च ॥
जननी कौसल्या कुन्ती च नरेन्द्रो रामो युधिष्ठिरश्च ॥ ३८ ॥

सन्मोचिते तस्य जटाकलापे
प्रसाधकैः कङ्कतसक्तहस्तैः ॥
निरन्तरग्रन्थिरपि श्लथोभू-
त्तदा जनानां हृदयेषु शोकः ॥ ४० ॥
अथाभिषेकाय नृपस्य मौलौ
सद्यो विसृष्टा निपुणाः पुमांसः ॥
तीर्थाम्भसामानयनाय चेरुः
पृथ्वीरसानामिव सूर्यपादाः ॥ ४१ ॥

तं चार्चङ्ग्या सह दयितया भद्रपीठोपविष्टं
वारां पूरैः कनककलशावर्जितैरभ्यषिञ्चन् ॥
इष्टान्मन्त्रञ्जघदघहरान् व्याहरन्तो मुनीन्द्रां
मेरुं मेघा इव सुनिनदाः सेवितं कल्पवल्लया ॥ ४२ ॥

जलोच्चयः स्वान्मुकुटाग्रभागा-
न्निपत्य गात्रं परितो विसर्पन् ॥
रराज मेरोः शिखराभिघाता-
द्विष्वग्विसारीव सुरापगौघः ॥ ४३ ॥ .

आयोधनेति । भ्राता लक्ष्मणो भीमादयश्च तं रामं युधिष्ठि-
रं च । माता कौसल्या कुन्ती च ॥ १९ ॥

राममेकाकिगतौ बाहुलकादतच् । गौरादिः 'इद्यापो'रिति-
स्वः । 'प्रसाधनी कङ्कतिके' त्यमरः । कङ्कतेति पाठो युक्तः ।
'कङ्कतं तु प्रसाधनमि'ति क्लीवकाण्डे । 'कङ्कती तु प्रसाधनी' ति
त्रिकाण्डे च नाममाला ॥ ४० ॥

अथेति । मौलौः अमांसादिभिः ॥ ४१ ॥

तं च रामं युधिष्ठिरश्च ॥ दयितया सीतया कृष्ण्या च ।
भद्रपीठं मण्यादिभयं राजासनं नृपासनं यत्तद्भद्रासनमित्य-
मरः ॥ ४२ ॥

जलेति । विष्कक् सर्वतः ॥ ४३ ॥

सद्यो विद्याधरकरपुटैर्वारिवाहैश्च मुक्ता।

दूरोत्सर्पत्परिमलमलद्रुङ्गसङ्गीतहृद्या ॥

ज्योत्स्ना फेनस्तवकसदृशमक्षु पर्यस्तरत्क्षमां

दिव्योद्यानद्रुमशिखरजा पुष्कला पुष्पवृष्टिः ॥४४॥

प्रासादान् प्रतिनादयन् क्षितिभृतां द्राक् कन्दराः पूरयन्

दिग्भिक्तीः प्रतिघट्टयन् प्रगुणयन्मोनिधीनां ध्वनिम् ॥

मूर्च्छन्नुच्चविमानसंघममरस्वर्लोकाद्यस्वनै-

राधमातः शिवतातिरास जगतः कल्याणतूर्पध्वनिः ॥४५॥

तं तरुण्योभिषेकान्ते राजानं निरराजयन् ॥

दीपैर्विद्युत्कलापेन मेघमाला इवाचलम् ॥ ४६ ॥

परितापमथानुदज्जनानां

क्षितिभर्तुः कृतशोभमातपत्रम् ॥

निरवद्य तदीयकीर्तिगङ्गा

नवपूरोत्सुकहंसमञ्जुलाभम् ॥ ४७ ॥

विमलमुकुटमौलिः कुण्डलेद्वाङ्गदश्री-

गणिमयविलयाढ्यस्तारहाराभिरामः ॥

परिगतकटिसूत्रः सोधिकप्रेक्ष्य आसी-

दपर इव जनानां पुण्यजः पारिजातः ॥ ४८ ॥

सद्येति । मङ्गु शीघ्रं पर्यस्तरत् ॥ आच्छादितवती ॥ ४९ ॥

प्रासादेति ॥ मूर्च्छत् । शिवतातिः शिवङ्करः । आस्त आसीत्

आसेति पाठे अस गत्यादिष्वित्यस्य लिटि रूपं अस्तेर्भूभावेना-

पहारात् ॥ ४५ ॥

तामिति । तं रामं युधिष्ठिरं च निरराजयन् नीराजयन्ति-

स्म ॥ ४६ ॥

परितापमिति । क्षितिभर्तुः रामस्य युधिष्ठिरस्य च ॥ ४७ ॥

विमलेति । स रामो युधिष्ठिरश्च ॥ ४८ ॥

पुराणभूपांलपरंपराणां

साम्राज्यलक्ष्मीयरिकर्मणं सैः ॥

मणिप्रभाभास्वरमध्यतिष्ठन्

सिंहासनं सूर्य इवोदयाद्रिम् ॥ ४९ ॥

मणिदर्पणमण्डले मनोज्ञ

प्रतिफुल्ला विललास तस्य मूर्तिः ॥

सुधियां हृदयेषु सद्गणौघः

ककुभां भित्तिषु पुण्यकीर्त्तिपूरः ॥ ५० ॥

लीलांपातैर्नयनचलनैः सस्मितैर्भ्रुविलासै-

र्यूनां चित्ते मनसिजदशां गाढमुद्बोधयन्त्यः ॥

चञ्चत्सिञ्जद्वलयनिजदोर्वल्लरीवेल्लितैस्तं

सेवन्ते स्म प्रवणमबलाश्चामरालीमरालैः ॥ ५१ ॥

प्रसन्नचक्षुश्चलनेष्वनुक्षणं

किरीटकोटीषु कराग्रसंपुटम् ॥

विधारयन्तः सुहृदश्चिराय तं

यथोचितस्थानजुषः सिषेविरे ॥ ५२ ॥

अथोचिताभीष्टवरप्रदानै

रुत्साहविस्रम्भकरैश्च वाक्यैः ॥

कृतानुयोगैश्च गुणानुरूपै

रतूतुषन्मित्रजनं जनेश्वरः ॥ ५३ ॥

अन्यासु संपत्तिषु संनिवृत्ता

वृता वरार्थं सुहृदः प्रसाद्य ॥

पुरेति । मूलकर्म तु कार्मणम् । सिंहासनं सिंहाकारमासनम्

‘सिंहासनंतु तत् हैममित्यमरः ॥ ४९ ॥

मणीति । प्रतिफुल्ला प्रतिभिम्बिता ॥ ५० ॥

लीलेति । चामराल्य एव मरालाः हंसाः ॥ ५१ ॥

अनुक्रियाविशेषणम् ॥ आनकैः प्रथम निवेदितैः कुशी-

लवैः ॥ ५२ ॥ ५३ ॥

ययाचिरे संपदमानतास्ते
 तद्वत्सभावादाधिकं न किञ्चित् ॥ ५४ ॥
 अनुजिज्ञता स्थानकगर्भमानकै-
 ध्वनद्विरारात्प्रथमं निवेदितैः ॥
 अशेषसङ्गीतकलाविचक्षणैः
 क्षणात्स भजे कुशलैः कुशीलवैः ॥ ५५ ॥
 ततेषु विज्ञैर्विततेषु कोविदै-
 र्घनेषु रक्षैः सुषिरेषु सूरिभिः ॥
 अवादि वाद्यं पुरतोऽस्य वादकै-
 रमुक्तगेषैर्लघुबन्धसुन्दरम् ॥ ५६ ॥

सकेतकदलं यथा चतुरनेत्रवीरैः सदः
 सपत्ररचनं यया करतलाञ्चलैः शोभयन् ॥
 सविद्युदिव गात्रकैः सकमलावलीवाङ्घ्रिभि-
 र्ननर्त्त ललितक्रियानिपुणलासकस्त्रीगणः ॥ ५७ ॥

सचन्द्रलेखश्चलहंसपक्षतिः

सपद्मकोशः शुकतुण्डभासुरः ॥

कराङ्गहारः सुदृशामशोभय-

त्तदा शरत्काल इव प्रभोः सभाम् ॥ ५८ ॥

स पूज्यानिभिषेकान्ते म्वापतेयैरपूजयत् ॥

यथा ते संपदं प्रापुर्नरकिन्नरराजनम् ॥ ५९ ॥

॥ ५४ ॥ ५५ ॥

ततेति । विततेषु आनन्दादिषु 'ततं वीणादिकं वाद्यमानद्वं
 मुरजादिकम् । वंशादिकं सुपिरं कांस्यतालादिकं वनमि' त्यमरः ।

'लयः साम्यमि' ति च ॥ ५६ ॥

सतेति । 'नर्तकीलासिके समे' ॥ ५७ ॥

सचन्द्रेति । चन्द्रलेखहंसयक्षपद्मकोशशुकतुण्डा अङ्गहार-
 विशेषाः शरीरसम्बन्धिनस्तु प्रसिद्धाः ॥ ५८ ॥

सपूज्येति । 'द्रव्यं वित्तं स्वापतेय' मित्यमरः ॥ ५९ ॥

सस्थूललक्षो बहुलक्षसंख्यैः

वनीपकौद्यानवनीपवर्यः ॥

धनैस्तदानीमधिनादधिश्रीः

सस्यानि पाथोभिर्गिवाम्बुवाहः ॥ ६० ॥

र मा र सा सा र मा र

मा न ता न न ता न मा ॥

र ता ग मा मा ग ता र

सा न मा न न मा न सा ॥ ६१ ॥

सर्वतो भद्रः ॥

रम्या कल्पविलासिनी क्षितिपतेर्लावण्यतैजस्विनी

सत्याविष्कृतिमण्डना स्थितिमती यामीष्टलोकान्तर ॥

रक्षोराजिराभमतिमता जकंमाद्यं सुसेव्यं सदा

तत्तारं रमितानुजेन च शतानीकेन रामं तदा ॥ ६२ ॥

सस्थूलेति । 'स्युर्वदान्यस्थूललक्ष्यदानशौण्डावहुप्रदे' इत्यमरः ।

अधिनात् प्रीणयामास 'धिविप्रीणने' अधिश्रीर्पणसम्पत् ॥ ६० ॥

रमेति । सा रमा लक्ष्मीः तं रामं युधिष्ठिरं च आर प्राप-

तमिति सामर्थ्याल्लभ्यते । सारमारं श्रेष्ठकामम् । आनता नम्रा

सारस्य रामस्य मानं तनोतीति सा । तथोक्तेर्दः । न नतं नम्रमा-

ननं मुखं मानसं च यस्याः । सर्वतोभद्रम् 'तदिष्टं' सर्वतोभ-

द्रं भ्रमणं यदि सर्वत इति 'कण्ठाभरणम् ॥ ६१ ॥

रम्येति । सुन्दरी अकल्पं विलसनशीलामित्यमाविष्कृतमण्ड-

ना । स्थितिर्मर्यादातद्वती अभीष्टलोकान्तरं सुखोदकाम् । रम-

तानुजेनोपलक्षितं रामं दाशरथि रमन्तेस्मिन्निति । युधिष्ठिरं

च क्षितिपतेर्दाशरथस्य पाण्डोश्च लक्ष्मीराश्रयते स्म । चक्रबन्धः ।

'पुरः पुरोलिखेत्पादानत्र त्रीन्षडरीकृतान् । तुर्यं तद्भ्रमयेन्नेमौ

युग्मं चक्रबन्धः ॥

श्रुतचित्रकथस्तीर्थभूतात्कुम्भभुवः कवेः ॥

स्वपुरप्राप्तये चक्रे राजा हरिविसर्जनम् ॥ ६३ ॥

श्रिया जुष्टः स भारत्या साधुवत्सलः ॥

पृथिवीं पालयामास कामदेव इवापरः ॥ ६४ ॥

इति श्रीहरवरणीप्रसूतकादम्बचक्रवर्तिकुलति-
लकवीरकामदेवप्रोत्साहितकविराजपाण्डितविरचिते
राघवपाण्डवीये महाकाव्ये त्रयोदशः सर्गः समाप्तः ॥
नमाङ्गश्वक्रसंविधिरिति कण्ठाभरणात् । अत्रांकः कविराज-
काव्यमिति ॥ ६२ ॥

श्रुतेति । तीर्थभूताद्गुरुरूपात्कुम्भभुवौगस्त्यात्कवेः सर्वज्ञा-
त्कुम्भभुवो गङ्गायाः कवेर्भीष्माच्च स्वपुरं किष्किन्धां द्वारवर्ती
च । राजा रामो युधिष्ठिरश्च हरीणां सुग्रीवादीनां कृष्णस्य
च ॥ ६२ ॥

श्रिया स रामो युधिष्ठिरश्च भरतप्रत्यर्पितया भरतकुलाग-
तया च श्रिया सेवितः । अनुजाः लक्ष्मणादयो भीमादयश्च ।
कामदेवः स्मरः काव्यप्रयोजकश्च समाः सशोभाः रत्यापत्याप्री-
त्या च सा नुमर्दः शिखरमार्गान्यतरजः 'सानुः प्रस्थे तुषेमार्गे
वात्यायां पल्लवे मद' इतिविश्वः ॥ राजपक्षे सरस्वतीसहितया
लक्ष्म्येति वा स्मरपक्षे सानुजः सवत्सः साधुषु वत्सलः तदनुमा-
दकः राजपक्षे सावरजः साध्नोति त्रिवर्गं साधुः स चासौ वत्स-
लः स्निग्धश्चेति वा ॥ ६४ ॥

आवश्यकपदश्लेषव्याचिख्यासावशात्मनः ॥

लक्ष्मणस्यकृतौ सर्गः इत्यासीन्नयोदशः ॥

आवश्यकश्लेषपदाशयैकविवक्षयातुक्षणमक्षिणायम् ॥

श्रीलक्ष्मणो राघवपाण्डवीयं व्याचष्टविस्पष्टगभीरभावम् ॥ १ ॥

उत्तमश्लोकपादाब्जरजोनिर्मृष्टचेतसः ॥

दत्तसूरिसुतस्वैषा कृतिरस्तु सतां मुदे ॥ २ ॥

प्रमादतिमरच्छन्नश्लेषाशयविशोधनीम् ॥

उपादध्यमपाकृत्यमत्सरंसारचन्द्रिकाम् ॥ ३ ॥

भास्वद्ब्रह्मज्ञानिवंशावतंसं श्रीमद्राजादत्तसूरिप्रसूतैः ॥

हृद्योविद्वल्लक्ष्मणस्य प्रयासो विश्वेशस्य प्रीतये शश्वदस्तु ॥ ४ ॥

इति श्रीमत्पदवाक्यप्रमाणपारावारपारीणपरमहंसप-

रिव्राजकाचार्यश्रीमदुत्तमश्लोकतीर्थमहामुनिकृपाकटाक्षक-
वीक्षितब्रह्मज्ञानिवंशावतंसश्रीदत्तसूरिसुतलक्ष्मणपण्डितवि-
रचितो राघवपाण्डवीपटीकासारचन्द्रिका समाप्ता ॥

— ० ० —

मुद्रितमेतन्मुम्बय्यां गोपालनारायणजनतया स्वकीये मुद्रालये ।

